

கட்டுரைகள்

1. தத்துவம்



ஹிந்தி பிரசார் பிரஸ்,
திருவல்லிக்கேணி, மதராஸ்.

கட்டுரைகள்.

1. தத்துவம்

ஸ்ரீ சி. சுப்பிரமணிய பாரதி.

PRESENTED BY:
P. M.
KASTIVIS
CHETTIA

“பெற்ற தாயும் பிறந்த பொன்னாடும்

நற்றவ வானிலும் நனி சிறந்தனவே”



பாரதி பிரசுராலயம், பாகனேரி *

திருவல்லிக்கேணி, சேன்னை.

(All Rights Reserved.)

முதல் பதிப்பு]

1935.

[விலை அனு 10

திருவள்ளூர் நூல் நிலையம்

PRINTED AT THE
HINDI PRACHAR PRESS,
TRIPPLICANE, MADRAS.

முன் லுரை. 3437

ஸ்ரீ பாரதியார் 1910-ம் லுத்திலிருந்து 1920-ம் லுவுரை தமிழ்ப்பத்திரிகைகளில், பெரும்பாலும் “சுதேச மித்திர” னில், வெளியிட்டுவந்த கட்டுரைகளைச் சேகரித்து, முறையே தத்துவம், மாதர், கலைகள், சமூகம் என்ற நான்கு பகுதிகளாகப் பிரித்து வெளியிட முன் வந்திருக்கிறோம். பாரதியாரே காப்பாற்றி வைத்திருந்த, செல்லரித்த, பத்திரிகைத் துண்டுகளிலிருந்தும், கைப்பிரதிகளிலிருந்தும் பெயர்த்து எழுதி, ஒழுங்கிட வேண்டி யிருந்ததாலும், பதிப்பிப்பதற்கு வேண்டிய சாதனக் குறைவினாலும், இதுகாறும் இவை வெளிவராது தடைப்பட்டன.

ஏற்கனவே, ஸ்ரீபாரதியார், “தேசோபநிஷத்” தெனக்கருதப்படும் தமது வீருடைப்பாடல்களால் தமிழகத்தில் புதுயுகந்தனைப் பிறப்பித்திருக்கிறார்; “அருமையான உள்ளக் காட்சிகளை எளிமைகொண்ட நடையிலே எழுதுவது நல்ல கவிதை” என்ற தமது கொள்கைக்கிணங்க, கவிதையில் மட்டுமன்றி, வசன நடையிலும் ஒளியும் தெளிவும் நிலவும்படி செய்து, தற்போது பரவிவரும் எளிய தமிழ் வசன நடைக்கு வழிகாட்டியெனக் கருதப்படுகிறார்; தமிழர் முன்னேற்றத்திற்காகத் தன் வாணனைச் செலவிட்ட நமது

வரகவியின் பேரறிவு, அபூர்வக் கருத்துக்கள், விசேஷ அனுபவங்கள் முதலியவை நிறைந்த இக்கட்டுரைகள் “இருளை நீக்கி ஒளியினைக்காட்டி, இறப்பை நீக்கி அமிர்தத்தை ஊட்டி,” தமிழ் மக்களை எல்லாத் துறைகளிலும் மேம்பாடுறச் செய்து, தமிழ் முன்னேற்றத் தால் தமிழர் முன்னேற்றமும், தமிழர் முன்னேற்றத் தால் கீழ்நாடுகளின் முன்னேற்றமும் எய்த வேணு” மென்ற பாரதியாரின் கனவை நினைவாக்குமென்றே நம்புகிறோம்.

“மித்திர” னில் அவ்வப்போது பிரசுரித்த கட்டுரைகளைப் புத்தகவடிவமாக வெளியிடுவதற்கு அனுமதி கொடுத்த காலஞ்சென்ற ஸ்ரீமான் A. ரெங்கசாமி அய்யங்காரவர்களுக்கும், தற்போது “மித்திரன்” ஆசிரியராயிருக்கும் ஸ்ரீமான் C. R. ஸ்ரீனிவாஸன் அவர்களுக்கும், பாரதியார் நூல்களைப் பதிப்பிக்கு முறையில் எங்களுக்கு இரண்டு வருஷகாலமாக பேருதவி செய்து வரும் மற்று மிரண்டு நண்பர்களுக்கும் (அவர்கள் வேண்டுகோளின்படி அவர்கள் பெயரை இங்கு வெளியிடவில்லை) எங்கள் நன்றியைச் செலுத்துகிறோம்.

பாரதி பிரசுராலயத்தார்.

பொருளடக்கம்.

	பக்கம்.
1. யாரைத் தொழுவது?	... 1
2. இனி	... 2
3. பாரத தேசத்தில் ஒவ்வொருவனும் செய்வதற்குரிய தியானம்	... 7
4. மூட பக்தி	... 10
5. சக்தி தர்மம்	... 16
—ஆறுமதங்கள்—நவசக்தி மார்க்கம்	
—சாக்தம்—கணபதி	
6. சிதம்பரம்	... 24
—வல்லூறு நாயக்கர்—ஜீவன் முக்தி	
அதுவே சிதம்பரம்	
7. மஹா லக்ஷ்மி	... 29
8. நவராத்திரி (1)	... 31
9. நவராத்திரி (2)	... 34
10. காமதேனு	... 37
—நம்பிக்கையே காமதேனு—நம்பி னோர் கெடுவ தில்லை—திருநாவுக்கர சர்—சில முயற்சிகள்—ராமானுஜர் வெள்ளை யுடைதரித்தது—சிலுவை —நம்பிக்கையின் முக்ய லக்ஷணம் —முகம்மது ரபி	

11. வாசக ஞானம் ... 43
12. அமிருதம் தேடுதல் ... 48
— துன்பத்தை நீக்குதல் விரைவிலே
ஈடேரவில்லை
13. தர்மம் ... 52
14. உண்மை ... 55
— ரத்னக் களஞ்சியம்....முடிவுரை
15. நம்பிக்கை ... 59
16. தைரியம் ... 62
17. உயிரின் ஒளி ... 65
18. புனர் ஜன்மம் ... 71
— பாரத ஜாதி—ஆரிய சம்பத்து—
இடையில் நமக்கு நேர்ந்த கேடு—
இடைக்காலத்து சங்கீதம்—மறு பிறப்பு
19. ஓம் சக்தி ... 77
— ஜனவகுப்பு—வறுமையின் பயன்—
தீர்ப்பு
20. யேசு கிருஸ்துவின் வார்த்தை 83
21. இஸ்லாம் மார்க்கத்தின் மஹிமை 88
22. லோககுரு 100
23. அடங்கி நட ... 117

பாரதியாரின் கட்டுரைகள்.

[பகுதி க.]

தத்துவம்

343



யாரைத் தொழுவது?

பல தேவராக வணங்காமல் ஒரே மூர்த்தியாக தெய்வத்தை உபாஸனை செய்வதற்கும் இந்து மதம் இடங்கொடுக்கிறது. இவ்வித உபாஸனை சித்தத்தை எளிதிலே ஒருமுகப்படுத்தும். பக்திக்கு இதுவே சுலபமான வழி. ஆதலால் வீர சைவன், வீர வைஷ்ணவன் இவர்களுடைய உபாஸனை வேத விரோதமில்லை. இதர தெய்வங்களை விஷயந் தெரியாமல் பழித்தால், அதுதான் வேதவிரோதம். வட ஹிந்துஸ்தானத்தில் சில இடங்களில் ராமன் கக்ஷி, கிருஷ்ணன் கக்ஷி என இரண்டு பகுதிகளாகப் பிரிந்து சிலர் பரஸ்பரம் பகையைச் செலுத்துகிறார்கள். இஃதெல்லாம் மடமையின் லக்ஷணம்.

பிரமாவுக்குக் கோவில் அரசமரத்தடியில் பிள்ளையார் கோவிலாக ஊர் தோறும் ஏற்பட்டிருக்கிறது. சிவனுக்கும் பார்வதிக்கும் விவாகம் நடந்தபோது முதலாவது கணபதிக்கு பூஜை நடந்ததாக வேதம் சொல்கிறது. வேதத்தில் அக்னியை இரண்டு ரூபமாக்கி ஒரு ரூபம் குமாரனாகவும் தேவசேனாபதியாகவும், மற்றொரு ரூபம் தேவகுருவாகவும் சொல்லப்படுகிறது. அக்னியை

ருத்ராநுடைய பிள்ளை யென்று வேதம் சொல்கிறது. அக்னியே ருத்ரா னென்றும் சொல்கிறது. தேவகுரு அமிர்த வாக்கையுடைய பிரஹ்மணஸ்பதி, கணநாதன். அவனையே ஹிந்துக்கள் சகலவித பூஜைகளிலும், ஸகல கர்மங்களிலும், முதலாவது வணங்குகிறார்கள். வேத புராணங்களில் சொல்லப்படும் மூர்த்திகளெல்லாம் ஒரே பரமாத்மாவின் கலைகளென்பதை ஹிந்துக்கள் எப்போதும் மறக்கக்கூடாது. “ஒக்கத் தொழுகிறீராயின், கலியுகம் ஒன்று மில்லை” என்று நம்மாழ்வார் சொல்கிறார். ஹிந்துக்கள் தங்களுடைய வேதப் பொருளை நன்றாகத் தெரிந்து கொண்டு கூடித் தொழுவார்களானால் கலியுகம் நீங்கிப் போய்விடும்.

இனி.

நடந்த தெல்லாம் போக ; இனிமேல் நடக்கவேண்டிய காரியத்தை நாம் யோசனை செய்ய வேண்டும்.

கோவில் குருக்களுக்கு இனி நம்முடைய தேசத்து ஜனங்கள் ஒத்து நடக்க வேண்டுமானால், ஜனங்களிடம் பூசாரிகள் எதையும் மறைக்காமல், எந்த விஷயத்திலும் ஜனங்களை ஏமாற்றாமல், விஷயத்தைச் சொல்ல வேண்டும்.

‘கடவுள் எங்கும் இருக்கிறாரே ? எல்லாம் கடவுள் தானே ? ஊருக்கு நடுவில் ஒரு கோவிலைக் கட்டி அதில் ஒரு கல்லையோ செம்பையோ நட்டு அங்கேதான் எல்

லோரும் வந்து சும்பிட வேண்டுமென்ற நியமம் எதற்காக?’ என்றால், ஜனங்களுக்குள் ஐக்கியம் ஏற்படுவதற்காக.

கல்லில் மாத்திரம் தெய்வம் இருக்கிறதென்று நம்பி, நம்மைச் சூழ்ந்த ஜனங்களிடம் தெய்வம் இல்லை யென்று நம்பலாமா?

கவனி! அண்ட பகிரண்டங்கள் எல்லாவற்றையும் உள்ளே இருந்து ஆட்டுவிக்கும் பாஞ்சுடரே நம்மைச் சூழவும் அநந்த கோடி ஜீவராசிகளாக நின்று சலிக்கிறது.

இதுதான் வேதத்தின் கடைசியான கருத்து. “தன்னிடத்தில் உலகத்தையும் உலகத்தினிடம் தன்னையும் எவன் காண்கிறானோ அவனே கண்ணுடையவன்” என்பது முன்னோர் கொள்கை.

உண்ணுடைய ஆத்மாவும் உலகத்தினுடைய ஆத்மாவும் ஒன்று. நீ, நான், முகலை, ஆமை, ஈ, கருடன், கழுதை எல்லாரும் ஒரே உயிர். அந்த உயிரே தெய்வம்.

ஒன்று கூடிக் கடவுளை வணங்கப் போகும் இடத்து, மனிதரின் மனங்கள் ஒருமைப்பட்டு தமக்குள் இருக்கும் ஆத்மவொருமையை அவர்கள் தெரிந்து கொள்ள இட முண்டாகுமென்று கருதி முன்னோர் கோயில் வகுத்தார்கள்.

ஊரொற்றுமை கோவிலால் நிறைவேறும். வீட்டுக்குள் தனியாகச் சிலை வைத்துக் சும்பிடுவது குடும்ப ஒருமை உண்டாகும் பொருட்டாக.

கவனி! நல்ல பச்சைத் தமிழில் சொல்லுகிறேன். ஆணாகிய நீ சும்பிடுகிற தெய்வங்களில் பெண் தெய்வம் எல்லாம் உனது தாய், மனைவி, சகோதரி, மகள், முதலிய பெண்களின் இடத்தே வெளிப்படாமல் இதுவரை மறைந்து நிற்கும் பராசக்தியின் மகிமையைக் குறிப்பிடுகின்றன. அம்மன் தாய், அவளைப் போலவே நம்முடைய பெண்கள், மனைவி, சகோதரி, மாதா முதலியோர் ஒளி வீச நாம் பார்க்கவேண்டும் என்பது குறிப்பு.

ஆண் தெய்வமெலாம் நீ, உன் பிதா, உன் சகோதரர், உன்மகன், உன்னைச் சேர்ந்த ஆண் மக்கள் அடைய வேண்டிய நிலைமையைக் குறிப்பிடுகின்றன.

சிவன் நீ ; சக்தி உன் மனைவி.

விஷ்ணு நீ ; லக்ஷ்மி உன் மனைவி.

பிரம்மா நீ ; சரஸ்வதி உன் மனைவி.

இதைக் காட்டி மிருக நிலையிலிருந்து மனிதரை தேவநிலையிற் கொண்டு சேர்க்கும் பொருட்டாக ஏற்பட்ட தேவப் பள்ளிக்கூடங்களே கோயில்களாம்.

இதைப் பூசாரிகள் மறைக்கிறார்கள்.

சும்பிடுவோர் நித்ய அடிமைகளாகவும், தெய்வாம்சம் உடையோர் தாமாகவும் இருந்தால் நல்ல தென்று பூசாரி யோஜனை பண்ணுகிறான். பிறரை அடிமை நிலையில் வைக்க விரும்புவோரிடம் தெய்வாம்சம் ஏற்படாது.

அப்படி யிருக்கப் பல பூசாரிகள் தம்மிடம் தெய்வம் இரூப்பதுபோலே நடித்து ஜனங்களை வஞ்சனை செய்து பணம் பிடுங்குகிறார்கள்.

கெட்டிக்காரன் புழுக்கு எட்டு நாள். எத்தனை காலம் ஒரு மோசக்கார மனிதனை முடிவைத்து அவனிடம் தெய்வங் காட்ட முடியும்? ஆகையால் இந்தப் பூசாரிகளுடைய சாயம் சீக்கிரம் வெளுத்துப் போகிறது. ஜனங்கள் பூசாரிகளை அவமதிப்பாக நடத்தி பழைய மாமூலை உத்தேசித்துக் கல்லை மாத்திரம் சும்பிடுகிறார்கள். அப்படிப்பட்ட கல் வரம் கொடுக்கவே கொடுக்காது. எப்படி சாதாரணமாக ஒரு கல்லில் நல்ல சாதுக்கள் பக்தியுடன் மந்திரம் ஜபித்துக் சும்பிட்ட மாத்திரத்தில் பகவான் நேரே வந்து நர்த்தனம் பண்ணுவாரோ, அதுபோல் யோக்யதையில்லாத பூசாரி தொட்ட மாத்திரத்தில் பகவான் அந்தக் கல்லை விட்டுப் போய்விடுவார். அது மறுபடி சாதாரண ரஸ்தா உருளை ஸ்தானத்திற்கு வந்து சேர்ந்துவிடும்.

கோவிலுக்குப் போனாலும் சரி; போகாவிட்டாலும் சரி; தெய்வத்தைக் சும்பிட்டாலும் சரி; சும்பிடாவிட்டாலும் சரி; பிறரை ஏமாற்றுவதை நிறுத்தினால், தெய்வம் அருள் புரியும். துளிகூட, ஒரு அணுக்கூட, மற்றவர்களை ஏமாற்றுவதே கிடையாதென்று ஒருவன் பரிபூரண சித்தி அடைவானாகில், அவனே ஈசுவரன். குருவி, காக்கை, புழு, எறும்பு, ஒரு ஜந்துவுக்கும் வஞ்சனை பண்ணக்கூடாது. வஞ்சனை யில்லாமல் “ ஏதோ

உலகத்திற் பிறந்தோம். தெய்வம் விட்டதே வழி” என்று ஆற்றின் மீது மிதந்து செல்லும் கட்டை போல் உலக வெள்ளத்தில் மிதந்து செல்லவேண்டும். அங்ஙனம் முற்றிலும் பராதினனாய் எவன் ஈசுவரன் மீது சகல பாரத்தையும் போட்டுவிட்டு நடக்கிறானோ, அவனுக்கு தெய்வத்தன்மை உண்டாகும். இதில் சந்தேகமே கிடையாது.

பலஹீன ஜந்துக்களுக்கு மனிதன் எதுவரை அநியாயம் செய்கிறானோ அதுவரை கலியுகம் இருக்கும். அநியாயம் நீங்கினால் கலியில்லை; உலகம் முழுதும் கலியில்லை. “உலகம் முழுதும் அநியாயத்தை விட்டு சமீப காலத்தில் நீங்குமென்று நினைக்க ஏது வில்லையாதலால் கிருதயுகம் வரப்போவதில்லை. நாம் மாத்திரம் என் நியாயம் செய்யவேண்டும்” என்று விபரீதமாக யோசித்து எவனும் தான் நடக்கும் அநியாய வழியிலே தொடர்ந்து செல்லக்கூடாது. எவன் அநியாயத்தை விடுகிறானோ, அவனுக்குக் கிருதயுகம் அந்தக் கஷணமே கைமேலே கிடைக்கும். இதில் சந்தேகமில்லை.

ஒருவன் கலியை உடைத்து நொருக்கினால், அவனைப் பார்த்துப் பத்துப்பேர் உடனே நொருக்கி விடுவார்கள். இங்ஙனம், ஒன்று, பத்து, நூறு, ஆயிரம், லக்ஷம், கோடியாக; மனித ஜாதியிற் சத்யயுகம் பாவுதலடையும் காலம் ஏற்கனவே ஆரம்பமாய் விட்டது. இதில் சந்தேகமில்லை.

பாரத தேசத்தில் ஒவ்வொருவனும் செய்வதற்குரிய தியானம்.

தியானத்தின் சக்தியை எளிதாக நினைக்கவேண்டாம். மனிதன் தான் விரும்புகிறபடியே ஆகிரான். இதைக் காரணங்கள் காட்டி ருஜுப் படுத்தவேண்டுமானால், அது ஒரு பத்திரிகைக் குறிப்பின் அளவுக்குள் முடிவு பெறமாட்டாது. ஆனால் அனுபவத்தில் பார்த்துக் கொள்ளலாம்.

ஒருவன் மனத்தில் நிமிஷத்துக்கு நிமிஷம் தோன்றி மறையுந் தோற்றங்களெல்லாம் தியானமாக மாட்டா. புதர்க் கூட்டத்திலே தீப் பிடித்தாற்போல மனதிலுள்ள மற்ற கவலைகளையும் எண்ணங்களையும் எரிக்கும் ஒரே ஜோதியாக விளங்கும் பெரிய விருப்பத்தை தியானமென்று கூறுகிறோம். உள்ளத்தில் இவ்வித அக்னி யொன்று வைத்துக் கொண்டிருப்போமானால் உலகத்துக் காரியாதிகளெல்லாம் நமது உள்ள நிலைக்கு இணங்கியவாறே மாறுபடுகின்றன.

சுவாமிகள் ஆத்ம நாசத்திற் கிடமான ஒருவகையின்பத்தையே த்யானமாக வைத்துக் கொண்டிருக்கிறார்கள். உலகத்திலுள்ள மெய்யான இன்பத்தை யெல்லாம் நுகர்ந்து, தமக்கும் பிறர்க்கும் நிலைத்த பயன்கள் விளைவதற்குரிய நற்காரியங்கள் செய்து, உள்ளத்திலுள்ள குழப்பங்களும் துன்பங்களும் நீங்கி, சந்தோஷமும் புகழும் பெற வேண்டுமென்ற இச்சையுடைய

வர்கள் தமது இச்சையை நிறைவேற்றிக் கொள்வது அசாத்தியமன்று. அது இவ்வுலகத்திலேயே. இந்த ஜன்மத்திலேயே சாத்தியமாகும்.

அஃதெப்படி யென்றால் தமது உள்ளத்திலே தீரத்தன்மை, அமைதி, பலம், தேஜஸ், சக்தி, அருள், பக்தி, சிரத்தை இந்த எண்ணங்களையே நிரப்பவேண்டும்.

‘இவற்றை யெல்லாம் நான் எனது உடைமையாக்கிக் கொள்வேன். இவற்றுக்கு எதிர்மறையான சிந்தனைகள் எனது அறிவினுள்ளே நுழைய இடங்கொடுக்க மாட்டேன்’ என்று ஒவ்வொருவனும் உறுதி செய்து கொள்ளவேண்டும்.

‘தனது உள்ளத்தில் இன்னின்ன எண்ணங்களைத் தான் வளரவிடவேண்டும்; இன்னின்ன எண்ணங்களை வளரவிடக் கூடாது’ என்று நிச்சயிக்கும் அதிகாரம்—சிறுமை—ஒவ்வொருவனுக்கும் இயற்கையிலேயே ஏற்பட்டிருக்கின்றது. இதை அனுபவத்துக்குக் கொண்டு வரும்போது ஆரம்பத்தில் சில கஷ்டங்களுண்டாகும். உன்னை எதிர்த்துச் சில விகாரமான சிந்தனைகள் அறிவிற்குள் வந்து நுழைந்துகொண்டு, ‘வெளியே பிடித்துத் தள்ளினாலும் போகமாட்டோ’ மென்று பிடிவாதஞ் செய்யும். அங்ஙனம் சிறுமைக்குரிய எண்ணங்கள் உன் அறிவில் புகுந்துகொண்டு தொல்லைப்படுத்துமானால், நீ அவற்றை வெளியே தள்ளுவதில் நேராக வேலை செய்யவேண்டாம். நீ அதைத் தள்ளத் தள்ள அது

அங்கே தானிருக்கும். அதற்கு யுக்தி வேறு. நீ அந்த எண்ணத்திற்கு நேர்மாறான வேறொரு நல்ல சிந்தனையில் அறிவு செலுத்துக. அப்போது அந்த நல்ல சிந்தனை வந்து அறிவில் இருந்துகொள்ளும். உன்னைத் தொல்லைப்படுத்திய குட்டிச்சாத்தான் தானாகவே ஓடிப் போய்விடும். தெய்வ பக்தியுள்ளவர்களாயினும், நாஸ்திகர்களாயினும், எந்த மார்க்கஸ்தர்களாயிருந்தாலும், ஒரு மார்க்கத்தையும் சேராதவர்களாயிருந்தாலும், அவர்களுக்குத் தியானம் அவசியம். பாரத தேசத்தில் ஒவ்வொருவனுக்கும் தற்காலத்தில் நல்ல தியானம் உணவைக் காட்டிலும் இன்றியமையாதது. சோற்றை விட்டாலும் விடு. ஒரு தனியிடத்தே போயிருந்து உயர்ந்த சிந்தனைகள், அமைதி கொடுக்கக் கூடிய சிந்தனைகள், பலம் தரக்கூடிய சிந்தனைகள், துணியும் உறுதியும் தரக்கூடிய சிந்தனைகள், இவற்றால் அறிவை நிரப்பிக் கொண்டு தியானம் செய்வதை ஒருநாளேனும் தவறவிடாதே. தெய்வ பக்தியுடையவர்கள் இஷ்ட தெய்வத்தை அறிவில் நிறுத்தி அதனிடம் மிகுந்த தாகத்துடனும் உண்மையுடனும் மேற்கூறியவாறு பெருமைகள் உண்டாகுமாறு ப்ரார்த்தனை செய்ய வேண்டும். வாயினால் பழங் கதை யொன்றை முணுமுணுப்பது அதிகப் பயன் தரமாட்டாது. உன்னுடைய உள்ளு யிரிவிருந்து அந்தப் ப்ரார்த்தனை வெளியேற வேண்டும். நீயாக உனது சொந்தக் கருத்துடன் சொந்த வசனங்களில் உயிர்கலந்து தியானம் செய்வதே பயன்படும். நாஸ்திகர் கூட, இஷ்ட தெய்வ மில்லாவிட்டாலும்

வெறுமே தியானம் செய்வது நன்று. “உள்ளுவ தெல்லாம் உயர்வுள்ளல்”—குறள்.

பரிபூர்ண விருப்பத்துடன் தியானம் செய். சோர் வும் அதைரியமும் விளைவிக்கத்தக்க எண்ணங்களுக்கு இடங் கொடாதே. ஊற்றிலிருந்து நீர் பெருகுவது போல உனக்குள்ளிருந்து தெளிந்த அறிவும், தீரக் தன்மையும், சக்தியும், மேன்மேலும் பொங்கிவரும். உனது இஷ்ட சித்திகளெல்லாம் நிறைவேறும். இது சத்தியம். அனுபவத்திலே பார்.

மூட பக்தி

நம்முடைய ஜனங்களுக்கிடையே இந்த நிமிஷம் வரை நடை பெறும் மூட பக்திகளுக்கு கணக்கு வழக்கே கிடையாது. இதனால் நம்மவர்களின் கார்யங் களுக்கும் விவஹாரங்களுக்கும் ஏற்படும் விக்கினங் களுக்கு எல்லையில்லை.

இந்த மூட பக்திகளிலே மிகவும் தொல்லையான அம்சம் யாதெனில், எல்லாச் செய்கைகளுக்கும் நாள், நக்சுத்திரம், லக்னம் முதலியன பார்த்தல். ஸ்ஷவ ரம் பண்ணிக் கொள்ள வேண்டுமென்றால், அதற் குக் கூட நம்மவர் மாஸப் பொருத்தம், பக்ஷப் பொருத்தம், திதிப் பொருத்தம், நாட் பொருத்தம், நக்சுத்திரப் பொருத்தம் இத்தனையும் பார்த்தாக வேண்டி

யிருக்கிறது. சூவரத்துக்குக் கூட இப்படி யென்றால், இனிக் கலியாணங்கள், சடங்குகள், வியாபாரங்கள், யாத்திரைகள், விவஸாய ஆரம்பங்கள் முதலிய முக்ய கார்யங்கள் பல்லாயிரத்தின் விஷயத்திலே நம்மவர் மேற்படி பொருத்தங்கள் பார்ப்பதில் செலவிடும் கால விரயத்துக்கும் பொருள் விரயத்துக்கும் வரம்பே கிடையாது. சகுனம் பார்க்கும் வழக்கமும் கார்யங்களுக்குப் பெருந்தடையாக வந்து மூண்டிருக்கிறது. இதில் நேரும் அழிவுகளும் அவற்றால் பொருள் அழிவுகளும் எவ்வளவு உண்டாகின்றன என்பதை நம்மவர் கணிப்பதே கிடையாது. சகுனம் பார்ப்பதினால் கார்யநஷ்டம் மாத்திரம் உண்டாகிறது. நாட் பொருத்தம் லக்னப் பொருத்தம் முதலியன பார்க்குமிடத்தே கார்ய நஷ்டம் மட்டு மன்றி மேற்படி லக்னம் முதலியன பார்த்துச் சொல்லும் சோதிடருக்கு வேறு பணம் செலவாகிறது.

“காலம் பணவிலை யுடையது” என்ற குறிப்புடைய இங்கிலீஷ் பழமொழி ஒன்றிருக்கிறது. இந்த ஸமாசாரம் நம்மவருக்குத் தெரிவதே கிடையாது. பொழுது வீணே கழிக்கப்படுமாயின், அதனால் பணலாபம் கிடையாமற் போகும். இன்று செய்யக் கூடிய கார்யத்தை நாளைக்குச் செய்யலாமென்று தாமஸப் படுத்தி வைப்பதனால் அந்தக் கார்யம் பலமான சேதமடைந்து போகும். எதையும் தோன்றிய மாத்திரத்திலே சூட்டோடு செய்யும்போது அதில் வெற்றி பெரும்பாலும் நிச்சயமாகக் கிடைக்கும். அதைத் தூங்

கப் போட்டு விட்ட பிறகு செய்யப்போனால் அதில் ஆரம்பத்தில் இருந்த ரஸம் குறைந்துபோகும். அதற்குத் தக்கபடி பயனும் குறை வெய்தும்.

‘இத்தகைய மூட பக்திகளெல்லாம் படிப்பில்லாமையால் ஏற்பட்டிருக்கின்றன’ வென்றும் ‘ஜனங்களுக்குப் படிப்புக் கற்றுக் கொடுத்தால் இவை அழிந்து போய் விடு’ மென்றும் இங்கிலீஷ் படிப்பாளிகள் சொல்லக் கேள்விப் பட்டிருக்கிறேன். நானும் ஒருவாறு அது மெய்யென்றே நம்புகிறேன். ஆனால் அதற்குத் தற்காலத்தில் நமது தேசத்துப் பாடசாலைகளில் பயிற்றுவிக்கப்படும் இங்கிலீஷ் படிப்பு சுத்தமாகப் பிரயோஜன மில்லையென்பது மிகவும் ஸ்பஷ்டமாக விளங்குகிறது. சென்ற நூறு வருஷங்களாக இந்நாட்டில் இங்கிலீஷ் படிப்பு நடந்து வருகிறது. ஆயிரக்கணக்கான பாடசாலைகள் ஏற்பட்டிருக்கின்றன. இவற்றுள் லக்ஷக்கணக்கான கோடிக்கணக்கான ஜனங்கள் படித்துத் தேறி யிருக்கிறார்கள். இவர்கள் மூட பக்திகளை எல்லாம் விட்டு விலகி நிற்கிறார்களா? இல்லை. நமது தேசத்தில் முப்பத்து மூன்று கோடி ஜனங்கள் இருக்கிறார்கள். இத்தனை ஜனங்களுக்கும் ஒருவர் மிச்ச மில்லாமல் உயர் தரக் கல்வி கற்றுக் கொடுத்த பின்பு தான் மேற் கூறிய ஸாமான்ய மூட பக்திகள் விலகவேண்டுமென்பது அவசியமில்லை. ஏற்கனவே இங்கிலீஷ் பள்ளிக் கூடங்களில் படித்துத் தேறியவர்கள் இந்த விஷயத்தில் தமது மனச்சாஷிப்படியோக்யமாக நடந்து வந்திருப்பார்களானால், மற்றவர்களிலும் பெரும்பாலர் நடை திருந்தி யிருப்பார்கள்.

இன்னும் எத்தனையோ விஷயங்களில் நம்மவர் இங்கிலீஷ் படித்தவரின் நடையைப் பின்பற்றித் தங்கள் புராதன வழக்கங்களை மாற்றிக் கொண்டிருக்கக் காண்கிறோம். அது போலவே இந்த விஷயத்திலும் நடந்திருக்கும்.

ஆனால் இங்கிலீஷ் பள்ளிக்கூடங்களுக்குப் போய்தேறினவர்களிடம் மனச்சாக்கிப்படியும் தன் அறிவுப் பயிற்சியின் விசாலத்திற்குத் தகுந்தபடியும் நடக்கும் போக்யதை மிகமிகக் குறைவாக யிருக்கிறது. இங்கிலீஷ் பள்ளிக்கூடங்களில் எத்தனையோ சாஸ்திரங்கள்-நிஜ சாஸ்திரங்கள், பொய் சாஸ்திரங்கள், இரண்டுங்கலந்தன—எத்தனையோ வித சாஸ்திரங்கள் பயிற்று கிறார்கள்.

ஆனால் ஸ்வதந்திரம், ஆண்மை, நேர்மை, உண்மை, வீர்யம்—இவை அத்தனை ஜாக்கிரதையாக கற்றுக் கொடுப்பதில்லை. அதிலும் ஒருவன் தன் மனமறிந்த உண்மையின்படி ஒழுகவேண்டுமென்றும் அங்ஙனம் ஒழுகா திருத்தல் மிகவும் அவமானமும் பாவமுமாகுமென்றும் கற்றுக் கொடுக்கும் வழக்கமேயில்லை. இந்த விஷயத்தைக் கூட வாய்ப்பாடமாய்ப் படிப்பித்துக் கொடுக்கிறார்கள். ஆனால் ஒழுக்கப் பயிற்சியில்லை. புத்தகத்துக்கும் வாய்ப்பேச்சுக்கும் செய்கைக்கும் இடையே லக்கூம் யோசனை தூரமாக நடப்பவர்களுக்கு த்ருஷ்டாந்தம் காட்டப் புகுமிடத்தே, நமது நாட்டில் இங்கிலீஷ் பள்ளிக்கூடங்களில் தேறிவரும் மனிதரைப் போல்

இத்தனை சிறந்த த்ருஷ்டாந்தம் வேறெங்கும் கிடைப்பது மிகவும் தூர்லபமென்று தோன்றுகிறது.

“ கனவினும் இன்னொது மன்னே--வினவேறு
சொல் வேறுடையார் தொடர்பு ”

என்று திருவள்ளுவர் பாடியிருக்கிறார்.

இதன் பொருள்—வாய்ப்பேச்சு ஒரு மாதிரியாகவும் செய்கை வேறொரு மாதிரியாகவும் உடையோரின் உறவு கனவிலும் கொள்ளுதல் தீது என்பதேயாம். பீ. ஏ., எம். ஏ. பரீகைகள் தேறி வக்கீல்களாகவும் உபாத்திமாராகவும், என்ஜினீர்களாகவும், பிற உத்தியோகஸ்தராகவும் வாழும் கணக்கில்லாத ஐயர், அய்யங்கார், பிள்ளை முதலியவர்களில் எவராவது ஒருவர் தன் வீட்டுக் கல்யாணத்துக்கு லக்னம் பார்க்க வேண்டிய அவசியமில்லை என்று நிறுத்தியிருப்பாரா? “ பெண்பிள்ளைகளின் உபத்திரவத்தால் இவ்விதமான மூடபக்திகளுக்குக் கட்டுப்பட்டு வாழும்படி நேரிடுகிறது ” என்று சிலர் முறையிடுகிறார்கள். பெண்பிள்ளைகளுக்கு யரியாதை கொடுக்கவேண்டிய இடத்தில் கொடுக்கவேண்டும். மூடத்தனமான, புத்திமான்கள் கண்டு நகைக்கும்படியான செய்கைகள் செய்ய வேண்டுமென்று ஸ்திரீகள் பலனின்றிப் பிதற்று மிடத்தே, அவர்களுடைய சொற்படி நடப்பது முற்றிலுந்தவறு. மேலும் அது உண்மையான காரணமன்று. போலிக் காரணம். நம்மவர் இத்தகைய ஸாதாரண

மூடபக்திகளை விட்டு விலகத் துணியாமலிருப்பதின் உண்மையான காரணம் 'வைதிகரும் பாமரரும் நம்மை ஒரு வேளை பந்திபோஜனத்துக்கு அழைக்காமல் விலக்கி விடுவார்கள்' என்பது தான். இங்கிலீஷ் படித்த மேற்குலத்து ஹிந்துக்கள் கணக்கில்லாத மூட பக்திகளைக் கை விலங்குகளாகவும், கால் விலங்குகளாகவும், கழுத்து விலங்குகளாகவும் பூட்டிக்கொண்டு தத்தளிப்பதின் தலைமைக் காரணம் மேற்படி பந்திபோஜனத்தைப் பற்றிய பயந் தான். அதைத் தவிர வேறொன்று மில்லை. அந்த மெய்யான காரணத்தை மறைத்து விட்டு ஸ்திரீகளின் மீது வீண்பழி சுமத்தும் இந்த வீரர்கள் மற்றும் எத்தனையோ வியவகாரங்களில் தம்மினத்து மாதரை விலையடிமைகள் போலவும், விலங்குகள் போலவும் நடத்தும் விஷயம் நாம் அறியாததன்று. எண்ணில்லாத பொருள் நஷ்டமும் கால நஷ்டமும் அந்தக் காரணத்தின் இகழ்ச்சியும் உலகத்து அறிஞரின் நகையாடலும் ஸத்ய தெய்வத்தின் பகைமையும் சிறிதென்று கொண்டீர்! பந்திபோஜன ஸ்வதந்திரம் பெரிதென்று கொண்டீர்! தைர்யமாக நீங்கள் உண்மையென்று உணர்ந்தபடி நடவுங்கள். பந்திபோஜனம் சிறிது காலத்துக்குத்தான் உங்களுக்குக் கிடைக்கா திருக்கும். பிறகு உங்கள் கூட்டத் தொகை அதிகமாகும்; ஸத்ய பலம் முதலிய பல பல காரணங்களால் மேற்படி பந்திபோஜனமும் உங்களுக்கு ஸித்தியாய் விடும். தைர்யமாக வேலை செய்யுங்கள்.

சக்தி தர்மம்

ஆத்மா உணர்வு ; சக்தி செய்கை.

உலக முழுதும் செய்கை மயமாக நிற்கிறது. விரும்புகல், அறிதல், நடத்துதல் என்ற மூவகையான சக்தி இவ்வுலகத்தை ஆளுகின்றது. இதை பூர்வ சாஸ்திரங்கள் இச்சா சக்தி, ஞான சக்தி, கிரியா சக்தி என்று சொல்லும்.

ஆறு மதங்கள்

ஆதி சங்கராசார்யார் பௌத்த மதத்தை எதிர்த்த போது தமக்கு சார்பாக வேதத்தை ஒப்புக்கொள்ளும் எல்லா வகுப்புக்களையும் ஒன்றாக்கிக் கொண்டனர். அக்காலத்தில் பௌத்தம், ஜைனம் என்ற வேத விரோதமான மதங்களில் சேராமல் வேதத்தை ஆதாரமாகக் கொண்டோர் ஆறு மதங்களாக பிரிந்து நின்றனர்.

இந்த ஆறு மதங்களில் எதையும் கண்டனம் செய்யாமல், சங்கராசார்யார் இவ் வாரும் வெவ்வேறு வகையான வைதிக படிக்கொள்ளும், வேதாந்தமே இவையனைத்திற்கும் மேலான ஞானமென்றும் சொன்னார். இது பற்றியே அவருடைய கூட்டத்தார் அவருக்கு “ஷண்மத ஸ்தாபனாசார்யார்” என்று பெயர் சொல்லுகிறார்கள்.

இந்த ஆறு மதங்களாவன :—

1. ஐந்திரம் :—தேவர்களிலே இந்திரன் தலைவன் என்று சொல்லி பரமாத்மாவை “இந்திரன்” என்ற பெயரால் வழிபடுவது.

2. ஆக்னேயம் :—அக்னியே முதற்கடவுளென்பது.

3. காண்பத்தியம் :—பரமாத்வாவை கணபதி என்ற நாமத்தால் வழிபடுவது.

4. சைவம் :—சிவனே தேவர்களில் உயர்ந்தவன் என்பது.

5. வைஷ்ணவம் :—விஷ்ணுவே மேலான தெய்வம் என்பது.

6. சாக்தம் :—சக்தியே முதல் தெய்வமென்பது.

வேதம், உபநிஷத் இரண்டையும் இந்த ஆறு மதஸ்தரும் ஒருங்கே அங்கீகாரம் செய்தார்கள். ஆனால் புராணங்கள் வெவ்வேறாக வைத்துக்கொள்ளுதல் அவசியமாயிற்று. திருஷ்டாந்தமாக, வைஷ்ணவர் சிவ புராணங்களையும், சைவர் வைஷ்ணவ புராணங்களையும் உண்மையாக ஒப்புக்கொள்ளுவதில்லை. பொதுக்கதைகளை எல்லாப் புராணங்களிலும் சேர்த்துக் கொண்டார்கள்.

இதிகாசங்களையும் பொதுவாகக் கருதினர் எனினும், பழைய சாக்த தர்மத்தின் அழுத்தம் பொது ஜனங்

களின் சித்தத்தை விட்டுப் பிரியவில்லை. மதுரை சந்த ரேசர், காஞ்சி ஏகாம்பரமூர்த்தி என்ற பெயர்களைக் காட்டிலும் மதுரை மீனாக்கி, கஞ்சிக் காமாக்கி என்ற பெயர்கள் அதிக பெருமை கொண்டு நிற்கின்றன. மாரி, காளி என்ற பெயர்களுடன் சக்தி தெய்வத்தையே மஹாஜனம் மிகுதியாகக் கொண்டாடி வருகிறது.

நவசக்தி மார்க்கம்.

சக்தி வணக்கம் இத்தனை சாதாரணமாக இருந்த போதிலும் அந்த மதத்தின் மூல தர்மங்களை ஜனங்கள் தெரிந்து கொள்ள வில்லை. வெறுமே பொருள் தெரியாமல் சிலைகளையும் கதைகளையும் கொண்டாடுவோர்க்கு தெய்வங்கள் வரங் கொடுப்பதில்லை.

பரமாத்மா வேராகவும் பராசக்தி வேராகவும் நினைப்பது பிழை. சர்வ லோகங்களையும் பரமாத்மா சக்தி ஞானமாக நின்று சலிக்கச் செய்வதால் சாக்த மதஸ்தர் நிர்துணமான பிரம்மத்தை ஸகுண நிலையில் ஆண்பாலாகக் காமல் பெண்பாலாகக் கருதி “லோகமாதா” என்று போற்றினார். ராமகிருஷ்ண பரமஹம்ஸர் “எனது தாய் காளி” என்றுதான் பெரும்பாலும் பேசுவது வழக்கம். ஜனங்கள் வணங்கும் “லோகமாதா” இன்ன பொருள் என்று நாம் அவர்களுக்குத் தெரிவிக்க வேண்டும். நவசக்தி என்பது புதிய தெய்வ மன்று. அதனைப் பொருள் தெரிந்து போற்றும் முறையே நவசக்தி

மார்க்கம். இந்த தர்மத்தின் பலன்களை தாயுமானவர் பின் வருமாறு சொல்லுகிறார். (மலைவளர்க் காதலி, முதற்பாட்டைக் காண்க) :—

“ பதியுண்டு, நிதியுண்டு, புத்திரர்கள் மித்திரர்கள் பக்கமுண்டெக்காலமும், பவிசுண்டு, தவசுண்டு, திட்டாந்தமாக யமபடர் எனும் திமிரம் அணுகா கதியுண்டு, ஞானமாங் கதிருண்டு, சதுருண்டு, காயச் சித்திகளு முண்டு.”

இந்த மதம் ஸந்த்யாசத்தை ஆதரிப்பதன்று ; இஹலோகத்தில் இருந்து தேவ வாழ்க்கை வாழ வேண்டுமென்ற நோக்க முடையது.

குருக்களுக்குள்ளே மேற்படி மத வேற்றுமைகள் தீவிரமாக இருந்திருக்கலாமாயினும் பொதுஜனங்கள் எல்லா தெய்வங்களையும் தத்தம் மனப்படி வைத்து வணங்கி வந்தனர். சங்கராசார்யார் கொள்கையை அனுசரிப்போர் எல்லா தெய்வங்களையும் ஒன்று போலவே வணங்கலா மென்று சொல்லியது பொது ஜனங்களின் வழக்கத்துக்கு நல்ல பலமாயிற்று. மேலும் ஞானிகளும் சித்தர்களும் இடைக்கிடையே தோன்றி ‘ஒரே பரம் பொருளைத் தான் ஆறுமதங்களும் வெவ்வேறு பெயர் கூறி புகழ்கின்றன’ என்ற ஞாபகத்தை ஜனங்களுக்குள்ளே உறுதிப்படுத்திக் கொண்டு வந்தார்கள்.

மேற்கூறப்பட்ட ஆறுமதங்களில் இப்போது வைஷ்ணவம், சைவம் என்ற இரண்டுமே ஒங்கி நிற்கின்றன.

றன. மற்ற நான்கும் ஒருவாறு க்ஷீணமடைந்து போன தாகக் கூறலாம். 'ஒருவாறு' என்றேன் ; ஏனெனில் ஐந்திரம் ஒன்றைத் தவிர மற்றவை முழுதும் க்ஷீணமடையவில்லை. ஐந்திர மதமொன்று தான் இருந்த சுவடே தெரியாதபடி மங்கிப் போய்விட்டது. நாடு முழுதிலும் கணபதி பூஜையுண்டு. ஆனால் கணபதியே முதற் கடவுளென்று பாராட்டும் காண்பத்ய மதம் பரவி நிற்கவில்லை. மஹாராஷ்டிரத்தில் இக்கொள்கை உடையோர் சிலர் இப்போதும் இருப்பதாகக் கேள்வி. நிச்சயமாகத் தெரியாது. அக்னி பூஜை பிராமணர்க்குள் இருக்கிறது. ஆனால் ஆக்னேய மதமில்லை.

சாக்தம்.

இப்போதும் சாக்தமதம் வங்காளத்தில் உயிர் கொண்டு வலிமை பெற்று நிற்கிறது. மற்ற இடங்களில் பொதுஜனங்கள் எங்கும் சக்தியை மிகுந்த கொண்டாட்டத்துடன் வணங்கி வருகிறார்களாயினும், தனியாக சாக்த மென்ற கொள்கையில்லை. பூர்வீக ஹிந்து ராஜாக்கள் காலத்தில் சாக்த மதம் மிகவும் உயர்வு பெற்றிருந்தது. ஹூணர்களை எல்லாம் தூரத்தி மஹா கீர்த்தியுடன் விளங்கி தனது பெயரைத் தழுவி ஒரு சகாப்தக் கணக்கு வரும்படி செய்த விக்ரமாதித்ய ராஜா மஹா காளியை உபாஸனை செய்தவன். அவன் காலத்தில் தோன்றி, பாரத தேசத்திற்கும் பூமண்டலத்திற்கும்

தலைமைக்கவியாக விளங்கும் காளிதாஸன் சக்தி ஆராதனத்தை மேற்கொண்டவன். சிவாஜி மஹாராஜாவுக்கு பவானியே தெய்வம்.

(தென்னாட்டிலே இப்போதும் சிலர் சக்தியுபாஸனை என்று தனிமையாகச் செய்து வருகிறார்கள். இவர்கள் புராதன சூத்திரிய வழக்கத்திலிருந்த மதுமாமிஸங்களை அந்த தெய்வத்துக்கு அவசியமான நைவேத்யம் என்ற தப்பெண்ணத்தால் தாமும் வழக்கப் படுத்திக் கொண்டு ஜாதியாரின் பழிப்புக்கு அஞ்சி ரஹஸ்யமாக பூஜை செய்து வருகிறார்கள். எனவே சில இடங்களில் “சாக்தன்” என்றால் “ரகஸ்யமாகக் குடிப்பவன்” என்ற அர்த்தம் உண்டாய்விட்டது. காலத்தின் விந்தை).

கணபதி.

வேதத்தில் பிரம்மதேவனையே கணபதி யென்று ரிஷிகள் வணங்கினர். அவரே ப்ரஹ்மணஸ்பதி; அவரே ப்ருஹஸ்பதி.

விநாயகர் பிரணவ மந்திரத்தின் வடிவம். யானை முகம் பிரணவ மந்திரத்தைக் காட்டுவது. அறிவின் குறி: “கணாநாம் த்வா கணபதீம் ஹவாமஹே” என்று ஸாமான்ய வழக்கத்திலுள்ள வேதமந்திரத்திலே பிள்ளையாரைப் பிரம்மதேவனென்று காட்டியிருப்பது தெரிந்துகொள்ளுக.

*

*

*

*

“ ஒன்றே மெய்ப்பொருள் ; அதனை ரிஷிகள் பல விதமாகச் சொல்லினர் ” என்று வேதமே சொல்லுகிறது. கடவுளின் பல குணங்களையும் சக்திகளையும் பல மூர்த்திகளாக்கி வேதம் உபாஸனை செய்கிறது. வேதகாலமுதல் இன்றுவரை ஹிந்துக்கள் தமது தெய்வங்களை மாற்றவில்லை. வேதம் எப்போது தொடங்கிற்றோ, யாருக்கும் தெரியாது. கிரேக்க, எகிப்திய, பாபிலோனீய, தெய்வங்களெல்லாம் காலத்தில் மறந்து போயின. ஹிந்துக்களுடைய தெய்வங்கள் அழிய மாட்டா. இவை எப்போது முள்ளன.

படைப்பு, காப்பு, அழிப்பு ஆகிய முத்தொழிலையும் குறிப்பிட்டுக் புராணங்களில் மூன்று மூர்த்தியாகப் பரமாத்மாவைப் பேசுகிறார்கள். பிரம்மம் என்ற பெயரை விசேஷமாகப் பரமாத்மாவுக்கு வேதாந்த சாஸ்திரம் வழங்குகிறது. பிரம்மம் என்பது வேள்வியையும் மந்திரத்தையும் ஞானத்தையும் குறிப்பிட்டு வேதரிஷிகளால் வழங்கப்பட்டது ; மந்திரநாதனும், ஸரஸ்வதி நாயகனும், வேதமூர்த்தியுமாகிய பிரம்மதேவனை வேதம் ‘ப்ரஹ்மணஸ்பதி’ என்று கூறும் ; அதாவது, ப்ரஹ்மத்தின் பதி, அல்லது தலைவன், என்றர்த்தம். மூன்று மூர்த்திகளில் ஒவ்வொன்றையும் உபாஸனையின் பொருட்டுப் பிரிவாகக் காட்டினாலும், அந்தந்த மூர்த்தியையே ஸாக்ஷாத் பரமாத்மாவாகவும் தெரிந்துகொள்ள வேண்டும். நாராயணன் பரிபாலனமூர்த்தி, ப்ரஹ்மம் அவரே. சிவன் ஸம்ஹாரமூர்த்தி, ப்ரஹ்மம் அவரே. பிரம்மா சிருஷ்டிமூர்த்தி ; அவரே ஸாக்ஷாத்

பாப்ஹ்மம். அவருடைய பெயரைத்தான் பாஹ்மத் திற்கு வைத்திருக்கிறது.

*

*

*

*

இந்திரன், அக்னி, வாயு, வருணன் என்ற நாமங்கள் வேதத்தில் பரமாத்மாவுக்கே வழங்குகின்றன. மேலே, 'ஏகம் ஸத்' என்ற ரிக்வேத மந்திரத்தின் பொருள் குறிப்பிட்டிருக்கிறோம். மூர்த்தியுபாஸனைக் கூட்டத் தாருக்கிடையே லௌகீக காரியங்களை அனுசரித்துப் பிற்காலத்தில் பல சண்டைகளுண்டாயின. தக்ஷ யாகத்தில் வீரபத்திரன் வந்து, இந்திரன், அக்னி, சூர் யன், பகன், விஷ்ணு முதலிய தேவர்களைத் தண்டனை செய்ததாக ஒரு புராணம் சொல்லுகிறது. இப்படியே, பல புராணங்கள் தாம் உபாஸனைக்குக் காட்டும் மூர்த்தி மற்ற மூர்த்திகளைப் பல விதங்களில் விரோதித்து தண்டனை செய்ததாகச் சொல்லுகின்றன. இப்படிப்பட்ட கதைகள் பழைய புராணங்களில் பிற்காலத்தாரால் நுழைக்கப்பட்ட பொய்க் கதைகளே யன்றி வேறில்லை. இந்தக் கதைகள் வேதக் கருத்துக்கு முற்றிலும் விரோதம். வேதத்தில் ஹிந்துக்களுடைய தேவர்கள் ஒரு வரையொருவர் பழிப்பதும் அடிப்பதுமில்லை.

சிதம்பரம்.

காலை பத்து மணியிருக்கும். நான் ஸ்நானம் செய்து பூஜை முடித்து பழந் தின்று பால் குடித்து வெற்றிலை போட்டு மேனிலத்திற்கு வந்து நாற்காலியின் மேல் உட்கார்ந்து கொண்டு இன்ன காரியம் செய்வதென்று தெரியாமல் வானத்தைப் பார்த்துக் கொண்டிருந்தேன். ஜன்னலுக் கெதிரே வானம் தெரிகிறது. இளவெயிலடிக்கிறது. வெயிற்பட்ட மேகம் பகற் சந்திரன் நிறங்கொண்டு முதலையைப் போலும், எரிக்கரையைப் போலும் நானாவிதமாகப் படுத்துக் கிடக்கிறது. எதிர் வீட்டில் குடியில்லை. அதற்குப் பக்கத்து வீட்டிலிருந்து சங்கீத ஓசை வருகின்றது. வீதியிலிருந்து குழந்தைகளின் சப்தம் கேட்கிறது. வண்டிச் சப்தம், பக்கத்து வீட்டு வாசலில் விறகு பிளக்கிற சப்தம், நான்கு புறத்திலும் காக்கைகளின் குரல், இடையிடையே குயில் கிளி புறக்களின் ஓசை, வாசலிலே காவடி கொண்டுபோகும் மணியோசை, தொலையிலிருந்து வரும் கோயிற் சங்கின் நாதம், தெருவிலே சேவலின் கொக்கரிப்பு, இடையிடையே தெருவில் போகும் ஸ்திரீகளின் பேச்சொலி, அண்டை வீடுகளில் குழந்தையழும் சப்தம், “நாராயண கோபாலா” என்றொரு பிச்சைக்காரனின் சப்தம், நாய் குலைக்கும் சப்தம், கதவுகள் அடைத்துத் திறக்கும் ஒலி, வீதியில் ஒருருவம் ‘ஹூகும்’ என்று தொண்டையை லேசாக்கி இருமித் திருத்திக்கொள்ளும் சப்தம், தொலையிலே காய்கறி விற்பவன் சப்தம், “அரிசி, அரிசி,” என்று அரிசி விற்றுக்கொண்டு

போகிற ஒலி—இப்படி பலவிதமான ஒலிகள் ஒன்றன்பின் மற்ரொன்றாக வந்து செவியில் படுகின்றன. இந்த ஒலிகளை யெல்லாம் பாட்டாக்கி இயற்கைத் தெய்வத்தின் மஹாமௌனத்தை சுருதியாக்கி என் மனம் அனுபவித்துக் கொண்டிருந்தது.

வல்லூறு நாயக்கர்.

இப்படி யிருக்கையில், என் முன்னே வேதபுரம் பூரீ கிருஷ்ணகான சபையாரின் காரியதரிசியாகிய வல்லூறு நாயக்கர் வந்து நின்றார். உட்காரும்படி சொன்னேன் ; உட்கார்ந்தார். “ விஷயமென்ன ” என்று கேட்டேன். அவர் சொல்லுகிறார் :—“ அடுத்த செவ்வாய்க்கிழமை இரவு நமது சபையின் ஆதாவின் கீழ் நடைபெறும் ராமாயண உபந்நியாசக் கோவையில் இரண்டாவது பகுதியாகிய சீதாகல்யாணம் நடக்கிறது. முதல் கதையாகிய பூரீராமஜனனம் சென்ற புதன்கிழமை நடந்தது. தஞ்சாவூரிலிருந்து மிகவும் நன்றாகப் பாடக்கூடிய பின்பாட்டுக்காரர் வந்திருக்கிறார். இவருக்கு சன்னமான சாரீரம் ; ஆனால், பெண்கூரல் அன்று. நன்றாகப் பாடுவார். ஒருதாம் வந்து கேட்டால் உங்களுக்கே தெரியும். மேலும் இந்த ராமாயணக்கதையில் வசூலாகும் பணத்தில் ஒரு சிறு பகுதி நமது அரசாங்கத்தாரின் சண்டைச் செலவிற்கு உதவி செய்வதாக அதிகாரிகளிடம் வாக்குக் கொடுத்திருக்க

கிறோம். நான்கு ரஸிகர் வந்து கேட்டால் தானே பாகவதர்க்கு சந்தோஷம் ஏற்படும். ரசிகராக இருப்பவர் வந்து கேட்டால் மற்ற ஜனங்களும் வருவார்கள். நம் சபைக்கு லாபமுண்டு. பாகவதர் ராமாயணப் பிரசங்கத்தில் தேர்ச்சி யுடையவர். மிருதங்கம் அடிக்கிற பிராமணப்பிள்ளை பதினைந்து வயதுடையவன். ஆனால் மிகவும் நன்றாக அடிக்கிறான். தாங்கள் அவசியம் வா வேண்டும்” என்றார்.

அதற்கு நான் :—“ சீதா கல்யாணம், பாதுகாபட்டாபிலேகம், லக்ஷ்மண சக்தி, பட்டாபிலேகம் என்கிற நான்கு கதைக்கும் நான் வரலாமென்று உத்தேசிக்கிறேன் ; நிச்சயமாகச் சொல்லமுடியாது. பட்டாபிலேகத்தன்று நிச்சயமாக வருகிறேன். எனக்கு இரவிலே தூக்கம் விழிப்பது கொஞ்சம் சிரமம். ஆயினும், தங்கள் பொருட்டாகவும், தங்கள் சபையின் தலைவராகிய ஒங்காரச் செட்டியார் பொருட்டாகவும், அந்தச் சிரமத்தை பார்க்காமல் வருவேன் ” என்றேன். “இராமாயணப் பிரசங்கத்தில் வரும் தொகையிலே ராஜாங்கத்தாரின் சண்டைச் செலவிற்காக உதவி செய்யப்படும் என்ற விஷயத்தைத் தனியாகக் காட்டி ஒரு விசேஷ விளம்பரம் போடப் போகிறோம். அதில் என்ன மாதிரி வக்கணை எழுதவேண்டுமென்பதை தாங்கள் தெரிவிக்க வேண்டும் ” என்று வல்லூறு நாயக்கர் பிரார்த்தித்துக் கொண்டார். நான் வக்கணை சொன்னேன். இவ்வாறு பேசிக்கொண்டிருக்கையில் குள்ளச்சாமி வந்து சேர்ந்தார்.

ஜீவன்முக்தி அதுவே சிதம்பரம்.

குள்ளச்சாமி யாரென்பதை நான் முன்னொரு முறை சுதேசமித்தீரன் பத்திரிகையில் எழுதிய “வண்ணன் கதை” யில் சொல்லி யிருக்கிறேன். இவர் ஒரு பரமஹம்ஸர். ஜடபரதரைப் போல், யாதொரு தொழிலும் இல்லாமல், முழங்காலுக்கு மேல் அழுக்குத் துணிகட்டிக் கொண்டு, போட்ட இடத்தில் சோறு தின்று கொண்டு, வெயில் மழை பாராமல், தெருவிலே சுற்றிக் கொண்டிருக்கிறார். இவருடைய ஒழுக்க விநோதங்களை மேற்படி வண்ணன் கதையிலே காண்க. இவர் வந்து சோறு போடென்று கேட்டார். தான் திருவமுது செய்யு முன்பாக ஒருபிடி அன்னம் என் கையில் வைத்தியமாகக் கொடுத்தார். நான் அதை வாங்கி யுண்டேன். அப்பொழுது சாமியார் போஜனம் முடித்த பிறகு, என்னுடன் மேல் மெத்தைக்கு வந்தார். ‘கண்ணை மூடிக்கொள்’ என்றார். கண்ணை மூடிக்கொண்டேன். நெற்றியில் விபூதியிட்டார். “விழித்துப் பார்” என்றார். கண்ணை விழித்தேன். நேர்த்தியான தென்றல் காற்று வீசுகிறது. சூரியனுடைய ஒளி தேனைப் போலே மாடமெங்கும் பாய்கின்றது. பல கணிவழியாக இரண்டு சிட்டிக் குருவிகள் வந்து என் முன்னே பறந்து விளையாடுகின்றன. குள்ளச் சாமியார் சிரிக்கிறார். கடைக் கண்ணால் தளத்தைக் காட்டினார். கீழே குனிந்து பார்த்தேன். ஓர் சிறிய ஓலைத் துண்டு கிடந்தது. அதை நான் எடுக்கப் போனேன். அகற்குள்ளே அந்தக் குள்ளச்சாமி சிரித்துக் கொண்டு

வெளியே ஓடிப்போனார். அவரைத் திரும்பவும் கூப்பிட்டால் பயனில்லை என்பது எனக்குத் தெரியும். அவர் இஷ்டமானபோது வருவார் ; இஷ்டமான போது ஓடிப் போவார். சிறுகுழந்தை போன்றவர். மனுவ்ய விதிகளுக்கு கட்டுப்பட்டவரில்லை. ஆகவே நான் அவரை கூப்பிடாமலே கீழே கிடந்த ஒலையை எடுத்து வாசித்துப் பார்த்தேன்.

“ (1) எப்போதும் வானத்திலே சுற்றும் பருந்து போல் போக விஷயங்களினால் கட்டுப்படாமல் பரமாத்மாவின் ஞானக்கதிரை விழித்து நோக்குதலே விடுதலை. அதுதான் சிதம்பரம். மகனே ! சிதம்பரத்துக்குப் போ.

(2) சிதம்பரத்தில் நடராஜருடன் சிவகாம சக்தி பக்தருக்கு வரதானம் கொடுக்கிறார். போய், வரம் வாங்கு.”

(3) சிதம்பரமே ஸ்ரீரங்கம் ; அதுவே பழனிமலை. எல்லாப் புண்ணியக்ஷேத்திரங்களும் ஜீவன் முக்திச் சின்னங்கள் என்று தெரிந்துகொள். உனக்குக்ஷேமமும், நீண்ட வயதும், ஜீவன்முக்தியும் விளைக ” என்றெழுதியிருந்தது. இந்த வசனங்கள் நமது புராண வேத தர்மத்திற்கு முற்றும் ஒத்திருக்கிறபடியால் அவற்றை சுதேசமித்திரன் பத்திரிகை மூலமாக வெளியிடலானேன்.

குறிப்பு :— “ சிதம்பரம் போகாமல் இருப்பேனோ?—இந்த ஜன்மத்தை வீணாகக் கழிப்பேனோ? ” என்று நந்தன் சரித்திரத்தில் கோபால கிருஷ்ண பாரதியார் பாடியிருப்பதற்கும் இதுவே பொருள் என்றுணர்க.

மஹாலக்ஷ்மி

“இல்லறம் பெரிதா, துறவறம் பெரிதா” என்பது கேள்வி.

ரிஷி சொல்லுகிறார் :—“ அரசனே, நீ என்னோடு பாதசாரியாக வருவாயானால் தெரியப் படுத்துகிறேன் ” என்று.

அப்படிக்கு பாதசாரியாகப் போகும் போது, கன்னட தேச ராஜ குமாரத்திக்கு விவாகம் நிச்சயித்திருப்பதால், ஐம்பத்தாறு தேசத்து ராஜாக்களும் ராஜ குமாரத்தியின் விவாகத்திற்கு வந்திருக்கிறபோது, அவ்விடத்திற்கு மேற்படி அரசனும் ரிஷியும் இருவருமாகப் போய்ச் சேர்ந்தார்கள். இப்படி எல்லாரும் விவாக மண்டபத்தில் கூடியிருக்க, அந்த விவாக மண்டபத்தில் ஒரு பால்ய ஸந்யாசியும் வேடிக்கை பார்க்க வந்தார். “கன்னடத்து ராஜகுமாரி ! எந்த ராஜகுமாரனை விவாகம் செய்து கொள்கிறாய்?” என்று தோழியானவள் கேட்டுக் கொண்டே போனாள். அவ்விடத்து ராஜகுமாரர்களை யெல்லாம் ‘வேண்டாம் வேண்டாம்’ என்று களைந்து போய், இந்த பால்ய ஸந்யாசியைக் கண்டு புஷ்ப மாலையை அணிந்தாள். அந்த புஷ்ப மாலையானது மேற்படி பால்ய ஸந்யாசியின் கழுத்தில் யமனுடைய பாசம் போல் வந்து விழ, அவன் திடுக்கிடாமல் “ஓம் சக்தி” “ஓம் சக்தி” என்ற மந்திரத்தை ஜபித்து மனதை தைரியப் படுத்திக் கொண்டான். பிறகு அதே மலை மீண்டும் பரிமள கந்தமுடைய புஷ்ப மாலையாய் விட்டது.

இதனை மேற்படி மஹரிஷியானவர், அந்த ராஜனி உத்திலே காண்பித்து, “இல்லறத்தில் வாழ்ந்தால் இப்படிப்பட்ட தைரியத்துடன் வாழவேண்டும். மணமாலையே பாம்பாக வந்து விழுந்த போதிலும் மனம் பதறக்கூடாது. தைரியம் பாம்பைக்கூட மணமாலையாக மாற்றிவிடும். இவ்விதமான தைரியத்துடன் இல்லறத்தில் நிற்பார் வீடு பெறுவர். துறவறத்துக்கும் இதுவே வழி. ஆகவே இரண்டும் ஒன்றுதான்” என்று சொன்னார்.

வாலக்ஷ்மி நோன்பு சில தினங்களுக்கு முன் நடைபெற்றது. அதன் விபரம் :— அன்றைய தினம் பெண்மக்களெல்லாம் ஸ்நானம் செய்துவிட்டு, பழைய பட்டுக்கயிறுகளைக் கட்டிக் கொண்டு, நெற்றியில் பொட்டிட்டுக் கொண்டு, கூந்தல்களில் புஷ்பங்களை அணிந்துகொண்டு, பார்க்கிற பார்வைக்கு வாலக்ஷ்மியைப் போலவே அதிபக்தி விநயத்துடன் இருந்து சில பலகாரங்களையும் பழவார்க்கங்களையும் வைத்து அம்பாளுக்கு நைவேத்யம் செய்து, பெண் குழந்தைகளுக்கு வினியோகப் படுத்தி, அன்றிரவு பூர்த்தி செய்து, மறுதினம் காலையில் பெளர்ணமி பூஜை, சாப்பாடு செய்து அவர்களுக்குரிய இஷ்டகாமயார்த்த சித்தி பெற்று, ஜீவகோடிகள் அம்பாள் அனுக்ரஹத்தினால், அவள் திருவடியை முடிமீது சூட்டி, ஞான சித்தியை உணர்ந்து, ஸதா முக்தர்களாக வாழும் வழியைக் காட்டுகிறார்கள்.

நவராத்திரி.

ஒன்பதிரவு பராசக்தியை பூஜை செய்கிறோம். லக்ஷ்மியென்றும், ஸரஸ்வதியென்றும், பார்வதியென்றும் மூன்று மூர்த்தியாக நிற்பது பராசக்தி. இவ்வுலகத்தை ஆக்கல், அழித்தல், காத்தல் என மூன்று தொழில் நடத்துவது.

ஹிமாசலந் தொடங்கிக் குமரிமுனைவரை, வேதத்தை நம்பும் கூட்டத்தார் எல்லாம் இந்தப் பூஜை செய்கிறோம். ஏழைகளாக இருப்போர் பராசக்திக்கு மலரையும், நீரையும் உள்ளத்தையும் கொடுத்து வலிமை பெறுகிறார்கள். செல்வமுடையோர் விருந்துகளும் விழாக்களும் செய்கின்றனர். பக்திசெய்யும் செல்வரும் உண்டு. மஹாளய அமாவாஸ்யை கழிந்தது.

இருளும் ஒளியும் மாறி மாறி வருவது இவ்வுலக இயற்கை. பகலிலே பெரும்பாலும் ஒளியுண்டு ; மேகங்கள் வந்து சூர்யனை மறைத்தாலொழிய ; சில சமயங்களில் கிரஹணம் பிடிக்கும். அதையும் தவிர்த்து விட்டால், இரவிலேதான் ஒளியின் வேறுபாடுகளும், மறைவுகளும் அதிகப்படுகின்றன. பகல் தெளிந்த அறிவு. இரவென்பது மயக்கம். பகலாவது விழிப்பு. இரவாவது தூக்கம். பகலானது நல்லுயிர்கொண்டு வாழ்தல். இரவு லயம். மஹாளய அமாவாசை ஒழிந்து போய் விட்டது.

‘சக்தி’ : நல்ல வல்லெழுத்துச்சேர்ந்த மொழி. விக்ரமாதித்யனும், காளிதாசனும் வணங்கிய தெய்வம்.

வம். “உலகத்தார் இந்த பராசக்தியை நல்ல மழையருள்புரியும் சரத்காலத்தின் முதல் ஒன்பதிரவும் வணங்கி பூஜைகள் செய்யவேண்டும்” என்பது பூர்வீகர் ஏற்பாடு. மிகப் பயனுடைய காரியம். மேலான வழி. சும்பகோணம் சங்காமடத்தில் இந்த பூஜை மிகவும் கோலாகலமாக நடத்தப்போவதாகப் பத்திரிகையில் ஒரு தந்தி போட்டிருந்தது. ஸஹஜமான விசேஷம். தேச முழுதும் [இப்படி] நடப்பது [நல்லது.] சங்காமடத்திலும் [எனக்கு] ஒருவிதமான ஆவல் உண்டானதால் தந்தியை வாசித்துப் பார்த்தேன். அந்தத் தந்தியிலே பாதி சாஸ்திரம். வர்த்தமானத் தந்திக்குள்ளே சாஸ்திரத்தை நுழைத்தது ஒரு விநோதம். ஆனால் அதற்கண்ட சாஸ்திரம் உண்மையாக இருந்தது. நான் எதிர்பார்க்கவில்லை. எனவே, தந்தியைப் படித்தபோது எனக்கு மகிழ்ச்சியுண்டாயிற்று.

சும்பகோணத்துத் தந்தி பேசுகிறது:—“இந்த பூஜைகளின் நோக்கம் உலக நன்மை. நவராத்திரிக்காலத்தில் யோகமாயை தூர்க்கை, லக்ஷ்மி, ஸர்ஸ்வதி என்ற மூன்றுவித வடிவங்கொண்டு துஷ்டரையெல்லாம் அழித்து மனிதஜாதிக் கு மகிழ்ச்சி பெருக வைத்தாள். மனிதர் படும் துன்பத்தைத் தீர்க்கும் பொருட்டாக, தேவி அவ்வாறு அவதாரம் செய்த காலமுதல் இன்றுவரை பாரத தேசத்தில் எல்லாப் பக்கங்களிலும் ஆரியர் இந்தத் திருவிழாவைக் கொண்டாடி வருகிறார்கள். தேவி உலகம் முழுவதிலும் பரவியிருக்கின்றாள். ஒவ்வொரு தனிப்பொருளிலும் நிறைந்து நிற்கிறாள்.

இவளே மாயை ; இவளே சக்தி ; செய்பவனும், செய்கையும், செய்கைப் பயனும் இவளே ; தந்தையும் தாயும் இவள் ; இவளே பரப் பிரம்மத்தின் வடிவம். இவள் காத்திடுக ” என்பது தந்தி.

உண்மைதான். ஆனால் “ தேவி அவ்வாறு அவதாரம் செய்தகாலம் முதல் ” என்ற வாக்கியம் மாத்திரம் கதை. தேவி எப்போதும் அந்த வடிவங்களிலே நிற்கிறாள். ஆக்கல், அழித்தல், காத்தல் என்ற முத்தொழிலும் எப்போதும் நடக்கின்றன. லோக சம்ராஷ்டிரை எப்போதும் செய்யப்படுகிறது. எப்போதுமே ஆராதனை செய்யவேண்டும். சரத்காலத் துடக்கத்திலே போருளைக்கண்டு விசேஷ விழா நடத்துகிறோம். ‘ தவம் கல்வி, தெய்வத்தைச் சரண்புகுதல்,—இம்முன்றும் கர்ம யோகம் (கிரியா யோகம்) ’ என்று பதஞ்சலி முனிவர் சொல்லுகின்றார். லௌகிகக் கவலைகளாலே இம்முன்று தொழிலையும் எப்போதும் செய்து கொண்டிருக்க முடியாமல் தடுக்கப்படும் சாமானிய ஜனங்கள் நவராத்திரி ஒன்பது நாள் இரவும் பகலும் மேற்கூறிய மூவகை நெறியில் நிலைபெறும் வண்ணமான விதிகள் ஆகமங்களிலே கூறப்பட்டன.

ஒன்பது நாளும் தியானம், கல்வி, தவம் இவற்றிலே செலவிடத் திறமையில்லாதோர் கடைசி ஒன்பதாம் நாள் மாத்திரமேனும் விரதம் காக்கவேண்டும் ; இந்தப் பூஜையின் பொருள் மிகவும் தெளிந்தது.

சக்தியால் உலகம் வாழ்கிறது ;
 நாம் வாழ்வை விரும்புகிறோம் ;
 ஆதலால் நாம் சக்தியை வேண்டுகிறோம்.

நவராத்திரி.

ஒவ்வொருவனுக்கும் மூன்று வித சக்திவேண்டும்:-
 (1) அறிவு (2) செல்வம் (3) தைரியம் இந்த மூன்றும் நமக்கு இஹலோகத்திலே கிடைக்கும்படியாகவும், இதனால் பரலோக இன்பங்களும் சாத்யமாகும்படியாகவும், நாம் தெய்வத்தை வழிபடுகிறோம். முக்திக்கு மாத்திரமே தெய்வத்தை நர்ப்புவது சிலருடைய வழி; இஹலோக இன்பங்களுக்கும் தெய்வமே துணையென்று நம்பி, இன்பங்கள் வேண்டுமென்று தெய்வத்திடம் கேட்டு வாங்கிக்கொள்வது மற்றொரு வழி. சுந்திரமூர்த்தி நாயனருக்கு பரமசிவன் என்னென்ன வெல்லாம் செய்தார்? அர்ச்சுனன் தனக்கு சுபத்திரையை வசப்படுத்திக் கொடுக்கும்படி யாரிடத்தில் கேட்டான்? ஸ்ரீ கிருஷ்ணனிடத்திலே கேட்டான். ஸ்ரீ கிருஷ்ணன் சுபத்திரையைக் கவர்ந்து செல்வதற்கு வேண்டிய உபாயங்கள் காட்டினார். ஆம், தெய்வம் எல்லாம் செய்யும்.

இஹலோகத்திலே எல்லாவிதமான இன்பங்களும் நமக்கு வேண்டும். அவற்றை வசமாக்குவதற்கு அவசியமான அறிவுத்திறனை நமக்குத் தரும்படி தெய்வத்

தைக் கேட்கிறோம். “தெய்வமே, நான் தூங்குகிறேன், நீ எனக்கு மாம்பழம் கொடு” என்று கேட்கவில்லை. “தெய்வமே! தெய்வமே! மாம்பழ விஷயத்தில் எனக்கு இத்தனை ருசி ஏற்படுத்திக் கொடுத்த தெய்வமே! உனக்குப் புண்ணிய முண்டு. மாவிதை எங்கே அகப்படும்? ஒட்டுமாஞ்செடி எப்படி வளர்ப்பது? சொல்லு. பாடுபட சம்மதம்; காத்துக்கொண்டிருக்கச் சம்மதம். ஆனால், மாம்பழம் கொடுத்துத் தீர வேண்டும். நீதானே இந்த ருசியை ஏற்படுத்தினாய்?” என்று கேட்கிறோம். இது நியாயமான கேள்வி. தெய்வம் உதவி செய்யும்.

விக்ரமாதிர்த்தியன் வணங்கிய தெய்வம்; காளிதாசனுக்குக் கவிதை காட்டிய தெய்வம்; பாரத நாட்டு மஹாஜனங்கள் இன்னும் தலைமையாகக் கொண்டாடும் தெய்வம்; ஸ்ரீமந் நாராயணமூர்த்தியின் சக்தியாக விளங்கும் லக்ஷ்மீதேவதை; சிவபிரானுடைய வலிமையாகத் திகழும் பார்வதி; பிரமதேவன் தலைவியாகிய சரஸ்வதி; மூன்று மூர்த்திகள்; மூன்று வடிவங்கள்; பொருள் ஒன்று; அதன் சக்தி ஒன்று; பொருளும் அதன் சக்தியும் ஒன்றே. இங்ஙனம் ஒன்றாக விளங்கும் சக்தியென்ற தெய்வத்தை ஹிந்துக்கள் உபாஸனை செய்வதற்கு விசேஷப்பருவமாக இந்த நவராத்திரியின் காலத்தை வைத்துக் கொண்டிருக்கிறார்கள். காரணமென்ன?

பராசக்தி மழையருள் புரியும் சரக்காலத்தின் ஆரம்பமென்று கருதியா? சரக்காலம் நம் நாட்டில்

ஒன்றுபோலே எல்லாப்பகுதிகளிலும் தொடங்க வில்லை யாயினும், ஒரிடத்திலே தோன்றிய திருவிழா நாடு முழுவதும் பரவியிருக்கலாம்.

“மஹாலய அமாவாஸ்யை” என்பது யோகானுபவத்தில் மாணத்திற்குப் பெயர். அதைத் தப்பி புதிய உயிர் கொண்டவுடன், சேர்ந்தபடியாகப் பல நாள் பராசக்தியை இடைவிடாமல் உபாஸனை செய்ய வேண்டுமென்ற கொள்கையின் அநிகுறியாக இருக்கலாம். கும்பகோணம் சங்கராச்சாரிய மடத்திலிருந்து பத்திரிகைகளுக்கு வந்த தந்தியொன்றிலே நவராத்திரி பூஜைக்கு புராணப்படி முகாந்திரம் சொல்லப்பட்டிருக்கிறது. நவராத்திரி காலத்தில் தேவி (யோகமாயை) லக்ஷ்மி, ஸரஸ்வதி, தூர்க்கை யென்று மூன்று விதமாக அவதாரம் செய்து பல அசுரர்களைக் அழித்ததாகவும், அது முதல் வருஷந்தோறும் நமது தேசத்தில் இந்தத் திருவிழா நடந்து வருவதாகவும் மடத்தார் தந்தியில் விளக்கப்பட்டிருக்கிறது. இது புராண ஐதிகம். இதற்குப் பொருள் அத்யாத்மம். பராசக்தியெங்கும் இருக்கிறாள். எப்போதும் அவள் இருக்கிறாள். தொழிலே உலகம். அவளே உலகம். குழந்தைகளும் சாமான்ய ஜனங்களும் அவளைச் சிலை யென்று நினைக்கிறார்கள். அவள் சிலையில்கூட உண்மை யொளி. அது கோயிற் புறத்திலே மாத்திரம் இல்லை. அகத்திலுமிருக்கிறது. கடலை அசைப்பது; பாதாளத்தின் கீழே மற்றொரு பாதாளம்; அதன் கீழே ஒன்று, அதன் கீழே ஒன்றாக எல்லையின்றிப் பாரந்த திசை முழுதையும் கவர்ந்தது.

எப்படிப்பார்த்தாலும் ஆரம்பமில்லாமலும், எப்படிப்பார்த்தாலும் முடிவில்லாமலும் இருக்கும் அற்புதவஸ்து.

கோடானுகோடி அண்டங்களை ஒரு சிறு முக்கினால் உடைப்பது.

ஒரு சிந்ய மலரின் இதழிலே வர்ணநீர் தீட்டுவதற்கு பல்லாயிர வருடங்கள் இருந்து பழகும் நெடுநேர்மை கொண்டது; பெரிதும் சிறிதுமாகிய முதற்பொருள்; பராசக்தி.

இதனைத் தியானத்திலே நிறுத்துகிறோம். இதனை நாவிலே புகழ்ச்சிபுரிகின்றோம். செய்கையில் இதனைப் பின்பற்றுகின்றோம். நமது மதி தெய்வமதியாகின்றது. நமது நாவு புதிய வலிமையும் மஹிமையும் பெறுகின்றது. நமது செய்வினை தர்மமாகிறது. ஒரே வார்த்தை. சக்தியை வேண்டினால் சக்தி கிடைக்கும். “கேட்டது பெறுவாய்” என்று யூத நாட்டு மாரியம்மை பெற்ற கிருஸ்து சித்தர் சொல்லுகிறார்.

காமதேனு.

நம்பிக்கையே காமதேனு.

இன்று ராமானுஜ தரிசனம் ஹிந்து முக்கிய தரிசனங்களில் ஒன்றாக விளங்குகிறது. ஆனால் ஆரம்பத்தில் அப்படியில்லை. ராமானுஜ மதத்தைக் காக்கும் பொருட்டு ராமானுஜரின் முக்கிய சிஷ்யராகியக் கூரத்தாழ்

வான் கண்களைப் பற்கொடுக்கும்படியாக நேரிட்டது. இவருடன் பெரியநம்பி என்ற யோகிக்கும் அதே தண்டனை யேற்பட்டது. பெரியநம்பி அப்போது கிழவர், கங்கைகொண்டசோழபுரத்தில் ஒரு கொல்லையிலே பெரியநம்பி கண்போன வேதனையைப் பொறுக்க மாட்டாமல் பக்கத்தில் வேண்டியவர்கள் எவரு மில்லாமல் கூரத்தாழ்வான் மடியில் படுத்துக் கொண்டு மகா சந்தோஷத்துடன் உயிர் துறந்தார். கூரத்தாழ்வானே “தரிசனத்துக்காக தரிசனத்தை யிழந்தேன். அது எனக்குப் பெரிய பாக்கியம்,” என்று மகிழ்ச்சி கொண்டாடினார். தம்முடைய கொள்கை நிலைபெறும் என்ற நம்பிக்கை அவர்கள் மனதில் உறுதியாக நின்றது.

நம்பினார் கெடுவதில்லை.

சிவாஜி மகாராஜா இளம்பிள்ளையாக இருந்தபோது மகாராஷ்டிரம் என்ன நிலைமையில் இருந்தது? சிவாஜி இறக்கும்போது என்ன நிலைமை? சிவாஜி துணிவினால் ராஜ்ய சம்பத்தை அடைந்தான். நம்பிக்கையினால் நெப்போலியன் ராஜா பிரான்ஸ் தேசத்தைக் கட்டியாண்டு ஐரோப்பா முழுவதிலும் தன்னுடைய ஆதிக்கத்தை நிறுத்தினான். நம்முடைய முயற்சியின் ஆரம்பத்தில் நம்மைப் பிறர் ஒப்புக்கொள்ள மாட்டார்கள். பலர் துணைசெய்ய மாட்டார்கள். ஆனால் நம்பிக்கையை கைவிடாமல் இருந்தால் காலக் கிரமத்தில் வெளியுதவிகள் தாமே வரும். ஆரம்பத்தில் நமக்கு நாமே துணை. எத்

தனை இடையூறுகள் எவ்வளவு பெரிதாக வந்தபோதிலும் எடுத்த காரியத்தை ஒரே உறுதியாக நடத்திக் கொண்டு போவதே ஆரிய லக்ஷணம். அவ்வாறு செய்யக் கூடியவனே மனிதரில் சிறந்தவன்.

நம்பினார் கெடுவதில்லை.

நான்கு மறைதீர்ப்பு—இது

நான்கு மறைதீர்ப்பு.

திருநாவுக்கரசர்.

மனிதனுக்கு பகை புறத்திலில்லை. நமக்குள்ளே சத்ருக்கள் மலிந்து கிடக்கிறார்கள். பயம், சந்தேகம், சோம்பல் முதலான குணங்கள் நம்மை ஜயம் அடைய வொட்டாமல் தடுக்கும் உட்பகைகளாம். இவை அனைத்துக்கும் ஒரே பெயர்: அதாவது, நம்பிக்கைக் குறைவு. இந்த ராக்ஷசனை அழித்தாலொழிய நமக்கு நல்லகாலம் வராது. பகீரதன் கங்கையை வரவழைத்த கதையை இந்தக் காலத்தில் நாம் பொய்க் கதையாக செய்து விட்டோம். முன்னோர் அக் கதையின் உட்பொருளைக் கொண்டனர். நம்பிக்கையினால் ஆகாய கங்கையை பூமியில் வரவழைத்தார்களாம். எத்தனை பெரிய ஆபத்துக்கள் வந்து குறுக்கிட்டபோதிலும் அவற்றை நம்பிக்கையினால் வென்று விடலாம்.

கற்றுணை பூட்டியோர் கடலிற் பாய்ச்சினும்

நற்றுணையாவது நமச்சிவாயவே

என்று திருநாவுக்கரசர் சுவாமி பாடியிருக்கிறார்.

சில முயற்சிகள்.

இக்காலத்திலே பலர் நமது பாஷைகளை ஒளிமிகச் செய்து பூமண்டலத்தார் வியக்கும்படி செய்யவேண்டுமென்று விரும்புகிறார்கள். பலர் நமது பூர்வசாஸ்திரங்களின் உண்மையை உலக முழுவதும் கேட்டு உஜ்ஜீவிக்கும்படி செய்யவேண்டுமென்று பாடுபாடுகிறார்கள். பலர் நமதுநாட்டுச் செல்வத்தை வெளியேறவொட்டாமல் தடுக்க வழிதேடுகிறார்கள். பலர் ஹிந்து தேசத்துக்கு தன்னாட்சி வேண்டுமென்று தொழில் செய்து வருகிறார்கள். பலர் ஆரிய வேதத்தை சரண் புகுந்து பூமண்டலம் வாழும்படி செய்யவேண்டுமென்று தீர்மானம் செய்திருக்கிறார்கள். இவ்வனைவருக்கும் வெற்றியுண்டு; நம்பிக்கை உண்டானால், வெற்றியுண்டு.

ராமானுஜர் வெள்ளை யுடைதரித்தது.

சோழனுடைய பயத்தாலே ராமானுஜமுனி சந்நியாசி வேஷத்தை மாற்றி ஸ்ரீரங்கத்தைவிட்டு புறப்பட்டு நீலகிரிச் சாரலில் வேடர்களுடைய உதவியினால் தேனும் தினைமாவும் தின்று பசிதீர்த்துக்கொண்டு படாத பாடெல்லாம் பட்டு மைசூர்ப் பக்கத்திலே போய் வாழ்ந்தார். “இனிமேல் ராமானுஜ கூட்டம் அதிகப்படாது; ஆரம்பத்திலேயே கிள்ளி எறிந்து விட்டோம்” என்று ராஜா நினைத்தான். அனுபவத்தில் பார்த்தீர்களா? அந்த ராஜா ராமானுஜருடைய நம்பிக்கையை கணக்கிலே சேர்க்கவில்லை.

சிலுவை.

யூதர்களை ரோம தேசத்தார் வென்று யூதநாட்டில்
 அலாத்து ரோமன் ராஜாதிகாரியாய் விட்டான். இயேசு
 கிருஸ்து தெய்வத்தை நம்பி விடுதலையை முழக்கினார்.
 யூத குருக்களே அவருக்கு விரோதமாய் அந்நியனை
 அதிகாரியிடம் கோள் மூட்டிவிட்டார்கள். உள்ளூர்
 யோக்கியர்கள், வெளிநாட்டு யோக்கியர்கள் எல்லோரு
 மாகச் சேர்ந்து கிருஸ்துவை சிலுவையிலடித்துக் கொன்
 றார்கள். 'கிருஸ்து மதத்தையே கொண்டு விட்டோம்'
 என்று அந்த மூடர்கள் நிச்சயித்தார்கள். இன்று கிருஸ்து
 மதம் உலக முழுவதையும் சூழ்ந்து நிற்கிறது. வருந்
 தினால் வாராதது ஒன்றுமில்லை.

நம்பிக்கையின் முக்கியலக்ஷணம்.

நம்பிக்கை யுண்டானால் வெற்றியுண்டு. அந்த நம்
 பிக்கையின் முக்கிய லக்ஷணம் என்னவென்றால் விடா
 முயற்சி. மனதிற்குள் நிலைத்த நம்பிக்கை யிருந்தால்
 செய்கை தடைப்படுமா? முயற்சி தூங்குமா? இடுக்
 கண் பயமுறுத்துமா? உள்ளம் சோருமா? ராமானுஜர்
 சோழ நாட்டிலிருந்து போகும் காலத்தில் தம் பின்னே
 தம்மைப் பிடித்துச் செல்லும் பொருட்டு குதிரைப் படை
 வருகிறது என்று கேள்விப்பட்ட பொழுது தம்முடன்
 வந்த சிஷ்யர்களிடம் சொல்லிய மந்திரம் நல்ல மந்திரம்:—

“கொடுமை செய்யும் கூற்றமும்
 என் கோலாடிசுறுகப் பெறா.”

எனது கோல் ஆடும்பொழுது எமனும் கிட்டவா மாட்டான்' என்று சொன்னார். அதற்குப் பெயர் தான் நம்பிக்கை.

முகம்மது நபி.

'பழைய பொய்ச்சிலைகளின் வணக்கத்தை ஒழித்து, எங்கும் வியாபித்து நிற்கும் பிரம்மத்தையே தொழ வேண்டும்' என்று முகம்மது நபி அலகிவஸல்லா'ன் அவர்கள் ஒரு புதியமதம் உண்டாக்கினார் என்ற கோபத்தால், குராயிஷ் கூட்டத்தார் அவருடைய சிஷ்யர்களை பயமுறுத்தியும் கொலை செய்தும் அடக்கி விட்டு நபியையும் கொல்ல வேண்டுமென்று சதி செய்து கொண்டிருக்கையிலே, அந்த மகான் மெக்கா நகரத்திலிருந்து தப்பி மெட்ரா நகரத்திற்கு செல்லும்போது பின்னே அவரை பிடிக்கும் பொருட்டாக குராயிஷ் குதிரைப் படை தூத்திக் கொண்டு வந்தது. நபியானவர் தம்மோடு வந்த ஒரே சிஷ்யருடன் அங்கு ஒரு புதரில் ஒளிந்திருந்தார். தூத்தி வரும் குதிரைகளின் காலடி சமீபமாகக் கேட்டது. சிஷ்யன் பயந்துபோய் 'இனி என்ன செய்வது' என்று தயங்கினான். அப்போது நபி :—“ அப்பா, நான் அல்லாவின் தர்மத்தை உலகத்தில் நிலைநிறுத்தும் பொருட்டாக வந்திருக்கிறேன். என் காரியம் நிறைவேறும் வரை எனக்கு மாணமில்லை. என்னுடன் இருப்போர் பயப்படாமலிருந்தால் அவர்களுக்குமில்லை.” என்று சொல்லி அபய தானம் செய்தார். ஆபத்தி வரவில்லை. குதிரைப் படை

யோர் இடந் தெரியாமல் ஏமாறித் திரும்பினார்கள். மகம்மதுநபி பின்னிட்டு காலானுகூலம் பெற்று அந்த ராஜ்யத்துக் கெல்லாம் தாமே ராஜேசுவராய் தமது தரிசனத்தை என்றும் அழியாமல் நிலைநிறுத்திச் சென்றார். நம்பிக்கையே காமதேனு ; அது கேட்ட வரமெல்லாம் கொடுக்கும்.

“ வாசக ஞானம்.”

வியாபாரம், கைத்தொழில், ராஜாங்கச் சீர்திருத்தம், ஜன சமூகத் திருத்தம் முதலிய லௌகிக விவகாரங்கள் எல்லாவற்றிலும், மனிதர் ஏறக்குறைய எல்லா திட்டங்களையும் உணர்ந்து முடித்து விட்டனர். ஒரு துறை அல்லது ஒரு இலாகாவைப்பற்றிய ஸூக்ஷ்ம தந்திரங்களை மற்றொரு துறையிற் பயிற்சி கொண்டோர் அறியாதிருக்கலாம். ஆனால், அந்தந்த நெறியிற் தக்க பயிற்சி கொண்ட புத்திமான்களுக்கு அதனை யதனைப் பற்றிய துட்பங்கள் முழுமையும் ஏறக்குறைய நன்றாகத் தெரியும்.

பொதுவாகக் கூறுமிடத்தே, மனித ஜாதியார் அறிவு சம்பந்தப்பட்டமட்டில் மஹா ஸூக்ஷ்மமான பரம சத்யங்களை யெல்லாம் கண்டுபிடித்து முடித்து விட்டனர். ஆனால் அறிவுக்குத் தெரிந்ததை மனம் மறவாதே பயிற்சி செய்ய வலிமையற்றதாய் நிற்கிறது. அறிவு சத்தமான பின்னரும், சித்தசுத்தி ஏற்பட வழியில்லாமல் இருக்கிறது. எனவே, அறிவினால் எட்டிய

உண்மைகளை மனிதர் ஒழுக்கத்திலே நடத்திக் காட்டுதல் பெருங் கஷ்டமாக முடிந்திருக்கிறது. ஆத்ம ஞானத்தின் சம்பந்தமாக கவனிக்கும் இடத்தே, இந்த உண்மையைத் தாயுமானவர்

“ வாசக ஞானத்தினால் வருமோ ஸுகம் பாழ்த்த பூசலென்று போமோ புகலாய் பராபரமே ”

என்ற கண்ணியில் வெளியிட்டிருக்கிறார்.

இதன் பொருள் “ வெறுமே வாக்களவாக ஏற்பட்டிருக்கும் ஞானத்தினால் ஆனந்த மெய்த முடிய வில்லையே? என் செய்வோம்? பாழ்பட்ட மனம் ஓயாமல் பூசலிட்டுக் கொண்டிருக்கிறதே? இந்தப் பூசல் எப்போதுதீரும்? கடவுளே, நீ அதனைத் தெரிவிப்பாய் ” என்பதாம். இதே உண்மையை உலகநீதி விஷயத்தில் ஏற்கும்படி, திருவள்ளுவர்

“ சொல்லுதல் யார்க்கும் எளிய அரியவாம்
சொல்லிய வண்ணம் செயல் ”

என்ற குறளால் உணர்த்துகிறார்.

இதன் பொருள் “ வாயினால் ஒரு தர்மத்தை எடுத்துச் சொல்லுதல் யாவர்க்கும் சுலபமாக ஏற்பட்டிருக்கிறது. ஆனால், அந்தச் சொல்லின்படி நடத்தல் மிகவும் தூர்லபம் ” என்பது.

திருஷ்டாந்தமாக, ‘ஆண்களும் பெண்களும் ஸமானமான ஆத்ம இயல்பும் ஆத்ம குணங்களும் உடையோ

ராதலால் பெண்களை எவ்வகையிலும் இழிந்தவராகக் கருதுதல் பிழை' என்ற கொள்கை ஐரோப்பாவிற் படிப்பாளிகளுக்குள்ளே மிகவும் சாதாரணமாகப் பரவியிருக்கிறது. ஆயினும், பெண்களுக்கு வாக்குச் சீட்டு ஸ்வதந்திரம் வேண்டும் என்று கேட்டால், அதை பெரும்பான்மையான ஐரோப்பிய ராஜ தந்திரிகளும் பண்டிதர்களும் எதிர்த்துப் பேசுவதுடன், அங்ஙனம் எதிர்ப்பதற்குப் பல போலி நியாயங்களையும் காட்டவும் துணிகிறார்கள்.

“ விஷ்ணுபக்தி யுடையோர் எந்தக் குலத்தோராயினும் எல்லா வகையிலும் ஸமானமாகப் போற்றுவதற்குரியவரென்பது பூர்வீ ராமானுஜாசார்யருடைய பரமசித்தாந்தம் ” என்பதை நன்குணர்ந்த தற்காலத்து வைஷ்ணவர்கள் பிராமண சூத்ர பேதங்களை மற்றவகுப்பினரைக் காட்டிலும் அதிகமாகப் பாராட்டுவது மாத்திரமன்றி, இன்னும் வடகலை தென்கலைச் சண்டைகளைக் கூட விடாமல் வீண் சச்சரவுகளில் ஈடுபட்டு உழல்கின்றார்கள்.

“ எல்லாச் சரீரங்களிலும் நானே ஜீவகை இருக்கிறேன் ” என்று கண்ணன் கீதையால் உணர்த்திய உண்மையையும், “ எல்லா உயிர்களினிடத்தும் தன்னையும் தன்னிடத்தே எல்லா உயிர்களையும் காண்பவனே காட்சியுடையவன் ” என்று கண்ணபிரான் அதே கீதையிற் சொல்லிய கொள்கையையும் வேதோபநிஷத்துக்களின் முடிவான தீர்மான மென்று தெரிந்த ஹிந்துக்கள், உல

கத்திலுள்ள மற்றெல்லா ஜனங்களைக் காட்டிலும், ஜாதி வேற்றுமை பாராட்டுவதில் அதிகக் கொடுமை செலுத்துகிறார்கள்.

“ இன்சொல் இனிதீன்றல் காண்பான் எவன் கொலோ வன்சொல் வழங்குவது ”

என்ற குறளின்படி, ‘ இனிய சொற்கள் சொல்வ தினின்றும் நன்மைகள் விளைவது கண்டும் மானிடர் ஒருவருக் கொருவர் கொடுஞ் சொற்கள் வழங்குவது மடைமை ’ என்பது உலகத்தில் சாதாரண அனுபவ முடையவர்களுக் கெல்லாம் தெரியும். அங்ஙனம் தெரிந்தும் கொடுஞ் சொற்களும், கோபச் செயல்களும் நீங்கியவர்களை உலகத்திற் தேடித் தேடிப் பார்த்தாலும் காண்பதரிதாக விருக்கிறது.

“ மாணம் பாவத்தின் கூலி ” என்று கிருஸ்தவ வேதம் சொல்வது எல்லாக் கிருஸ்தவர்களுக்கும் தெரியும். அப்படி யிருந்தும், பாவத்தை அறவே யொழித்த கிருஸ்தவர்கள் எவரையும் காணவில்லை. “ நாமெல்லோரும் பாவிகள் ” என்பதை பல்லவி போலே சொல்லிக் கொண்டு காலங் கடத்துகிறார்கள்.

இதென்ன கொடுமை ! இதென்ன கொடுமை ! இதென்ன கொடுமை ! ஸாதாரணமாக வியாபாரம் விவசாயம் முதலிய காரியங்களிலே கூட மனிதர் நிச்சயமாக லாபங் கிடைக்கும் என்று தெரிந்த வழிகளை அனுசரிக்க முடியாமல் கஷ்டப்படுகிறார்கள். இந்தப் பெரிய

சக்திவீனத்திற்கு மாற்றுக் கண்டுபிடிக்காமல் நாம் சும்மா இருப்பது சியாயமன்று.

கண்ணைத் திறந்து கொண்டு படுகுழியில் விழுவது போல, மனித ஜாதி நன்மையை நன்றாய் உணர்ந்தும் தீமையை உதற வலிமையின்றித் தத்தளிக்கிறது.

இதற்கென்ன நிவாரணம் செய்வோம் ? தைர்யம் தான் மருந்து. தற்கால அஸைகர்யங்களையும் கஷ்ட நஷ்டங்களையும் பொருட்படுத்தாமல் மனிதர் உண்மையென்று கண்டதை நடத்தித் தீர்த்துவிட வேண்டும். அங்ஙனம் தைரியத்துடன் உண்மை நெறி பற்றி நடப்போரை மற்றவர்கள் புகழ்ச்சியாலும் ஸம்மானங்களாலும் ஊக்கப் படுத்தவேண்டும். கலி போதும் ; வீண் துன்பங்களும் அநாவசியக் கஷ்டங்களும் பட்டுப் பட்டு உலகம் அலுத்துப் போய்விட்டது.

வாருங்கள், மக்களே ! வாருங்கள், அண்ணன் தம்பிமார்களே ! ஒருவரிருவர் நேர்மை வழியில் செல்ல முயல்வதில் பல இடர்கள் ஏற்படுகின்றன. அதனால் நேர்மை வழியிற் செல்ல விரும்புவோர்க் கெல்லாம் அதைர்யம் ஏற்படுகிறது. வாருங்கள், உலகத்தீரே ! கூட்டங் கூட்டமாக நேர்மை வழியிற் புகுவோம் !

ஆண் பெண் ஸமத்வமே தர்மமென்று தெரிகிறதா ? அப்படியானால், வாருங்கள் ; மாதர்களை லக்ஷக் கணக்காக விடுதலை செய்வோம். ஜாதி பேதங்கள் பிரயோசனம் இல்லை என்று தெரிந்ததா ? நிற வேற்றுமை

களும், தேச வேற்றுமைகளும் உபயோகம் இல்லாதன வென்று தெரிந்ததா? நல்லது, வாரூங்கள் கோடிக் கணக்காக. ஸமத்வ நெறியிலே பாய்ந்து விடுவோம். பழைய கட்டுக்களை லக்ஷக்கணக்கான மக்கள் கூடி நின்று தகர்ப்போம்.

“அன்பே இன்பம் தரும். பகைமை அழிக்கும்” என்று தெரிந்தோமா? நல்லது, எழுங்கள், கோடிக் கணக்கான மானிடர் எங்கும், எப்போதும், எல்லா உயிர்களிடத்திலும் அன்பு செலுத்தத் தொடங்கு வோம். கலியை அழிப்போம். ஸத்யத்தை நாட்டு வோம்.

அமிர்தம் தேடுதல்.

“காக்கு நின்னருட் காட்சியல்லலொரு போக்குமில்லை”
—தாயுமானவர்.

பலவருஷங்களின் முன்னே தெருவழியாக ஒரு பிச்சைக்காரன் பாடிக்கொண்டுவந்தான்.

“தூங்கையிலே வாங்குகிற மூச்சு - அது
சுழிமாறிப் போனாலும் போச்சு”

இந்தப் பாட்டைக் கேட்டவுடனே எனக்கு நீண்ட யோசனை உண்டாய்விட்டது. என்னடா, இது! இந்த உடல் இத்தனை சந்தேகமாக இருக்கும்போது இவ் வுலகத்தில் நாம் என்ன பெருஞ் செய்கை தொடங்கி

நிறைவேற்ற முடியும்? ஈசன் நம்மிடத்தில் அறிவை விளங்கச் செய்கிறான். அறிவே நமது வடிவமாக அமைத்திருக்கிறான். அறிவு இன்பத்தை விரும்புகிறது. அளவில்லாத அழகும் இன்பமும் கொண்ட உலகமொன்று நம்மோடிருக்கிறது. எப்போதும் இவ்வுலகம் இன்பம். இந்த உலகம் கவலையற்றதாகும்; இதிலே அணுவிலும் அணுவொக்கும் சிறிய பூமண்டலத்தின் மீது தான் நம்மால் ஸஞ்சரிக்க முடிகிறது. இதுபோல கணக்கில்லாத மண்டலங்கள் வானவெளியிலே சுழல்கின்றன. அவற்றின் இயல்பையும் நாம் அறிவினாலே காண்கிறோம். அவற்றிலே ஒரு பகுதியின் வடிவங்களை கண்ணாலே தூரத்திலிருந்தே பார்க்கிறோம். இவ்வளவில் எங்கே பார்த்தாலும் ஒரே அழகுமயமாக இருக்கிறது. நமது பூமண்டலத்திற்கு வான்முழுதும் ஒரு மேற்கட்டி போல தோன்றுகிறது. இடையெல்லாம் ஒரே தெளிவான வெளி; ஸூர்யன் செய்கிற ஆயிரவிதமான ஒளியினங்கள், மலை, காடு, நதி, கடல்--அழகு.

தவிரவும், எதைத் தொட்டாலும் இன்பம் துன்பமும் இருக்கத் தான் செய்கிறது. ஆனால், நாம் அறிவினாலே பொருள்களின் துன்பத்தைத் தள்ளி இன்பத்தை எடுத்துக் கொள்ளலாம். தண்ணீர், குளித்தால் இன்பம், குடித்தால் இன்பம்; தீ, குளிர் காய்ந்தால் இன்பம், பார்த்தாலே இன்பம்; மண், இதன் வீளைவுகளிலே பெரும்பான்மை இன்பம், இதன் தாங்குதல் இன்பம்; காற்று, இதைத் தீண்டினால் இன்பம், முச்சிலே கொண்டால் இன்பம்; உயிர்களுடனே பழகினால் இன்பம்;

மனிதரின் உறவிலே அன்பிருந்தால் இன்பக் கட்டி-
பின்னும் இவ்வுலகத்தில், உண்ணுதல் இன்பம், உழைத்-
தல் இன்பம், உறங்கல் இன்பம், ஆடுதல் இன்பம், கற்றல்,
கேட்டல், பாடுதல், எண்ணுதல், அறிதல்-எல்லாம்
இன்பம் தான்.

துன்பத்தை நீக்குதல் விரைவிலே ஈடேற வில்லை.

ஆனால் இவ்வன்பங்களெல்லாம் துன்பங்களுடனே
கலந்திருக்கின்றன. துன்பங்களை அறிவினால் வெட்டி-
யெறிந்துவிட்டு இன்பங்களை மாத்திரம் சுவைகொள்ள
வேண்டுமென்று ஜீவன் விரும்புகிறது. துன்பங்களை
வெட்டி யெறியத் திறமைகொண்ட அறிவும் உறுதியும்
வேண்டுமானால், அது எளிதில் முடிகிற காரியமாகத்
தோன்றவில்லை. பெரிய பெரிய கஷ்டங்கள் பட்ட பிறகு
தான் சிறிய சிறிய உண்மைகள் புலப்படுகின்றன. நம்
மைச் சுற்றி இன்பக் கோட்டைகள் கட்டிக்கொள்ள
வேண்டுமென்கிற ஆசை ஒவ்வொருவனுக்கும் இருக்-
கிறது. மஹத்தான அறிவு வேண்டும். அழியாத நெஞ்-
சுறுதி வேண்டும். கல்விகள் வேண்டும் கீர்த்திகள்
வேண்டும். செல்வங்கள் வேண்டும். சூழ்ந்திருக்கும்
ஊரார் தேசத்தார் உலகத்தார் எல்லாரும் இன்பத்துடன்
வாழும்படி நாம் செய்யவேண்டும். நல்லாசைகள் பெரிது
பெரிதாக வைத்துக் கொண்டிருக்கிறோம். இந்த ஆசை

கள் நிறைவேற வேண்டுமானால், பலமான அடிப்படை போட்டு மெல்ல மெல்லக் கட்டிக்கொண்டு வரவேண்டும். நிலைகொண்ட இன்பங்களை விரைவிலே உண்டாக்குதல் சாத்தியமில்லை. ஏழையாக இருப்பவன் பெரிய செல்வவாகவேண்டுமானால், பலவருஷங்கள் ஆகின்றன. கல்வியில்லாதவர் கற்றுத் தேரப் பல வருஷங்கள் செல்கின்றன. உலகத் தொழில்களிலே தேர்ச்சி யடைய வேண்டுமானால் அதற்குக் காலம் வேண்டும். ஆத்ம ஞானம் பெறுவதற்கு காலம் வேண்டும். “ தொறுத்தவன் பூமியாள்வன்.” “ பதறின காரியம் சிதறும்.” இடையே குறுக்கிடும் மாணம். இங்ஙனம் இன்பங்களின் தேட்டத்தில் நம்மால் இயன்றவரையில் இடைவிடாமல் முயற்சி செய்துகொண்டு நாம் காலத்தின் பக்குவத்துக் காகக் காத்திருக்கும்படிநேரிடுகிறது. இதனிடையே, மேற்படி பிச்சைக்காரன் பாட்டு வாஸ்தவமாய்விட்டால் என்ன செய்வது? தூங்கையிலே வாங்குகிற மூச்சு-அது சுழிமாறிப் போனாலும்போச்சு. என்ன ஹிம்மை இது? நூறு வயதுண்டென்பதேனும் நல்ல நிச்சயமாக இருந்தால் குற்றமில்லை. நூறுவருஷங்களில் எவ்வளவோ காரியம் முடித்துவிடலாம். ‘ அடுத்த நிமிஷம் நிச்சயமில்லை ’ என்று தீர்ந்துவிட்டால் எதைக் கொண்டாடுவது? இது கட்டிவராது. எப்படியேனும், தேகத்தை உறுதி செய்து கொள்ளவேண்டும். நமது காரியம் முடிந்த பிறகு தான் சாவோம்; அதுவரை நாம் சாகவேமாட்டோம். நமது இச்சைகள், நம்முடைய தர்மங்கள் நிறைவேறும்வரை நமக்கு மாணமில்லை.

தர்மம்.

“ ஹிந்துஸ்தான் ரெவ்யூ ” என்று அலஹாபாத்தில் பிரசுரமாகும் மாதப் பத்திரிகையில் ஸ்ரீ வாடியா என்பவர் ‘ ஒழுக்கம் ’ என்பதைப்பற்றி மிகவும் நேர்த்தியான லிகித மெழுதியிருக்கிறார். அதில் அவர் சில ரஸமான கேள்விகள் கேட்கிறார். அவருடைய வசனங்களை முழுதும் மொழிபெயர்க்காமல் அந்தக் கேள்விகளின் ஸாரத்தை இங்கு சொல்லுகிறேன் :—

“ தர்மத்திற்கும் அதர்மத்திற்கும் போரென்று ஸாமான்யர் சொல்லுகிறார்கள். சில சமயங்களில் தர்மங்களை ஒன்றுக்கொன்று முட்டுகின்றன. ஒரு தந்தை தனது மகனைக் கொலைத் தண்டனையிலிருந்து மீட்கும் பொருட்டாய்ச் சாட்சி சொல்வதாக வைத்துக்கொள்வோம். அவனுடைய செய்கையை எவ்விதமாகத் தீர்மானஞ் செய்வோம்? மகனைக் காப்பது தந்தையின் கடமை. ராஜ்யத்தில் நீதி பரிபாலனத்திற்குத் தான்துணை புரிவதும் கடமை. இரண்டும் தர்மம். ஆனால், ஒன்றற்கொன்று முட்டுகின்றன. தவிரவும், பூர்வ சரித்திரங்களை ஆராய்ச்சி செய்யுமிடத்தில், யூனியஸ் புருத்தன் என்ற ரோம தேசத்தான் தேசபக்தியின் மிகுதியால் தனது சொந்த மகனைக் கொன்றான். மார்க்குஸ் புருத்தன் அதே காரணத்தைச் சொல்லி யூலியஸ் கேஸரைக் கொன்றான். பதிவிரதை நோன்பு பெரிதென்று கருதி லூக்ரெஸியா தற்கொலை செய்து கொண்டாள். ஸீதை ராமனுடைய ஸந்தேக நிவிருத்திக்காக நெருப்பிலே

விழுத் துணிந்தாள். ஹிந்து மதத்தைப் புதுப்பிக்க வேண்டுமென்ற அவாவினால் சிவாஜி அப்ஜல்காளைக் கொலை செய்தான். தர்மங்களுக்குள்ளே பரஸ்பர முட்டுப் பாடு அவசியம் ஏற்படத் தான் செய்கிறது. தர்ம சாஸ்திரத்தைப் பிரமாணமாகக் கொண்டால் இரண்டு பக்கமும் பேசுகிறது. இதற்குத் தீர்ப்பென்ன?"

மேலும், 'ஒழுக்கம் என்ற சொல்லுக்கே பொருள் சில இடங்களில் சரியாக வழங்கவில்லை' என்று அவர் சொல்லுகிறார். ஒழுக்கத்திற்குப் பணிவு, கீழ்ப்படிதல் அவசியமென்று சிலர் சொல்லுகிறார்கள். சரித்திரத்தில் மேன்மைகொண்ட பெரியோர்களைக் கருதுவோம். புராதன உலகத்தில் அலெக்ஸாந்தர், யூலியஸ் கேஸர், ஹானிபால் என்பாரும், இங்கிலாந்தில் க்ராம்வெல், சேதாம் என்பாரும், நெப்போலியன், பிஸ்மார்க், அக்பர், சிவாஜி, ஹைதர் அலி முதலிய சக்திமான்களும், இலக்கியத்தில் மில்டனும், கெத்தேயும் மிகுந்த கீழ்ப்படிவுள்ள குணத்துடன் இருக்கவில்லை. தன்னம்பிக்கை அவர்களிடம் பரிபூர்ணமாயிருந்தது. "நமது காலத்தில் நாம் மஹத்தான கார்யங்கள் செய்வோம்; இளைக்கமாட்டோம்; பின்வாங்கமாட்டோம்" என்று ஒரே தீரமாக வேலை செய்தார்கள்; சரித்திரத்தின் நாயகராயினர். நீதி சாஸ்திரம் இன்னும் நேரே வகுத்தாகவில்லை.

அட போ! பழமொழிகளை நம்பி ஒழுக்கத்தை நடத்துவோமென்று நினைப்பதும் பயனில்லையென்று மேற்படி வாடியா சொல்கிறார். "பதறின காரியம்

சிதறும்” என்பதாக ஒரு பழமொழி சொல்லுகிறது. “சோற்றுக்கு முந்திக்கொள்” என்று மற்றொரு பழமொழி சொல்லுகிறது. எந்தப் பழமொழியை நம்பலாம்? “ஒழுக்கமாவது மனோதைரியம்; இஷ்டத்தைக் கைவிடாத மேன்மைக் கொள்கை; மற்ற தெல்லாம் அதற்கிணங்க வைத்துக்கொண்டால் அதுவே சரியான தீர்ப்பு” என்று ஸ்ரீ வாடியா சொல்கிறார்.

கடைசியாகத் தம்முடைய முடிவை ஒருவிதமாக மேற்படி லிகிதகர்த்தா காட்டுகிறார் :—

“ஆரம்பத்தில் சொல்லியபடி பொய்ச் சாஷி கூறி மகனுயிரை நீதிவஞ்சனையால் மீட்கக் கருதிய பிதா வினுடைய திருஷ்டாந்தத்தை எடுப்போம். அவன் கேவலம் தன்னுடைய குடும்ப தர்மமே உயர்வென்று நினைக்காமல் லோகதர்மம் மேலென்றும் நினைத்து அதன்படி உண்மை கூறி யிருந்தால் மகனுயிர் போய்விடலாம். நெஞ்சு தகரலாம். மானம் அழியாமலும், தர்ம ஸம்பத்துக்கு வழியாகவும் இருக்கும்.” என்பது மேற்படி லிகித ஸாரம்.

உண்மை.

ரத்தினக் களஞ்சியம்.

பூமண்டலத்தில் வெவ்வேறு தேசங்களில் வெவ்வேறு காலங்களிலே பிறந்து, மனுஷ்ய ஜாதியாருக்கு ஞானதானம் செய்த சில பெரியோரின் வசனங்களை இங்கு கோத்தெழுதுகிறேன். தயவு செய்து சிரத்தை யுடன் படிக்கும்படி தமிழ்நாட்டு மஹாஜனங்களை வேண்டுகின்றேன்.

தெலுங்கு தேசத்து ஞானியாகிய வேமன்ன கவி சொல்லுகிறார் :—

“கல்லைக் குவித்துப் பெரிய கோயில்கள் ஏன் கட்டுகிறீர்கள்? தெய்வம் உங்களுக்குள்ளே யிருப்பதை யறியாமல், வீணாக ஏன் தொல்லைப் படுகிறீர்கள்?”

ஸ்வாமி விவேகாநந்தர் :—“ஒவ்வொரு மனிதனுடைய அறிவிலும் பரமாத்மா மறைந்து நிற்கிறது. வெளியுலகத்தையும் உள்ளுலகத்தையும் வசப்படுத்தி உள்ளே மறைந்திருக்கும் தெய்வத்தை வெளிப்படுத்துவதே நாம் செய்யவேண்டிய காரியம். செய்கை, அன்பு, யோகம், ஞானம். இவற்றினால் அந்தப் பொருளை யடைந்து விடுதலைபெற்று நில்லுங்கள். தர்ம முழுதும் இஃதேயாம். மற்றப்படி மதங்கள், கொள்கைகள், கிரியை

கள், சாஸ்திரங்கள், கோயில்கள், ஆசாரங்கள் எல்லாம் இரண்டாம் பக்ஷமாகக் கருதத் தக்க உபகரணங்களே யன்றி வேறில்லை.”

அமெரிக்கா தேசத்து மஹாவித்வானும் ஞானியுமாகிய எமெர்ஸன் சொல்லுகிறார் :—

“எவன் வந்தாலும் சரி, அவனிடமுள்ள தெய்வத்தை நான் பார்ப்பதற்குத் தடை யுண்டாகிறது. ஒவ்வொருவனும் தன்னுள்ளேயிருக்கும் திருக் கோயிலின் கதவுகளை மூடி வைத்துவிட்டு மற்றொருவனுடைய தெய்வத்தையும், மற்றொருவனுக்கு வேறொருவன் சொல்லிய தெய்வத்தையும் பற்றிப் பொய்க்கதைகளை என்னிடம் சொல்ல வருகிறான்.”

த்ஸென் - த்ஸே - த்ஸுங் - யுங் என்ற சீன தேசத்து ஞானி சொல்லுகிறார் :—

“பழைய காலத்திலிருந்து வந்ததென்று கருதி ஒரு மதம் உண்மையென்பதாக நிச்சயித்து விடலாகாது. உண்மை இதற்கு நேர் மாறானது. மனித ஜாதி நாளாக நாளாக வாழ்க்கையின் உண்மை விதிகளை நன்றாகத் தெரிந்து கொள்ளுகிறது. நமது பாட்டன்மாறும் பூட்டன்மாறும் நம்பிய விஷயங்களையே நாமும் நம்பவேண்டுமென்ற விஷயமானது, குழந்தையாக இருக்கும்போது தைத்த உடுப்புக்களையே பெரியவனானபோதும் போட்டுக்கொள்ளவேண்டுமென்பதற்கு ஒப்பாகும்.”

மேற் கூறிய எமெர்ஸன் பண்டிதரின் சிஷ்யரும் நல்ல ஞானியுமான தோரோ சொல்லுகிறார் :—

“என்ன ஆச்சரியம் ! உண்மையின் பிரகாசங்களில் நமது காலத்துக்குப் பயன்படாத பழையனவற்றை உலகம் ஒப்புக்கொள்ளுகிறது இப்போது புதிய ஞானிகள் கண்டு சொல்லும் உண்மைகளை வீணாக மதிக்கிறது; சிற்சில சமயங்களில் பகைக்கவும் செய்கிறது. என்ன ஆச்சரியம் !”

ராமகிருஷ்ண பரமஹம்ஸர் :—

“ ஆச்சரிய சித்திகள் காட்டுவதாகச் சொல்லும் மனிதர் இருக்குமிடத்துக்குப் போகவேண்டாம். அவர்கள் உண்மை நெறியினின்றும் தவறிவிட்டார்கள் ”

நுஷியா தேசத்து ஞானியாகிய டால்ஸ்டாய் (தோல்ஸ்தோய்):—

“ நமது மதக்கொள்கைகளில் பயனில்லாதது, ஜடமாவது, புறவடிவமாவது, தெளிவில்லாதது, நிச்சயமில்லாதது—இவற்றை நாம் பயனில்லாமல் தள்ளிவிட வேண்டும். அதன் ஸாரத்தை மாத்திரம் கொள்ளவேண்டும். எத்தனைக்கெத்தனை இந்த ஸாரத்தை நாம் சுத்தப் படுத்துகிறோமோ, அத்தனைக்கத்தனை ஜகத்தின் உண்மை விதி நமக்குத் தென்படும்.”

எது தெய்வம் ?

‘ஹேர்மெஸ்’ என்ற புராதன மிசிர (ஈஜிப்டு) தேசத்து ஞானி சொல்லுகிறார் :—

“உடலில்லாதது, தோற்றமில்லாதது, வடிவமற்றது, ஜடமில்லாதது, நமது புலன்களுக்கு எட்டாதது—இது தெய்வம்.”

ராமகிருஷ்ண பரமஹம்ஸர் :—“ஈசன் ஒளி; எல்லாப் பொருள்களிலும் திரைக்குள் மறைந்ததுபோல் மறைந்து நிற்கும் ஒளியே தெய்வம்.”

பட்டினத்துப்பிள்ளை :—“எட்டுத்திசையும் பதினாறு கோணமும் எங்கு மொன்றாய் முட்டித் ததும்பி முளைத் தோங்கும் ஜோதி.”

தாயுமானவர் :—“சுத்த அறிவே சிவம்.”

ரிக்வேதம் :—“உண்மைப் பொருள் ஒன்று. அதனைப் புலவோர் பலவாறு சொல்லுகிறார்கள்.”

நம்மாழ்வார் :—“திடவிசம்பு, எரி, வளி, நீர், நிலம் இவை மிசைப்படர் பொருள் முழுவதும் ஆய் அவையவைதேதாறும், உடல்மிசை உயிரெனக் கரந்துளன்.”

ஹேர்மெஸ் :—“தெய்வம் எது? ஜகத்தின் உயிர்.”

முடிவுரை.

எனவே, எல்லா மதங்களும் உண்மைதான் ; ஒரு மதமும் முழு உண்மை யன்று. ஆதலால், மதப்பிரிவுகளைக் கருதி மனிதர் பிரிந்துவிடக் கூடாது. எல்லா மதஸ்தரும் ஒரே தெய்வத்தைத்தான் வணங்குகிறார்கள். லௌகிக விஷயங்களைப் போலவே மதவிஷயங்களிலும், ஒப்பு, உடன்பிறப்பு, விடுதலை மூன்றும் பாராட்ட வேண்டும்.

நம்பிக்கை.

மயிலாப்பூரில் ஸ்ரீ கலவல கண்ணன் செட்டியார் ஏற்படுத்திய புதிய சம்ஸ்கிருத கலாசாலையின் க்ருஹப் பிரவேசத்தை ஒட்டி நீதிப்ரவீண ஸ்ரீ சுப்பிரமணிய அய்யர் செய்த ஆசிவசனங்களிடையே ராமானுஜாசாரியருடைய மகிமையைப்பற்றி சில வார்த்தைகள் சொன்னார். ஸ்ரீமான் நீதிமணி அய்யர் பிரம்ம வேதாந்தியாகையால் இவருக்குத் துவைதம், விசிஷ்டாத்துவைதம், அத்வைதம் என்ற மூன்று கட்சியும் சம்மதம். ஸத்யம் மூன்று ; அதனை ஆராதனை செய்யும் வழிகள் பல ; அத்வைத ஸ்தாபனம் செய்த சங்கராச்சாரியரோஷண்மத ஸ்தாபனமும் செய்ததாக அவருடைய சரித்திரம் சொல்லுகிறது.

பக்தியின் பெருமையை உலகத்துக்கு விளங்கக்காட்டிய மகான்களிலே ராமானுஜாசாரியர் ஒருவர் ;

பக்தியாவது தெய்வத்தை நம்புதல் ; சூழந்தை தாயை நம்புவதுபோலவும், பத்தினி கணவனை நம்புவதுபோலவும், பார்த்தபொருளை கண் நம்புவதுபோலவும், தான் தன்னை நம்புவதுபோலவும் தெய்வத்தை நம்பவேண்டும். இரவிலும் பகலிலும், இன்பத்திலும் துன்பத்திலும், தொழிலிலும் ஆட்டத்திலும், எப்போதும் இடைவிடாமல் நெஞ்சம் தெய்வ அருளைப்பற்றி நினைக்கவேண்டும். நோய் வந்தால், அதனைத் தீர்க்கும்படி தெய்வத்தைப் பணியவேண்டும். செல்வம் வேண்டுமானால், தெய்வத்தினிடம் கேட்கவேண்டும். கல்வி, அறிவு, புகழ், ஆயுள் முதலிய எல்லா மங்களங்களையும் தெய்வத்தினிடம் உண்மையுடன் கேட்டால் அது கொடுக்கும். தெய்வம் கொடுக்காவிட்டாலும் அதை நம்பவேண்டும். கேட்டவுடனே கொடுப்பது தெய்வத்திற்கு வழக்கமில்லை. பக்தி பக்குவமடைந்த பிறகுதான், கேட்ட வரம் உடனே கிடைக்கும். அதுவரைத் தாமஸங்கள் உண்டாகும். இது கர்மவிதி. “அடுத்த முயன்றாலும் ஆகுநாளன்றி எடுத்த கருமங்கள் ஆகா.” எனவே, நாம் தெய்வத்தினிடம் கேட்ட பயன் கைகூடுவதற்கு எத்தனை காலமான போதிலும், அதைரியப்படாமல், தெய்வபக்தியையும் அதனாலுண்டாகும் ஊக்கத்தையும் முயற்சியையும் துணையாகக்கொண்டு நடக்கவேண்டும். விதியின் முடிவுகளை தெய்வபக்தி வெல்லும். இந்த உலக முழுமைக்கும் ஈசனே தலைவன். அவனும் பக்தர்களுக்கு வசப்பட்டவன். பக்தன் எதுகேட்டாலும் கைகூடும். நம்பு ; கேள். ஓயாமல் தொழில் செய்துகொண்டிரு. பயனு

க்கு அவசரப்படாதே. தெய்வம் நிச்சயமாக வரம்கொடுக்கும். தெய்வம் பிரஹ்மாதனை ஹிரண்யணிடமிருந்து காத்தது. முதலேவாயிலிருந்து யானையை விடுவித்தது. பாஞ்சாலியின் மானத்தைக் காத்தது. தெய்வம் விக்கிரமாதிக்யனுக்கும், காளிதாஸனுக்கும், சிவாஜி ராஜாவுக்கும்; நிகரில்லாத வெற்றியும் தீராத புகழும் கொடுத்தது. இவ்விதமான தெய்வபக்தியை ராமாநுஜர் மனிதருடைய இஹபாவாழ்வுக்கு முதல் ஸ்தானமாகச் சொன்னார். ஆழ்வார்களுடைய பாட்டில் விடுதலை யொளி நிற்பது கண்டு, அவற்றை வேதம்போல் கருதவேண்டுமென்று போதனை செய்தார்.

ஆழ்வார்களுடைய குலம் நானாவிதம்; அப்படியிருந்தும் அவர்களைக் கோயிலில் வைத்து பூஜைசெய்யலாமென்று ராமாநுஜர் நியமித்தார். முற்காலத்தில் பிராமணர் இதர ஜாதியாரை இழிவாக வைத்துக் கெடுத்தார்களென்றும், ஞானத்துக்குத் தகாதவரென்று சொல்லி அடிமைப்படித்தினார்களென்றும் பொய்க் கதைகள் சொல்லி ஹிந்து தர்மத்தை அழிக்கவிரும்புகிற கிருஸ்துவப் பாதிரிகளும், அவ்விடத்து சிஷ்யர்களும், ராமாநுஜாசாசாரியர் பிராமணர் என்பதை அறியமாட்டார்போலும். சூத்திரராகிய திருக்கச்சி நம்பியை ராமாநுஜர் குருவாகக்கொண்டு அவருடைய உச்சிஷ்டத்தை உண்ண திருவுளங்கொண்டார். திருநாராயணபுரத்தில் பறையர் ஒருசமயம் கோயிலுக்குள் வரலாமென்று ஸ்ரீ ராமாநுஜர் நியமித்தருளிய முறை இன்றைக்கும் நடந்து வருகிறது.

இப்படிப்பட்ட மனுஷ்யர்களுடைய தர்மத்தை இக் காலத்தில் வளரும்படி செய்யவேண்டுமென்ற நோக்கத்துடன் ஸ்ரீ கண்ணன் செட்டியார் ஏற்படுத்தியிருக்கும் கலாசாலையில், பிறமதங்களும் உண்மையென்ற சமரச ஞானத்தை ஊட்டத் தவறலாகாது. இந்த ஸமரச ஞானம் இல்லாவிட்டால் எந்த சித்தாந்தமும் நாளடைவில் பொய்யாகவும், குருட்டு நம்பிக்கையாகவும், வீணாகுங்காரமாகவும் முடிந்து ஜனங்களை மிருகங்களைப் போலாக்கிவிடும். வேத தர்மம் ஒன்று. அதில் ராமா நுஜர் தர்மம் ஒருகளை; பாஷ்ய விசாரணை நல்லது. உண்மையான பக்தியே அமிர்தம். எல்லா உயிர்களிடத்திலும் நாராயணன் விளங்குவது கண்டு, அந்த ஞானத்தாலே கலியை வென்று தர்மஸ்தாபனம் செய்வதற்குள்ள பயிற்சி மேற்படி கண்ணன் செட்டியார் கலாசாலையிலும், அதுபோன்று எல்லாப் பாடசாலைகளிலும் பிள்ளைகளுக்குக் கற்றுக்கொடுத்தால், தேசம் மறுபடி மேன்மையடையும். இது கைகூடும்வண்ணம் பராசக்தி அருள் செய்க.

தைரியம்.

நமது முன்னோர்களும், அவர்களைப் பின்பற்றி நாமுங்கூடப் புண்ணிய பாஷையாகக் கொண்டாடி வரும் ஸம்ஸ்கிருதபாஷை மிகவும் அற்புதமானது. அதை தெய்வ பாஷை என்று சொல்வது வினையாட்டன்று.

மற்ற சாதாரண பாஷைகளை யெல்லாம் மனித பாஷை யென்று சொல்லுவோமானால் இவை யனைத்திலும் சிறப்புடைய பாஷைக்குத் தனிப் பெயரொன்று வேண்டுமல்லவா? அதன் பொருட்டே அதைத் தெய்வ பாஷை யென்கிறோம்.

அந்த பாஷையில் தைரியம் என்பதோர் சொல்லுண்டு. தீரனுடைய இயற்கை தைரியம். தீரன் என்ற வார்த்தையின் தாதுப் பொருளைக் கவனிப்போமானால் அறிவுடையவன் என்ற அர்த்தமாகும். துணிவுடையவனுக்கும் அந்த பாஷையிலே அதுவே பெயராக வழங்கப்படுகிறது. எனவே “தைரியம்” என்ற சொல் அறிவுடைமை யென்றும் துணிவுடைமை யென்றும் இருவித அர்த்தங்கள் உடையது. இங்ஙனம் இவ்விரண்டுகருத்துக்களுக்கும் ஒரே சொல்லை வழங்குவது அந்த பாஷையின் பெருமைக்குள்ள சின்னங்களிலே ஒன்றாகும்.

உலகத்தில் வேறு எந்த பாஷையிலும் மேற்கூறிய இரண்டு கருத்துக்களையும் சேர்த்து குறிப்பிடக்கூடிய ஒரே பதம் கிடையாது. எந்த நாட்டினரைக் காட்டிலும் அதிகமாக யதார்த்தங்களைப் பரிசோதனை செய்துபார்த்த மஹான்கள் வழங்கிய பாஷை யாதலால் அந்த பாஷையிலே இவ்விரண்டு பொருள்களுக்கும் ஒரே பதம் அமைக்கப்பட்டிருக்கிறது.

இதிலிருந்து தெரியக்கூடியது யாதென்றால், துணிவுள்ளவனையே அறிவுள்ளவனென்பதாக நமது முன்

னோர்கள் மதிக்கிறார்கள். எடுத்ததற்கெல்லாம் அஞ்சும் இயல்புடைய கோழை யொருவன் தன்னைப் பல சாஸ்திரங்கள் கற்றவன் என்றும் அறிவாளி யென்றும் சொல்வானான், அவனை நம்பாதே; அவன் முகத்தை நோக்கிக் காறி யுமிழ்ந்துவிட்டு, அவனிடம் பின்வருமாறு சொல் :—‘அப்பா, நீ எட்டைத் துளைக்கும் ராமபாண பூச்சியைப்போல், பல நூல்களைத் துளைத்துப் பார்த்து ஒருவேளை வாழ்நாளை வீணாக்கி யிருக்கக்கூடும். ஆனால் அச்சம் இருக்கும்வரை நீ அறிவாளியாக மாட்டாய். அஞ்சாமைக்கும் அறிவுக்கும் நமது முன்னோர்கள் ஒரே சொல்லை உபயோகப்படுத்தி இருக்கிறார்கள். அதை நீ கேள்விப்பட்டதில்லை போலும்!’

ஆம், அச்சமே மடைமை. அச்சமில்லாமையே அறிவு. விபத்துக்கள் வரும்போது நடுங்குபவன் மூடன். அவன் எத்தனை சாஸ்திரம் படித்திருந்தாலும் மூடன்தான். விபத்துக்கள் வரும்போது எவன் உள்ளம் நடுங்காமல் துணிவுடன் அவற்றை யெல்லாம் முயற்சி செய்கிறானோ, அவன் ஞானி.

“ஹரி : ஓம்” என்று எழுதத் தெரியாதபோதிலும் அவன் ஞானிதான். சிவாஜி மஹாராஜா தனது சொந்தப் பிரயத்தனத்தினாலும், துணிவாலும், புத்தி கூர்மையாலும் அவுரங்கசீப்பின் கொடுங்கோன்மையை யழித்து, மகாராஷ்டிரம் ஏற்படுத்தி தர்மஸ்தாபனம் செய்தார்.

அவர் எட்டுப் படிப்பில் தேர்ந்தவர் அல்லர். இந்தக் காலத்தில் இங்கிலீஷ் பள்ளிக்கூடங்களில் படித்துப் பரீட்சைகள் தேறி 15 ரூபாயைக் கொண்டு பிழைப் பதற்காக தமது தர்மத்தையும் ஆத்மாவையும் விலைப் படுத்தக்கூடிய மனிதர்கள் ஆயிரக்கணக்கான சுவடிகள் படித்துக் கண்களைக் கெடுத்துக் கொண்டிருக்கின்றார்கள். சிவாஜிக்கு மகாராட்டிர ராஜ்யம் லாபம். இவ் விருவரிலே யார் சிறந்தவர், இவ் விருவரிலே யார் அறிஞர் ?

பாரதவாசிகளாகிய நாம் இப்போது புனருத்தாரணம் பெறுவதற்குக் கல்வி வேண்டும் என்று சிலர் சொல்லுகிறார்கள். நாம் 'துணிவு வேண்டும்' என்கிறோம். துணிவே தாய்; அதிலிருந்துதான் கல்வி முதலிய மற்றெல்லா நன்மைகளும் பிறக்கின்றன.

உயிரின் ஒலி.

சில தினங்களுக்கு முன்பு கல்கத்தாவில் ஸ்ரீ ஜகதீச சந்திரவஸு, தமது "வஸு மந்திரம்" என்ற கூடத்தை பாரதமாதாவுக்கு சமர்ப்பணம் செய்கையில், "உயிரின் ஒலி" என்ற மகுடமிட்டு ஒரு பிரசங்கம் செய்தார்.

அவருடைய கொள்கை எப்படி யென்றால் :—நாம் ஜடபதார்த்தமாக நினைக்கும் உலோகாதிகளில் உயிர் நிறைந்திருக்கிறது. ஜந்துக்களைப் போலவே விருகூதிகளுக்கும் உணர்ச்சி யிருக்கிறது. ஆகவே, மண், செடி, ஜந்து, மனுஷ்யன்—அத்தனைக்குள்ளும் ஒரேவிதமான ப்ராண சக்தி யிருக்கிறது. 'இந்த உலகமே உயிர்க்கடல்'

என்பது அவரது சித்தாந்தம். அவர் பல நுட்பமான கருவிகள் செய்திருக்கிறார். ஹிந்து தேசத்துத் தொழிலாளிகளைக்கொண்டு அந்த ஸூக்ஷ்மக் கருவிகளை எல்லாம் செய்துகொண்டார். அந்தக் கருவிகளின் நேர்த்தியைப் பார்த்து ஐரோப்பிய சாஸ்திரிகளும் யந்திரிகளும் ஆச்சரியப்படுகிறார்கள். அந்தக் கருவிகளின் உதவியால், ஒரு பூண்டின் கையில் ஒரு ஊசி எழுதுகோல் கொடுக்கிறார். ஒரு புகைப்பட்ட கண்ணாடியின்மேல் அந்த ஊசி எழுதுகிறது; அதாவது, கோடுகள் கீறுகிறது. அந்தக் கோடுகளினால், மேற்படி செடியின் உள்ள நிலையை அதன் நாடியின் அசைவு தெரிவிக்கிறது.

செடிக்கு விஷத்தைக் கொடுத்தால் மூர்ச்சை போடுகிறது. மறுபடி, தெளிய மருந்து கொடுத்தால் தெளிகிறது. மதுபானம் செய்வித்தால் உண்டாட்டுக் கேளிகள் நடத்துகிறது. செடியின் சந்தோஷம், சோர்வு, வளர்ச்சி, சாவு ஆகிய எல்லா நிலைமைகளையும் கண்ணாடியிலே கீறிகாட்டுவதைப் பார்க்கும்போது, 'செடியின் நாடியுணர்ச்சிகளுக்கும் இதர மனுவ்ய மிருகாதி ஜந்துக்களின் நாடியுணர்ச்சிகளுக்கும் பேதமில்லை' என்பது ருஜுவாகிறது.

இவ்விதமான அற்புத பரிசைகளுக்கினால் உலகத்தின் உயிரொலியை நமக்குத் தெரியும்படி செய்த மஹானாகிய மேற்படி ஜகதீச சந்திரவஸு நம்முடைய ஹிந்து மதத்தில் ஆழ்ந்த பக்தி யுடையவர் என்பது சொல்லாமலே விளங்கும். ஹிந்துக்களின் மேன்மையைப் பற்றி அவர் வார்த்தை சொல்லும்போது அந்த வார்த்தைகளிலே

மிகச் சிறந்ததொரு ஜீவநாதம் உண்டாகிறது. அந்த வார்த்தைகளைப் படிக்கும்போதே படிப்போரின் ஜீவ சக்தி மிகுதிப்படுகிறது.

அவர் சொல்லுகிறார் :—“ ஸாதாரணக் கருவிகளால் மஹத்தான காரியங்களை நிறைவேற்றிய மஹான்களின் சந்ததியிலே நாம் பிறந்திருக்கிறோம்..... ஒருவன் ஒரு பெருங்காரியத்தில் முழுதும் தன்னை ஈடுபடுத்தினால், அடைத்திருந்த கதவுகள் திறக்கும். அஸாத்யமாகத் தோன்றுவது அவனுக்கு ஸாத்யமாகும்; உண்மை தேடுவதையே தொழிலாகக் கொண்ட ஒருவன் சிற்றின்பங்களை விரும்பலாகாது. லாபநஷ்டங்களையும் வெற்றிதோல்விகளையும் ஒன்று போலக் கருதி அவன் தனது ஜீவனை உண்மைக்கு வைவேத்யமாக விடவேண்டும். பாரத தேசம் இப்போது வென்று காப்பாற்ற வேண்டிய வஸ்து யாது? சிறியதும், வரம்பற்றதுமாகிய ஒரு பொருளினால் பாரதமாதா திருப்தியடைவாளா? இவளுடைய அற்புதமான பூர்வ சரித்திரத்தையும் பூர்வ சாஸ்திரங்களையும் செயல்களையும் யோசிக்கும்போது, தாழ்ந்த தாமுள்ளதும் சிலநாள் நிற்கிறதுமான லாபமொன்றை இவள் விரும்பமாட்டாளென்பது தெரியும்.

“ இப்போது நம்முடைய கண் முன்னே இரண்டு விதமான தர்மங்கள் காணப்படுகின்றன.

“ முதலாவது, (ஐரோப்பியரைப் போல் நாமும்) படிப்பின் பரவுகலாலும் நகரக்கானுக்குரிய கடமைகளை

யும் பொறுப்புகளையும் நிறைவேற்றுவதாலும் கைத் தொழில், வியாபார சம்பந்தமான பலவித முயற்சிகளாலும் பாரதநாட்டை வலிமையுடைய நாடாகச் செய்ய வேண்டும். இவையெல்லாம் தேசக்கடமையின் முக்யம்சங்கள். இவற்றைப் புறக்கணித்தால் நமது ஜீவனுக்கே ஆபத்து நேரிடும். வாழ்க்கையிலே ஜயமும், அவனவன் தன் தன் அவாவைக் திருப்தி செய்துகொள்ளும் வழியும் வேண்டிப் பாடுபட்டால் அதிலிருந்தே மேற்கூறிய லௌகிகதர்மத்திற்கு தூண்டுதல் உண்டாகும். இரண்டாவது, ஆத்ம தர்மம். சூணமாயிருக்கும் இன்பங்களை மாத்திரம் கருதாமல், மனுஷ்ய வாழ்க்கையின் அத்யுநந்தமான நோக்கத்தை நாடி உழைத்தவர்கள் நமது நாட்டில் எக்காலத்திலும் மாறாமல் இருந்து வருகிறார்கள்.”

ஆத்ம தர்மமாவது யாதென்றால், ஸ்ரீ வஸு சொல்கிறார் :—“ மனுஷ்ய ஜாதியின் பரம சேஷமத்திற்காக ஒருவன் தன்னைத் துறந்து விடுதல் ” என்று. வந்தே மாதரம். இந்தத் தர்மத்தை எக்காலத்திலும் இடைவிடாமல் ஒரு சிலரேனும் ஆதரவு செய்து வந்தமையாலே தான்—அஸ்ஸிரியா தேசத்திலும் நீல நதிக்கரையிலும் தலை தூக்கி நின்ற பெரிய ஜாதிகள் அழிந்து போயின— நாம் அழியாமல் என்றும் இளமை கொண்டிருக்கிறோம். கால வெள்ளத்தில் வரும் மாறுதல்களுக்கெல்லாம் மாறாமல் தான் அவற்றைத் தனதாக்கிக் கொண்டு வாழும் திறமை நமது நாட்டிற்கிருக்கிறது.

வந்தே மாதரம்.

இதுவே உயிரின் ஒலி. ஹிந்துஸ்தானத்தை வணங் குகிறேன், ஹிந்து தர்மத்தைப் போற்றுகிறேன். லோக நன்மைக்காக என்னை மறந்து என்னை இரை கொடுப் பேன்.

இது தான் ஜீவசக்தியின் சாந்திவசனம். தர்மம் ஐரோப்பியருக்குத் தெரியாது. அதை நாம் ஐரோப் பியருக்குக் கற்றுக் கொடுக்கவேண்டும். அவர்களு டைய முயற்சிகளை நாம் கற்றுக் கொண்டு பிறகு தான் அவர்களுக்கு நாம் உபாத்யாயராகலாம்.

ஐரோப்பாவின் தொழில் நுட்பங்களை நாம் பயிற்சி செய்தல் எளிதென்பது ஸ்ரீமான் வஸுவின் சரிதையி லே நன்கு விளங்கும். நம்முடைய சாந்தி தர்மத்தை ஐரோப்பியர் தெரிந்து கொள்வதால் அவர்களுக்கு விளை யக்கூடிய நன்மையோ மிக மிகப் பெரியது.

ஸ்ரீமான் ஜகதீச சந்திர வஸு சொல்லுகிறார்:—
 “ தன்னை அடக்கியாரும் சக்தி யில்லாமையால் மனு ஷ்ய நாகரீகமானது சேதப்படுகுழியின் கரையில் நடுங் கிக் கொண்டு நிற்கிறது. ஸர்வ நாசத்திலே கொண்டு சேர்ப்பதாகிய இந்த வெறி கொண்ட வேகத்திலிருந்து மனிதனைக் காப்பாற்ற மற்ருரு தர்மம் வேண்டும்.”
 அதாவது, நம்முடைய ஹிந்து தர்மம். ஏனென்றால்,
 “ ஆத்ம த்யாகம் தனக்குத் தனக்கென்ற அவாவினால் உண்டாகாது. எல்லாச் சிறுமைகளையும் அழித்துப் பிறர் நஷ்ட மெல்லாம் தனக்கு லாப மென்று கருதும் அஞ்ஞானத்தை வேரறுப்பதால் விளையும் ” என்கிறார்.

முன்னொரு முறை சில வருஷங்களின் முன்பு ஜகதீச சந்திரர் சொல்லிய வாக்ய மொன்றையும் இங்கு மொழி பெயர்த்துக் காட்டுதல் பொருந்தும். லண்டன் நகரத்தில் “ராயல் ஸொஸைடி” என்ற பெரிய சாஸ்திர சங்கத்தார்முன்பு செய்த ப்ரசங்க மொன்றிலே அவர் சொன்னார்:—“ஸ்வலி கீதங்களின் பேசாத ஸாஷ்யத்தை நான் பார்த்தேன். எல்லாப் பொருளையும் தன்னுள்ளே கொண்ட ஏகவஸ்துவின் கலை ஒன்றை அங்கு கண்டேன். ஒளியின் சிறு திரைகளுக் கிடையே தத்தளிக்கிற தூரும்பும் பூமியின்மேலே பொதிந்து கிடக்கும் உயிர்களும் நமது தலைமேலே சுடர் வீசும் ஞாயிறும்—எல்லாம் ஒன்று. இதைக் கண்ட பொழுதே, மூவாயிர வருஷங்களுக்கு முன்பு என் முன்னோர் கங்கைக் கரையில் முழுங்கின வாக்யத்திற்குச் சற்றே பொருள் விளங்கலாயிற்று. ‘இந்த ஜகத்தின் பேத ரூபங்களில் ஒன்று காண்பார் எவரோ அவரே உண்மை காண்பார். பிறர் அல்லர், பிறர் அல்லர்.’ இது தான் ஜீவ ஒலி. வாயு பகவானுடைய ஸ்ரீமுக வாக்யம்:—‘எல்லாவற்றிலும் ஒருயிரே அசைகிறது. அதை அறிந்தால் பயமில்லை; பயம் தீர்ந்தால் சாவில்லை. அமிர்தம் ஸதா.’”

புனர் ஜன்மம்.

புனர் ஜன்மம் உண்டு.

மதுரையிலே ஒரு சாஸ்திரியார் நேற்று மாலை இறந்து போனதாக வைத்துக் கொள்ளுவோம். அவர் திரும்பவும் பிறப்பாரா? தெரு வழியாக ஒருவன் நடந்து போகும் போது காலிலே ஒரு சிற்பெரும்பு மிதிபட்டு இறந்து போவதாக வைத்துக் கொள்ளுவோம். அது திரும்பவும் பிறக்குமா? இதை யெல்லாம் பற்றி சாஸ்திரங்கள் மிகவும் விஸ்தாரமாகப் பேசியிருக்கின்றன. அவற்றிலே படித்துக் கொள்ளலாம். ஆனால், நான் இப்போது சொல்ல வந்த கதை இது வன்று. நான் சொல்ல வந்த விஷயம் ஹிந்துஸ்தானத்தின் புனர் ஜன்மம்.

“ஹிந்துஸ்தானம்” என்பது ஹிந்துக்களின் ஸ்தானம். இது நமது தேசத்திற்கும், தேசத்திலுள்ள ஜனக்கூட்டத்திற்கும் பெயர். இந்த ஜனக்கூட்டத்திற்கு “பாரத ஜாதி” என்றும் பெயர் சொல்வதுண்டு.

பாரத ஜாதி.

பாரதம் பாரதன் நிலை நாட்டியது. இந்த பாரதன் துஷ்யந்த ராஜாவின் மகன். இமயமலை முதல் கன்யாகுமரி முனை வரையிலுள்ள நமது நாட்டை இவன் ஒன்று சேர்த்து அதன் மிசை முதலாவது சகராதிபத்யம் ஏற்படுத்தியபடியால் இந்த நாட்டிற்கு ‘பாரத தேசம்’ என்று பெயர் உண்டாயிற்று. கங்கையிலே வந்து சேரும் வாய்க்கால்களெல்லாம் கங்கையாகவே மாறி

விடும். பாரத தேசத்தில் வந்து குடியேறித் தலைமுறை தலைமுறையாக இங்கு வாழ்பவர்களெல்லாம் நமது ஜனக் கூட்டத்தைச் சேர்ந்தவராகின்றனர்.

கிருஸ்துவர்களாயினும், பார்ஸிகளாயினும், மகம்மதியராயினும், எங்கிருந்து வந்து எந்த இஷ்ட தெய்வத்தை கொண்டாடிய போதிலும், பாரத பூமியிலே பிறந்து வளர்ந்து இதையே சாணாகக் கொண்ட மனிதர்களை யெல்லாம் பாரத ஜாதியிலே சேர்த்துக் கணக்கிட வேண்டும். இது ஒரே ஜாதி. பிரிக்க முடியாதது; அழிவில்லாதது. இதற்கு ஆகாரமும் மூல பலமுமாவது யாதெனில், ஆர்ய ஸம்பத்து. அதாவது ஆரியரின் அறிவும் அந்த அறிவின் பயன்களும்.

ஆர்ய ஸம்பத்து.

ஸம்பத்து என்பது ஸம்ஸ்கிருதச் சொல். இதன் பொருள் செல்வம். ஆனால் இங்கு செல்வம் என்பது திரவியத்தையும், பூஸ்திகியையும், ஆடுமாடுகளையும் மாத்திரமே குறிப்பிடுவதன்று. (1) அறிவுச் செல்வம், (2) ஒழுக்கச் செல்வம், (3) பொருட் செல்வம் ஆகிய மூன்றையும் குறிப்பிடும். 'ஆர்ய ஸம்பத்து' என்பது ஹிந்துக்களினுடைய அறிவு வளர்ச்சி.

நமது வேதம், நமது சாஸ்திரம், நமது ஜனக்கட்டு, நமது பாஷைகள், நமது கவிதை, நமது சிற்பம், நமது ஸங்கீதம், நமது நாட்டியம், நமது தொழில் முறைகள், நமது கோபுரங்கள், நமது மண்டபங்கள், நமது குடிசைகள்—இவை யனைத்துக்கும் பொதுப் பெயர் 'ஆர்ய ஸம்

பத்து', காளிதாஸன் செய்த சாகுந்தல நாடகம், ஹிந்தி பாஷையிலே துளஸீதாஸர் செய்திருக்கும் ராமாயணம், கம்ப ராமாயணம், சிலப்பதிகாரம், திருக்குறள், ஆண்டாள் திருமொழி--இவையனைத்துக்கும் பொதுப் பெயராவது ஆர்ய ஸம்பத்து. தஞ்சாவூர் கோயில், திருமலை நாயக்கர் மஹால், தியாகையர் கீர்த்தனங்கள், எல்லோராவிலுள்ள குகைக் கோயில், ஆக்ராவிலுள்ள தாஜ்மஹால், சரப சாஸ்திரியின் புல்லாங்குழல்—இவையனைத்துக்கும் பொதுப் பெயர் ஆர்ய ஸம்பத்து. எனவே, ஆர்ய ஸம்பத்தாவது ஹிந்துஸ்தானத்தின் நாகரிகம். இந்த ஸம்பத்தைப் பாதுகாக்கும் வரையில் இந்த ஜாதிக்கு உயிருண்டு. இந்த ஸம்பத்திலே துருப் பிடிக்க இடம் கொடுத்தால், இந்த ஜாதியைச் செல் அரித்து விடும்.

இந்த ஆர்யஸம்பத்தை உலகம் உள்ளவரை ஸம்ரக்ஷணம் செய்து, மேன்மேலும் ஒளியும் சிறப்பும் உண்டாகும்படி செய்யுங் கடமை தேவர்களால் பாரத ஜாதிக்கு ஏற்படுத்தப்பட்ட கடமையாகும்.

இடையில நமக்கு நேர்ந்த கேடு.

இந்த ஆர்ய ஸம்பத்தை நாம் பல பல நூற்றாண்டுகளாக ஆதரித்துக் கொண்டு வந்தோம். சென்ற சில நூற்றாண்டுகளாக இதில் துருப் பிடிக்க இடங் கொடுத்து விட்டோம். தேவர்கள் நமக்குக் கொடுத்த கடமையை கர்வத்தாலும், சோம்பலாலும், சிறுமையாலும் உல்லங்கனம் செய்யத் தொடங்கினோம். தேவர்கள் “இந்த பாரத ஜாதியைக் கொஞ்சம் செல் அரிக்கக் கடவது” என்று ஆசீர்வாதம் பண்ணினார்கள்.

மலைப் பாம்புக் கதை கேட்டிருக்கிறீர்கள் அல்லவா? அதன் வாலிலே தீபற்றி எரியுமாம். மலைப் பாம்பு சுகமாக குறட்டுவிட்டுத் தூங்குமாம். செல்லரித்துக் கொண்டு போனது நமது ஸ்மரணையிலே தட்டவில்லை. அத்தனை கர்வம், அத்தனை கொழுப்பு, அத்தனை சோம்பர்.

நமது கவிதையிலே ஆனந்தம் குறையத் தொடங்கிற்று, ருசி குறைந்தது. காடு முரடான கல்லும் கள்ளி முள்ளும் போன்ற பாதை நமது கவிகளுக்கு நல்ல பாதையாகத் தோன்றலாயிற்று. கவிராயர் “கண்” என்பதை “சக்கு” என்று சொல்லத் தொடங்கினார். ரஸம் குறைந்தது; சக்கை அதிகப்பட்டது. உண்மை குறைந்தது; பின்னல் திறமைகள் அதிகப்பட்டன.

“சவியுறத்தொரிந்து தண்ணென்றொழுக்கமும் தழுவிச்சான்றோர் கவியெனக் கிடந்த கோதாவரியினை வீரர் கண்டார்.”

என்று கம்பன் பாடியிருக்கின்றான்.

“சவி” என்பது ஒளி; இது வடசொல்; கம்பன் காலத்தில் அதிக வழக்கத்திலிருந்தது போலும். “ஒளி பொருந்தும்படி தெளிவுகொண்டதாகி தண்ணென்ற (குளிர்ந்த) நடையுடையதாகி மேலோர் கவிதையைப் போலக் கிடந்தது கோதாவரி நதி” என்று கம்பன் வர்ணனை செய்கிறான். எனவே, கவிதையில் ஒளி, தெளிவு, குளிர்ந்த நடை மூன்றும் இருக்கவேண்டுமென்பது கம்பனுடைய மகமாகும். இதுவே நியாயமான கொள்கை.

மேலும், நெடுங்காலத்துக்கு முன்னே எழுதப்பட்ட நூல்கள் அக்காலத்து பாஷையைத் தழுவினவை. காலம் மாற மாற, பாஷை மாறிக்கொண்டு போகிறது ; பழைய பதங்கள் மாறிப் புதிய பதங்கள் உண்டாகின்றன. புலவர் அந்த அந்த காலத்து ஜனங்களுக்குத் தெளிவாகத் தெரியக் கூடிய பதங்களையே வழங்கவேண்டும். அருமையான உள்ளக்காட்சிகளை எளிமை கொண்ட நடையிலே எழுதுவது நல்ல கவிதை. ஆனால் சென்ற சில நூற்றாண்டுகளாக, புலவர்களும் சாமியார்களும் சேர்ந்து வெகு ஸாதாரண விஷயங்களை அஸாதாரண அலௌகிக அந்தகார நடையில் எழுதுவதுதான் உயர்ந்த கல்வித் திறமை என்று தீர்மானஞ் செய்துகொண்டார்கள்.

இடைக்காலத்து ஸங்கீதம்.

பாரத தேசத்து ஸங்கீதம் பூமியிலுள்ள எல்லா தேசத்து ஸங்கீதத்தைக் காட்டிலும் மேலானது. கவிதையைப் போலவே ஸங்கீதத்திலும் நவரஸங்களின் தொழில் இருக்கவேண்டும். நவரஸங்களைப்பற்றி இந்தப் பத்திரிகையிலே * தனியாக ஒரு வியாஸம் பின் எழுதப்படும். இன்ன இன்ன ராகங்களிலே இன்ன இன்ன ஸமயங்களில் இன்ன இன்ன ரஸங்கள் தோன்றப் பாடவேண்டுமென்ற விதிகள் எல்லாம் பூர்வ காலத்து நூல்களிலே காணப்படுகின்றன. கீர்த்தகனத்திலுள்ள சொற்களின் அர்த்தமும் ராகத்தின் ஒலியும் ரஸத்திலே ஒன்றுபட்டிருக்கவேண்டும். தியாகையர் காலம்வரை நமது

* சுதேசமித்திரன் பத்திரிகை.

தேசத்து ஸங்கீதம் ஒளியுடனிருந்தது. பிறகு இதிலும் இருள் சேரத் தொடங்கிவிட்டது. பாட்டிலே ரஸச் சேர்க்கை கிடையாது. அப்படியே சேர்த்தாலும் 'சோகரஸம்' (கருணாரஸம்) தான் சேர்ப்பார்கள். மற்றவை மடிந்து போயின. பாட்டுக் கிசைந்தபடி தாளம் என்பது மாறிப் போய், தாளத்துக் கிசைந்தபடி பாட்டாகி விட்டது. 'இன்பத்தைக் காட்டிலும் கணக்கே பிரதானம்' என்று முடிவு செய்துகொண்டார்கள். இன்பமும் கணக்கும் சேர்ந்திருக்கவேண்டும். இன்ப மில்லாமல் கணக்கு மாத்திர மிருந்தால், அது பாட்டாகாது.

மறு பிறப்பு.

இடைக் காலத்தே நமக்குச் சேர்ந்த கேட்டிற்கு ஸங்கீதத்தையும் கவிதையையும் திருஷ்டாந்தங் காட்டினோம். ஆனால், இந்தக் கேடு அவை இரண்டையும் மாத்திரமே தொட்டு நிற்கவில்லை. நமது சித்திரத் தொழில், நமது சிற்பம், நமது ஜனக்கட்டு, ஜன நீதி, நமது சாஸ்திரம், தலை, கால், எல்லாவற்றிலும் இந்தக் கேடு பாய்ந்து விட்டது. நோய் முற்றிப் போயிருந்தது. பராசக்தி நல்ல வேளையில் நமக்குள் உயர்ந்த வைத்தியர் பலரை அனுப்பினார். அவளுக்கு நம்மீது கிருபை வந்து விட்டது. எனவே பிழைத்தோம். ஆனாலும் "இம் முறை பிழைத்தது புனர்ஜன்மம்." இந்தப் புனர் ஜன்மத்தின் குறிகளை எல்லாவற்றிலும் காண்கிறோம். பாரத ஜாதி புதிதாய்விட்டது. தற்காலத்திலே பூமண்ட

லத்து மஹா கவிகளில் நமது ரவீந்திரநாதர் ஒருவர் என்று உலகம் ஒப்புக் கொள்ளுகிறது. இதுவரை ஐரோப்பிய பண்டிதர்கள் “இயற்கை நூல்” (பாக்ருதி சாஸ்திரம்) தமது விசேஷ உடமை என்று கருதி வந்தார்கள். இப்போது நமது ஜகதீச சந்திர வஸு அந்த வழியில் நிகரற்ற திறமை பெற்றவ ரென்பதை மேல் நாட்டு வித்வான்களில் ஒப்புக் கொள்ளாதார் யாரு மில்லை. தமிழ் நாட்டிலே புதிய கவிதையும் சாஸ்திர ஒளியும் விரைவிலே தோன்றும். உலகம் பார்த்து வியப்படையும்.

செத்துப் பிழைத்தோம். ஆனால் உறுதியாக நல்ல வயிரம் போலே பிழைத்துவிட்டோம். புதிய ஜன்மம் நமக்கு மிகவும் ஆழகான ஜன்மமாகும்படி தேவர்கள் அருள் புரிந்திருக்கிறார்கள். அதன் பொருட்டு அவர்களை இடைவிடாமல் வாழ்த்துகின்றோம்.

ஓம் சக்தி.

ஜன வதப்பு

இனிமேல் யாரேனும் ஒரு மகான் வந்து மனுஷ்யனைச் சாகாமல் நூருண்டேனும் பயமில்லாது வாழக்கூடிய மருந்தும் உபாயமும் உலகத்துக்குக் காண்பிக்கலாம். மனுஷ்யன் பாபத்தை விட்டால் அமரத் தன்மையை அடையலாம். ‘பாபத்திற்கு மரணம் சம்பளம்’ என்று கிருஸ்துவ வேதம் சொல்லுகிறது. பாபத்தை

நீக்கி மனிதர் மரணத்தை வெல்லக் கூடிய காலம் வரலாம்.

ஆனால், இப்போதுள்ள நிலைமையில் மனிதன் இந்த உலகத்தில் வாழ்வது சதமில்லை. 'இன்றைக்கிருப்பாரை நாளைக்கிருப்பார் என்று எண்ணவோ திடமில்லையே' யென்று தாயுமானவர் சொன்னார்.

எங்கிருந்தோ வந்து இவ்வுலகத்தில் சில நாள் வாழ்கிறோம். செத்த பிறகு நம்முடைய கதி என்ன ஆகுமோ? கடவுளுக்குத்தான் தெரியும். மூன்றே மூக்கால் நாழிகை உயிர் வாழ்வது சந்தோஷத்துடன் இருந்து விட்டு போகக் கூடாதா? அடா. இந்த பூமியில் மனித உயிருக்கு எத்தனை கஷ்டம், எத்தனை பயம், எத்தனை இடையூறு, எத்தனை கொலை, எத்தனை துரோகம், எத்தனை பொய், எத்தனை கொடுமை, எத்தனை அநியாயம். ஐயோ பாபம்!

அடா, மனிதர்களே. எத்தனை சாஸ்திரங்களுக்கும், ஆக்கினைகளுக்கும், கட்டுப்பாடுகளுக்கும், நாம் மனிதர் உட்பட்டிருக்கவில்லையா? ஒரு புதுக் கட்டுப்பாடு செய்து கொள்வோமே. அந்தக் கட்டுப்பாடு யாதெனில்:—“ஒருவர்க் கொருவன் மனதாலும் தீங்கு சினைப்பதில்லை. ஒருவர்க் கொருவன் பயப்படல் இல்லை.” மானிடரே, இந்த விரதம் எடுத்துக் கொள்ளுங்கள். இது பிழைக்கும் வழி. தெருவில் நடக்கும் போதே முன் பின் தெரியாத மனிதர் கூட ஒருவர்க் கொருவர் கோபம் அல்லது அவமதிப்பு அல்லது பயத்தோடு பார்த்துக்கொள்

கிறார்கள். மனிதனுக்கு மனிதன் இயற்கையில் விரோதம் என்ற நிலையில் உங்களுடைய மூடத்தனமான மனுஷ்யநாகரீகம் வந்து சேர்ந்து இருக்கிறது. இதை மாற்றி, அன்பை மூலாதார மாக்கவேண்டும்.

முதலாவது, சிலருக்கு சோறு மிதமிஞ்சியிருக்க பலர் தின்னச் சோறில்லாமல் மடியும் கொடுமையை தீர்த்துவிட வேண்டும். இது இலக்கம் ஒன்று. பூமியின் மீதுள்ள நன்செய், புன்செய், தோப்பு துறவு, சுரங்கம், நதி, அருவி, குப்பை, செத்தை, தரை—கடவுளுடைய சொத்தில் நாம் வேலி கட்டக் கூடிய பாகத்தை யெல்லாம்—சிலர் தங்களுக்குச் சொந்த மென்று வேலி கட்டிக் கொண்டனர். பலருக்கு ஆகாசமே உடைமை. வாயு ஆகாரம். இதற்கு மருந்து என்ன வென்றால் 'எல்லோரும் சமானம், அண்ணன் தம்பிபோலே.' என்ற புத்தி புண்டாய் ஏழைகள் வயிறு பசிக்காமல் செல்வர்கள் காப்பாற்ற வேண்டும்.

அது முடியாவிட்டால், ஐரோப்பாவில் சோஷலிஸ்ட் கட்சியார் சொல்வது போலே நிலத்தை ஸகலருக்கும் பொது வென்று ராஜ்யவிதி யேற்பாடு செய்து கொள்ள வேண்டும்.

மனிதர் அத்தனைபேருக்கும் போதுமான ஆகாரம் பூமிதேவி கொடுக்கும். பூமிதேவியின் பயனை நேரே கையாளத் தெரியாமல் பொறாமையாலும், அறியாமையாலும், தாறுமாறாக விழல்படுத்தி சோறு தேடும் இடத்தில் சோறு தேடாமல், ஒருவர்க் கொருவர் கொல்ல

வழி தேடி, பலர் வயிறு வாடச் சிலர் வயிறு ஜீர்ண சக்தியில்லாமல் போக, மனிதர் பரிதாபகரமாகக் காக்கையிலும் கடைப்பட்ட வாழ்வு வாழ்ந்து வீணே நசித்துப் போகிறோம். 'ஏழைகள் வருந்தினால் நமக்கென்ன' என்று நினைப்பவர் பாமமுடர். பலர் செளகரியப் படும்வரை சிலர் செளகரியம் அடைதல் இந்த உலகத்தில் சாத்தியமில்லை. பொருளாளி நல்ல உடுப்புக்கள் அணிந்து கொண்டு தெருவில் உலாவப் போவதையும், அவனுடைய கன்னத்தில் சதை உப்பி யிருப்பதையும், அவனுடைய ஏவலாட்களின் தொகையையும் சிறுமையையும், மேற்படி பொருளாளி பிறரை அவமரியாதை செய்வதையும் கண்டு மயங்கிப் போய் அவன் பாமானந்த நிலையிலிருப்பதாக ஏழை நினைக்கிறான். அது தவறு. அவன் மனதில் ஒளிந்துகிடந்து அவன் உயிருக்கு நாகவாதனை செய்யும் துயரங்களை ஏழை அறிய மாட்டான். ஒரு வகுப்பின் மனம் மற்றொரு வகுப்புக்குத் தெரியாமலும் ஒருவனுடைய உள்ளம் மற்றொருவனுக்குத் தெரிய இடமில்லாமலும், மனுஷ்ய நாகரீகம் அவ்வளவு மூடத்தனமான நிலைக்கு வந்து சேர்ந்திருக்கிறது.

வறுமையின் பயன்.

ஏழையின் அழுக்குத் துணியையும், அழுக்குடம்பையும், சிரைக்காத முகத்தையும் பார்த்துப் பொருளாளியின் குழந்தைகள் மேற்படி ஏழை தமது மனுஷ்ய பதவிக்குத் தாழ்ந்த பன்றி, நாய், மாடு வகுப்பைச் சேர்ந்தவன் என்று நினைக்கிறார்கள். ஐரோப்பாவில் ஏழைக்கும், பொருளாளிக்கும் விரோதம் முற்றிப்போய்

உள்நாட்டுச் சண்டைகள் நேரிட்டும், அப்படி நேரிடாத படி தடுக்கவேண்டுமென்ற நோக்கத்துடன் ஜனங்களை ஒன்று சேர்க்கும் பொருட்டாக வெளி நாடுகளின் மீது சில ராஜாக்கள் போர் தொடங்க கண்டங்களில் போர் பரவியும், பூமண்டலம் தூள் தூளாகிறது. கிழக்குத் தேசங்களிலும், யுத்த மில்லாமல் சமாதானத்துடன் இருக்கும் இடங்களிலும்—திருவ்டாந்தமாக—நமது தமிழ் நாட்டு பறையர் கூட—கண் விழித்துத் தாங்கள் மனிதர் என்பதைத் தெரிந்துகொண்டு மற்ற ஜாதியாருக்கு தாங்கள் சமான மென்று சபை கூட்டி தீர்மானம் செய்கிறார்கள். மந்திரி மாண்டேகுவிடம் முறையிட்டார்கள். கிழக்குத் தேசங்களில் சமாதான எல்லைகளிலே கூட ஏழைகள் கண் திறந்து பொருளாளிகளை எதிர்க்கத் தொடங்கி யிருக்கிறார்கள்.

சுருங்கக் கூறுமிடத்து சோற்றுக்காக மனிதர் ஒருவர்க் கொருவர் செய்துகொள்ளும் அநியாயம் நாய்களும் பன்றிகளும் தமது ஜாதிக்ஞாள் செய்தும் வழக்க மில்லை என்பது உலகப் பிரசித்தமான விஷயம். ஆங்கில பாஷையில் Lord Byron என்ற மகாகவி ஒருசமயத் தில் மனிதரை 'நாய்களே' என்று கூறினார். பிறகு, உண்மையில் மனிதரைக் காட்டிலும் நாய்ஜாதி மேம்பட்டதாகையால், மனிதரை நாய்களே என்று சொல்லி யதிலிருந்து நாய்ஜாதிக்கு அவமரியாதை செய்வதாக ஏற்படுமாயால், அதை மாற்றி 'ஏ மனிதரே' என்று கூப்பிட்டார்.

தீர்ப்பு

அன்புதான் இதற்கெல்லாம் தீர்ப்பு. எல்லா மனிதருக்கும், ஆணுக்கும், பெண்ணுக்கும், குழந்தைக்கும், வெள்ளைக்கும், மஞ்சளுக்கும், செம்புக்கும், கருநிறத்து நீக்ரோவருக்கும்—சகலருக்கும் உள்ளே பரமாத்மா பரமபுருஷாகிய நாராயணனே அந்தர்யாமியாக நின்று வெளித் தொழில்களை நிகழ்த்துகிறான். ஆதலால், மானிடரே, சகோதர உணர்ச்சியே தீர்ப்பு. சகோதர உணர்ச்சியைப்பற்றி கவிதைகள் பாடுவதும் நீதி நூல்கள் புகழ்வதும் வர்த்தமான பத்திரிகைகள் கர்ஜனை செய்வதும் இவ்வுலகத்தில் வெகு சாதாரணமாக இருக்கிறது. நடையில், எந்தக் கண்டத்திலும் எந்த மூலையிலும் அந்த முயற்சி காணப்படவில்லை. அது நடைக்கு வரவேண்டும். கண்ணில்லாதவன் வான சாஸ்திரம் படிக்கமுடியாது. இன்பமோ அன்புலகத்தைச்சேர்ந்த பதார்த்தம். ஆதலால், அன்பில்லாவிடின் இன்பமில்லை. இன்பத்தைத் தேடித் தேடி, எங்கும் எப்பொழுதும் எதனிலும் காணாமல் வருந்துகிற மானிடரே, கேளுங்கள்.

அன்புண்டானால் இன்பமுண்டென்பதை புத்த பகவான் கண்டு பிடித்துச் சொன்னார். அந்த யுக்தியின் மகிமையை நேரே மனிதர் தெரிந்துகொள்ளாமல், அவர் காட்டிய பயனை அடையாமலே யிருந்து வருகிறார்கள். அன்பு கொள்கையில் இருந்தால் போதாது; செய்கையில் இருக்கவேண்டும். உன்னிடம் ஒரு கோடி ரூபாய் இருந்தால் தேச நன்மைக்காகச் கொடுத்துவிட்டு நீ ஏழை.

யாகிவிடத் துணிவாயானால், நீ உன் தேசத்தின் மீது அன்புடையவனாகக் கருதப்படுவாய். உன்னுடைய குழந்தையின் உயிரைக் காக்கும் பொருட்டாகப் புலியின் வாயில் நீ போய் முதலாவது கைவிடத் துணிவாயானால், நீ குழந்தையிடம் அன்புடையவனாகக் கருதப்படுவாய். பறையனுக்கும் போஜனம் செய்வித்து பக்கத்தில் வைத்துக்கொண்டு சாப்பிட்டால் நீ மனுஷ்யனிடம் அன்புடையவனாக விளங்குவாய்.

யேசு கிருஸ்துவின் வார்த்தை.

யேசுவினிடம் ஒரு நாள் ஒரு மனிதன் வந்து, “ஸ்வாமி! எனக்கு நியாய வாழ்வு வேண்டும். அதற்கு உபாயம் என்ன” என்று கேட்டான்.

அதற்கு யேசு சொன்னார்:—“ஈசன் கட்டளைகள் பத்து. அவற்றின்படி நட. வியபசாரம் பண்ணாதே, கொல்லாதே, திருடாதே, பொய்ச்சாட்சி சொல்லாதே, வஞ்சனை பண்ணாதே, தாய் தந்தையரைப்போற்று” என்று. வந்த மனிதன்:—“நான் இந்த விதிகளை எல்லாம் தவறாமல் நடத்திவருகிறேன்” என்றான். அப்போது யேசுகிருஸ்து:—“ஒரு குறை இன்னும் உன்னிடத்திலே இருக்கிறது. வீட்டுக்குப் போய் உன்னுடைய சொத்தை எல்லாம் விற்றுப் பணத்தை ஏழைகளுக்கு கொடுத்து விடு. உனக்கு மோகூச் செல்வம் உண்டாகும். சிலுவையை (அகாவது வேள்வி விரதத்தைக்) கைக்கொண்டு என்னுடனே வா” என்றார்.

வந்த மனிதன் இந்த வார்த்தையைக் கேட்டு மிகவும் துயரத்துடன் திரும்பிப் போனான். அவன் பெரிய பணக்காரன். அவ்வளவையும் ஏழைகளிடம் கொடுத்துவிட்டுச் சிலுவையைத் தூக்கிக்கொண்டு யேசுவின் பின்னே போவதில் அவன் மனதிற்கு இன்பந் தோன்றவில்லை. அப்போது யேசுகிருஸ்து பக்கத்திலிருந்த தமது சீடரை நோக்கிச் “செல்வமுடையார் மோகூத ராஜ்யத்தில் புதுதல் மிகவும் அரிது” என்றார். சீடரெல்லாம் இதைக் கேட்டு வியப்பெய்தினர். ஸஹஜந்தானே? பணம் நிரம்ப வைத்திருப்போர் யார்? ராஜா, மந்திரி, ஸேனாதிபதி, வியாபாரி, ஜமீந்தார், கோயிலதிகாரிகள், மடாதிகாரிகள் — இத்தனைபேருக்குந்தான் — ஸாதாரணமாக அகிகப்பணமுண்டு. இத்தனை பேருக்கும் மோகூதம் சந்தேகமென்று சொன்னால் கேட்போருக்கு வியப்புண்டாவது ஸஹஜந்தானே? குருக்கள் கூட நரகத்துக்குத் தானை போக வேண்டும்?

யேசுகிருஸ்து பின்னும் சொல்கிறார் :—“மக்களே, செல்வமுடையோர் ஈசனுலகத்திற்குள்ளே புதுதல் மிகவும் அரிது. ஊசித் தொனையில் ஒட்டகை நுழைவதைக் காட்டிலும், செல்வன் மோகூதத்துக்குள் நுழைவது கடினம்” என்றார். அப்போது பேதுரு என்ற சீடன் சொன்னான் :—“நாங்கள் அனைத்தையும் விட்டு உம்முடன் வந்திருக்கிறோம்” என்று. அப்போது, “என் பொருட்டாகவும் வேதத்தின் பொருட்டாகவும் எவ்வொருவன் வீட்டையேனும், உடன்பிறந்தாரையேனும், தாய்தந்தையரையேனும் விட்டு வருகிறானே,

அவனுக்கு அவையனைத்தும் நூறு பங்கு பெருகிவரும். இஹத்தில் உடன்பிறந்தார், தாய்தந்தையர், பெண்பிள்ளைகள், பூமி—எல்லாம் திரும்பக் கிடைக்கும்; ஆனால் கொடுமை அனுபவிக்க வேண்டும். பரத்தில் நித்ய வாழ்வு கிடைக்கும்; ஆனால் இப்போது முதற்பட்டிருப்போர் கடைப்படுவார்கள். கடைப் பட்டிருப்போர் முதல் நிலையடைவார்கள்” என்று யேசு சொன்னார்.

ஷே கதையை பூரீ காந்தி எடுத்துக்காட்டிச் சில தினங்களின் முன்பு பிரயாகையிலே ஒரு அர்த்த சாஸ்திர சபையின் முன்பு செய்த பிரசங்கத்தின் கருத்தென்ன வென்றால்:—‘ஐரோப்பியர் செல்வம் தேடுவதையே ஒரு பெரிய தர்மமாக நினைத்துவிட்டார்கள். அப்படி நினைத்த படியால் அவர்களுக்குப் பலவித அஸௌகர்யங்கள் நேரிட்டன. நாம் செல்வத்தை பெரிதாக வைக்கக் கூடாது’ என்பதேயாம்.

பூரீமான் காந்தி சொல்கிறார்:—

“இதுகொண்டே முற்காலத்திலும் பணந் தேடும் காரியங்களுக்கு ஒரு வரம்பேற்படுத்தினார்கள். லௌகீக ஆசையையெல்லாம் நிறுத்திவிட வேண்டுமென்று நான் சொல்லவில்லை. பொருள் தேடுவதையே நோக்கமாகக்கொண்ட கூட்டமொன்று நம்முள்ளே இருக்கலாம். ஆனால், அந்த நோக்கம் ஸர்வ உந்நதமன்று.

“மேற்கு தேசத்தார் தங்களுடைய அபிவிருத்தியைப் பவுன், ஷில்லிங், பென்ஸ், கணக்குப்போட்டுப்

பார்க்கிறார்கள். அமெரிக்காவின் செல்வத்தை அள
வெடையாக வைத்துக் கொண்டிருக்கிறார்கள்.

“அங்கே யெல்லா தேசத்தாருக்கும் அமெரிக்கா
வைக் கண்டால் பொருமை. நமது தேசத்தில் சிலர்
அமெரிக்காவைப் போல நாமும் செல்வந் தேடுவதே சரி
யென்றும், ஆனால் அந்த மாதிரி நாம் வேலை செய்ய
வேண்டாமென்றும் சொல்லுகிறார்கள். இந்த முயற்சி
ஈடேறாது. ஒரு மனிதன் ஏககாலத்தில் உத்தமம், மத்தி
மம், அதமம் என்று மூன்று நிலைமையிலும் இருக்கமுடி
யாது.யந்திரசாலை, ஆலை இவற்றால் என்ஜின்
புகை யேறிய நாட்டிலே தேவர்கள் இரார். நவீன யந்திர
தந்திரங்களிலும் அவற்றால் விளையும் செல்வத்தினாலும்
இன்ப முண்டாகாது.”

இங்ஙனம் ஸ்ரீமான் காந்தி யேசநாதரை மாத்
திரமேயல்லாமல் மஹமது, நானக், கபீர், சைதன்யர்,
சங்கராசார்யார், தயாநந்தர், ராமகிருஷ்ணர் என்ற
ஞானிகளை எல்லாம் காட்டி, இவ்வனைவரும் வறுமை
யை விரதமாகக் கொண்டு மேன்மை பெற்றதையும்,
உலகத்துக்கு நல்ல வழி காட்டியதையும் ஞாபகம்
படுத்துகிறார். ஆதலால் வறுமை விரதமே உயர்வு என்
கிறாரா? ஒரே அடியாக அப்படியும் சொல்லவில்லை.
“பொன்னைக் காட்டிலும் அதிக உண்மை காட்ட
வேண்டும்; அதிகாரத்தைக் காட்டிலும் அதிக தீரம்,
சுயநலத்தைக் காட்டிலும் அதிக ஈகை—இவை
வேண்டும். நமது வீடுகளையும், அரண்மனைகளையும்,

கோவில்களையும் பணக்கோலம் குறைவாகவும் குணக் கோலம் அதிகமாகவும் விளங்கச் செய்வோமானால் நம் மிடத்தில் பாரமான சைன்யமில்லாமலே எதிர்த்து வரும் சேனைக்கூட்டங்களைத் தடுக்கலாம்” என்று ஸ்ரீமான் காந்தி சொல்லிவருவதில் எனக்குப் பெரும் பாலும் உண்மையிருப்பதாகவே தோன்றுகிறது. தெய்வ மில்லை யென்று எந்தத் தவறு செய்தாவது பணந் தேடு வோர் பணத்தையே தெய்வமென்று கொண்டோர். இவ்வினத்தார் எல்லா தேசங்களிலும் இருக்கிறார்கள். இவர்கள் மனதிலே தம்மை மேதாவிகளாகவே நினைத் திருக்கிறார்கள். இவர்களுடைய மேதாவித்தனம் மடத் தனம். ‘தெய்வத்தை நம்பி, எப்போதும் உண்மை சொல்ல வேண்டும்; பயப்படக்கூடாது. எது நியாய மென்று தோன்றுகிறதோ, அதை அச்சமில்லாமல் செய்து முடிக்க வேண்டும்.’ என்று காந்தி சொல்வதை நான் வேதவாக்காக ஒப்புக்கொள்ளுகிறேன். தெய்வத்தின் அருள் பெற்றால், மற்றச் செல்வங்களெல்லாம் கூடி வரு மென்று யேசுகிருஸ்து சொல்லியதை காந்தி எடுத்துக் காட்டுகிறார். அதுவும் வேத வாக்யமாம். ஆனால் அவர் சொல்வது துறவு நெறி. அது சிலருக்கு சில காலங் களில் பயன்படலாம். இக்காலத்தில் பலருக்கு அது தீமை உண்டாக்கும். தெய்வத்தை எதிர்த்துச் செல்வம் தேடுதல் தீமை என்பதை நான் ஒப்புக்கொள்ளுகிறேன். ஆனால், தெய்வத்தை நம்பி உடனே செல்வம் சேர்க்க வேண்டும். இது என்னுடைய கொள்கை. எனக்குத் தெரிந்தவரை, ருக்வேதம் இது போலவே சொல்லுகிறது.

இஸ்லாம் மார்க்கத்தின் மஹிமை

[20—6—20, ஞாயிற்றுக்கிழமை மாலை, பொட்டல் புதூரிலே தெற்குப் புது மனைத் தெருவில், எல்லா வகைகளிலும் பெருமை பொருந்திய ஒரு முஸ்லீம் ஸபையின் முன்னே,—“ இஸ்லாம் மார்க்கத்தின் மஹிமை ” என்ற விஷயத்தைக் குறித்து ஸ்ரீமான் சி. சுப்பிரமணிய பாரதி செய்த பிரசங்கத்தின் ஸாரம்.]

இன்று மாலை எடுத்துக் கொண்ட விஷயத்தைப் பற்றி பேச முன்பு, நான் அல்லாவின் மீது பாடிக் கொண்டிருக்கும் தமிழ்ப் பாட்டை இங்கு வாசித்துக் காட்ட அனுமதி தரும்படி வேண்டுகிறேன். ஏற்கனவே அரபி பாவையில் ‘பாத்திஹா’ (ஜபம்) ஒகி முடிந்து விட்டது. அதற்கு அனுஸரணையாக இந்தத் தமிழ் பாட்டைப் பாடுகிறேன்.

பல்லவி.

அல்லா, அல்லா, அல்லா!

சரணங்கள்.

1. பல்லாயிரம் பல்லாயிரம் கோடி கோடி யண்டங்கள்
எல்லாத் திசையிலுமோ ரெல்லே யில்லா வேளிவானிலே
நில்லாது சுழன்றோட நியமஞ் செய்தருள் நாயகன்,
சொல்லாலு மனத்தாலுந் தொட ரொணாத பெருஞ்சோதி!
(அல்லா, அல்லா, அல்லா!)
2. கல்லாதவ ராயினும் உண்மை சொல்லாதவராயினும்
பொல்லாதவ ராயினும் தவமில்லாதவ ராயினும்
நல்லவரை நீதியின்படி நில்லாத வராயினும்
எல்லாரும் வந்தேத்து மளவில் யமபயங் கெடச் செய்பவன்
(அல்லா, அல்லா, அல்லா!)

எனக்கு முதல் முதல் இஸ்லாம் மார்க்கத்தில் அன்புண்டானதின் காரணம் பின்வருமாறு:—

பல வருஷங்களின் முன்பு நான் ஒரு ஆங்கிலேய பண்டிதர் எழுதிய புஸ்தகமொன்றைப் படித்துக் கொண்டிருந்தேன். அதில் முஹம்மது நபியின் சரித்திரத்தைக் குறித்த சில விஷயங்கள் காணப்பட்டன. அவற்றைப் படித்துப் பார்த்த போது, நான் அற்புத முண்டாய்ப் பரவசமடைந்தேன்.

மக்கா நகரத்தில், பூஜாரிகளின் ஸபை கூடியிருக்கிறது. பிரமாண்டமான ஸபை. நாட்டிலுள்ள பூஜாரிகளத்தனை பேரும் சேர்ந்து கூடும் வருஷாந்தக் கூட்டம் திரு விழாக் காலத்தை ஒட்டி நடந்தது. முஹமது நபி மேற்படி பூஜாரிகளின் வம்சத்தில் பிறந்தவர். அரபி தேசத்து ஜனங்கள் அந்தக் காலத்தில் விக்கிரஹாராதனையிலும் பல தேவ உபாஸனையிலும் தற்காலத்தில் தணிந்த ஜாதி ஹிந்துக்கள் எத்தனை மூழ்கிக் கிடக்கிறார்களோ, அத்தனை மூழ்கிக் கிடந்தார்கள். அவர்களிடையே முஹம்மது நபியின் குடும்பத்தார் கோவிற் குருக்களையும் பட்டர்களையும் ஒத்திருந்தனர். இவர்களுடைய வைதிக கோஷ்டியின் ஸபைக்கு நடுவே முஹம்மது நபி எழுந்து நின்று சொல்லுகிறார்:—“நான் அல்லாவை நேரே பார்த்திருக்கிறேன். அவர் என்னைத் தமது முக்கிய பக்தராகவும் பிரதிநிதியாகவும் நியமனம் செய்திருக்கிறார். நீங்கள் இனி மேல் அவரைத் தொழுங்கள். அவரை

மாத்திரம் தொழுதால் போதும். கடவுள் ஒருவர் தான் இருக்கிறார். பல ஈசுவர் இல்லை. ஈசனைத் தவிர ஈசன் வேறில்லை. லா இலாஹா இல் அல்லா. அல்லாவைத் தவிர வேறு அல்லா கிடையாது. (அராபி பாஷையில் அல்லா என்ற பதத்திற்குக் கடவுள் என்று அர்த்தம்.) அவர் நம்மைப் போல் தோலுடம்பும் கைகால் முதலிய உறுப்புக்களுமுடையவரல்லர். அவரைச் சிலைகள் வைத்து தொழுவதிலும் அவருக்கு உங்களுடைய ஆகாரங்களை நைவேத்தியம் பண்ணுவதிலும் பயனில்லை. அவர் எல்லாவற்றையும் படைத்து எல்லாவற்றையும் இயக்கிக் காத்து எல்லாவற்றையும் வடிவு மாற்றிக் கொண்டிருக்கிறார். அவர் எல்லாவற்றையும் தம்முடைய உடம்புகளாகவும் தம்முடைய ரூபங்களாகவு முடையவர். அறிவுவடிவமாக நிற்பவர். அருள்வடிவமாக நிற்பவர். அவரை மனமாகிய கோயிலில் நிறுத்தி, வீரியம் பக்தி என்ற பூக்களால் அர்ச்சிப்பதே சரியான பூஜை. இடைவிடாமல் அசையாமல் அவரிடம் தீராத மாறாத பக்தி செலுத்துங்கள். அவ்விதமான பக்தி “இஸ்லாம்” என்று சொல்லப் படும். இந்த இஸ்லாமைத் தரித்திருப்போர் நித்தியானந்த வாழ்க்கையாகிய முக்தி வாழ்க்கையை எய்துவார்கள். ஆதலால், நீங்கள் இந்தப் புராதனக் கிரியைகளையும் கொள்கைகளையும் விட்டுவிட்டு என்மதத்தில் சேர்ந்து அல்லாவின் திருவடி நிழலை அடைந்து வாழ முதற்பட்டு வாருங்கள்” என்று முகம்மது நபி யாண்டவர் திரு வாய் மலர்ந்தருளினார்.

இதைக் கேட்ட மாத்திரத்தில் அங்கிருந்த பெருச் சாளிக் குருக்களெல்லோரும் தங்கள் சிஷ்யர் ஸஹிதமாக முகமது நபியைப் பரிஹாஸம் பண்ணினார்கள். அந்த சமயத்தில் முகமது நபி (ஸல்லல்லாஹு அலைஹி வஸல்லம்) அவர்களின் மருமகனாகிய அலி என்பவர் எழுந்து, “மாமா, உங்கள் கொள்கையை யார் நம்பினாலும் சரி, நம்பாவிட்டாலும் சரி, நான் நம்புகிறேன். லா இலாஹா இல் அல்லா, முஹம்மதர் ரஜூல் உல்லா, அல்லாவைத் தவிர வேறு கடவுளில்லை. அவருக்குச் சிறந்த நபி முகம்மது” என்று பிரதிக்கை செய்து கொடுத்தார். இது ஒரு செய்தி.

இரண்டாவது செய்தி, முஹம்மது நபியை தமது குடும்பத்தாமாகப் பல வருஷம் வைத்திருந்து பிறகு அவருக்கே மாலை யிட்டவராகிய கதீஜா பீவியம்மை அவருடைய மதத்தில் சேர்ந்து கொண்டது. ஒருவன் தான் நேரே கடவுளை பார்த்ததாகவும் அதினின்றும் தெய்வங்கள் தன்னிடத்தில் விளங்குவதாகவும் வெளி யூராரிடம் சொல்லி, அவர்களை நம்பும்படி செய்தல் எளிது. இரவு பகல் கூடவே யிருந்து, நீ நோய் வேதனை பொறுக்க மாட்டாமல் அழுவதையும், இன்னும் உன்னுடைய பலஹீனங்கள், அதைர்யங்கள், அச்சங்கள், அநீதிகள், குறாங்கள், பொருமைகள், அதர்மங்கள், குறைகள் எல்லாவற்றையும் ஸஹிப்போராகிய உன் சுற்றத்தாரும், அத்யந்த நண்பர்களும், பக்கத்து வீட்டாரும் உன்னைக் கடவுளின் அருளும் அம்சமும் அடைந்த மஹா னென்று நம்பவேண்டுமானால்,

நீ உண்மையிலேயே தெய்வத்தைக் கண்டால் தான் முடியும். மற்றப்படி ஏமாற்றலினாலும், வேஷங்களாலும், நடிப்புக்களாலும் இவர்களை நம்பும்படி செய்தல் சாத்தியமில்லை. இதுபற்றியே, இங்கிலீஷில் “எந்த மனிதனும் தன் சொந்த ஊரில் தீர்க்கதரிசியாக மாட்டான்” என்றொரு வசனம் சொல்லுகிறார்கள்.

முகமது நபியை முதல் முதல் அலியும் அதைக் காட்டிலும் ஆச்சர்யந் தோன்றும்படி கதீஜாபீவியும் கடவுளின் முக்கிய பக்தரென்றும், தெய்வ அருள் பெற்றவரென்றும், பூமண்டலத்தில் கடவுளுடைய பிரதிநிதியாக அவதரித்த மஹானென்றும் அங்கீகாரம் செய்து கொண்டதை கவனிக்குமிடத்தே அவர் நிகரில்லாத ஞானி யென்பதும் பக்த குல சிரோமணி யென்பதும் மிகத் தெளிவாக விளங்குகின்றன.

மக்கத்தில் முகம்மது நபிக்கு அநேகர் சீடராகச் சேர்ந்து விட்டார்கள். அவருடைய மதம் நாளுக்கு நாள் பிரபலமாகத் தொடங்கி விட்டது. இதைக் கண்டு பழைய விக்ரஹாராதனைக்காரருக்குப் பொருமையும் அச்சமும் மிகுதிப்படலாயின. மக்கத்து அதிபதி, நபியவர்களையும் அவருடைய முக்கிய நண்பர்களையும் சீடரையும் பிடித்து சிறையிலிடும்படி, தன் சேவகரிடம் கட்டளையிட்டான். இந்தச் செய்தி நபி ஆண்டவனுடைய செவிக்கு எட்டி விட்டது. இது 622. கி. பி. வருஷத்தில் நடந்தது. அப்பால், சில நண்பரின் வேண்டுகோளுக்கும் அல்லாவின்

உத்தரவுக்கும் இணைந்த முகம்மது ஒரே ஒரு சீடருடன் மதீனாவுக்குப் புறப்பட்டார். போகிற வழியில் காடு; இவ்விருவரும் தனியே சென்று கொண்டிருந்தனர். இவர்கள் ஊரை விட்டுத் தப்பிய செய்தி யறிந்து, மக்கத்து அதிபதி இவர்களின் பின்னே ஒரு குதிரைப் படையை அனுப்பினான். இவ்விருவரும் காட்டு வழியே போகையில் பின்னே குதிரைப் படை வரும் சத்தம் இவர்களுடைய காதிற் பட்டது. அங்கொரு புதருக் குள்ளே போய்ப் பதுங்கிக் கொண்டார்கள். குதிரைப் படையின் பாத ஒலி மிகவும் சமீபத்தில் கேட்டது. அப்போது நபியுடன் இருந்த சீடர்:—“ஐயோ, இனி என்ன செய்யப் போகிறோம்? ஏது, நாம் தப்புவது கிடையாது. நம்மை இவர்கள் பார்த்துத் தான் போடுவார்கள். மக்கத்திற்குப் போனால் நம்மை வெட்டிக் கொல்வார்களோ, தூக்குத் தான் போடுவார்களோ!” என்று சொல்லிப் பலவாறு பரிதாபிக்கலானான். அப்போது மஹம்மது நபி (ஸல்லல்லாஹு அலைஹி வஸல்லம்) அவர்கள் சொல்லுகிறார்:—

“கேளாய், நண்பனே; நான் இந்த உலகத்தில் அல்லாவின் காரியஸ்தனாக வேலை செய்து வருகிறேன். அல்லாவினால் எனக்கு மானுஷ லோகத்தில் நிறைவேற்றும்படி விதிக்கப்பட்டிருக்கும் காரியங்களெல்லாம் நிறைவேறி முடியும்வரை என்னை உலகத்து மன்னர்களெல்லோரும் ஒன்று கூடிக் கொல்ல விரும்பினாலும் எனக்கொரு தீங்கும்

வரமாட்டாது. என் தலையில் ஆயிரம் இடிகள் சேர்ந்து விழுந்த போதிலும் எனக்கு மாணம் நேரிடாது. அல்லா ஸர்வல்லமையுடையவர். அவருடைய சக்திக்கு மேற்பட்ட சக்தி இந்த ஜகத்தில் வேறில்லை. ஆதலால் எனக்கு பயமில்லை. என்னுடன் இருப்பதால் உனக்கும் ஆபத்து வராது. நீயும் பயப்படவேண்டிய அவசியமில்லை” என்றார்.

அப்பால் அந்தக் குதிரைப் படை அவர்களைப் பாராமலே போய் விட்டது.

இந்த சமாசாரத்தை நான் வாசித்துப் பார்த்த வுடனே, என் மனதில் முஹம்மது நபியிடமிருந்த மதிப்பு ஆயிரம் மடங்கு மிகுதியாயிற்று. ஸாதாரண காலங்களில் தைர்யத் துடனிருப்பது ஸூலபம். ஆபத்து நேரே தலையை நோக்கி வரும்போது:— “கடவுள் துணை செய்வார். எனக்கு பயமில்லை” என்று மனதுடன் சொல்வோன் உண்மையான தெய்வ பக்தன். தெய்வ பக்தி ஒன்றைத் தவிர வேறெந்த சக்தியும் மனிதக் குண்டின் முன்னே தைர்யம் கொடுக்காது. சீறி வரும் பாம்பை நோக்கி அஞ்சாமல் நகைக்கவல்ல தீரர் கடவுளின் கருணை பெற்றோரேயாவர். மற்றப்படி வேறெந்த பலமும் அவ்விதமான தைர்யத்தைத் தராது. “பாம்பென்றால் படையும் நடுங்கும்.” இன்னும், மதினாவுக்கு நபி சென்ற பிறகு இவரைப் பல தடவைகளில் மக்கத் தாரின் கொரோஷ் படைகள் எதிர்த்து வந்தன.

முகம்மது நபியிடம் சேர்ந்தவர்கள் தக்க சைன்யப் பயிற்சி பெற வில்லை. பயிற்சி பெற்று வந்த படைகளைப் பயிற்சி யற்ற மனிதர்களைத் துணைக்கொண்டு முகம்மது நபி வென்றார். “கலங்காத நெஞ்சுடைய ஞான தீரமும் அழியாத நம்பிக்கையும்” அவரிடத் தேயிருந்தன. ஆதலால் அவருக்கு

எடுத்த காரியம் யாவினும் வெற்றி
எங்கும் வெற்றி எதனிலும் வெற்றி
விடுத்தவாய் மொழிக் கெங்கணும் வெற்றி
வேண்டு முன்னர் அருளினர் அல்லா.

இடை யிடையே நான் என் மனதிற்குள் முஹம்மது நபி (ஸல்லல்லாஹு அலைஹி வஸல்லம்) அவர்களைப் பற்றிச் சித்திரம் போட்டுப் பார்ப்பது வழக்கம். நடுப் பாலேவனத்தில், நள்ளிரவிலே தனி மணல் வெளியிலே, ஒட்டகையின் மீது தனியாக ஏறிக் கொண்டு போகிறார். அல்லது, அங்கொரு குன்றின் மேல் ஏறி நிற்கிறார். கேள்வியாலும் நெடுங்காலத்து பக்தியாலும், நிகரற்ற அன்பினாலும், ஞானத்தாலும் பக்குவப்பட்ட இவருடைய ஹ்ருதயம் அப்படிப்பட்ட இடத்தில் அல்லாவை நாடுகிறது. வேறு நினைப்புக் கூடமில்லை. அப்போது அங்கு ஞான ஒளி வீசிற்று; நபி அல்லாவைக் கண்டார். சுகப் பிரம ரிஷிக்கு நேர்ந்த அனுபவம் முஹம்மது நபிக் கெய்திற்று.

“அங்கமே நின் வடிவமான சுகர் கூப்பிட நீ
எங்கும் ஏன் ஏன் என்ற தென்னே, பராபரமே.”

என்று தாயுமானவர் பாடியிருக்கிறார்.

இந்தக் கதை எப்படி யென்றால், சுகப் பிரம ரிஷி காட்டு வழியாகப் போய்க் கொண்டிருக்கையில் கடவுளை ப்பார்க்க வேண்டு மென்ற தாகமேலீட்டால், “கடவுளே கடவுளே” என்று கதறிக் கொண்டு போராம். அப்போது காட்டிலிருந்த கல், மண், மணல், நீர், புல், செடி, மரம், இலை, பூ, காய், காற்று, ஜந்துக்கள் எல்லாவற்றினின்றும், “ஏன் ஏன்” என்ற மறுமொழி உண்டாயிற்று. அதாவது, கடவுள் ஞானமயமாய் எல்லாப் பொருள்களிலும் நிரம்பிக் கிடப்பதை சுக முனிவர் கண்டாரென்பது இக் கதையின் பொருள். முஹம்மது நபி மஹாஸுந்தர புருஷர், மஹா சூர், மஹா ஞானி, மஹா பண்டிதர், மஹா பக்தர், மஹா லௌகீக தந்திரி. வியாபாரமாலும் யுத்தமாலும் முஹம்மது நபி கவனித்தால், அந்த விஷயத்தில் வெற்றி மிகவும் உறுதி. ஆதலால் அவர் மிகவும் அபிமானிக்கப் பட்டார்.

எனினும், புதிய மதமொன்று கொண்டு வந்ததினின்றும் அவர் மீது சுற்றத்தாரும் அத்யந்த நண்பர்களும் பகைமை செலுத்த லாயினர். ஆனால், நபி பொருட்டாக்க வில்லை. முஹம்மது நபி (ஸல்லல்லாஹு அலைஹி வஸல்லம்) அவர்கள், உலகத்தின் பொது நன்மைக்கும் தர்மத்திற்கும் நீதிக்கும் ஸத்யத்திற்கும் அல்லாவிற்கும் முன்னே, தம்முடைய சொந்த ஸுகங்களையும், சௌகர்யங்களையும், வாழ்வையும், செல்வத்தையும், அதனால் விளையும் பெருமை

களையும், இன்பங்களையும்; ரக்ஷணைகளையும், உயிரின் பாதுகாப்பையுங்கூடச் சிறிய பொருளாகக் கருதினர்.

இவரிடத்தில் இத்தனை உறுதியான பக்தியிருப்பதை நோக்கியே அல்லா இவரை தமக்கு மிகவும் பிரியமான நபியாகத் தெரிந்தெடுத்தார்.*

அரபியா தேசத்தில் மக்கா நகரத்தில் அப்துல்லா என்ற மஹானுக்கும் அவருடைய தர்ம பத்தினியாகிய ஆம்னாவும் குமாரராக கி. பி. 570 ம் ஆண்டில் நமது நபி ஜனித்தார். புஸ்தகப் படிப்பு கிடையாது. கேள்வியால் மஹா பண்டிதரானார்; ஸஹவாஸத்தால் உயர்ந்த ஞானியானார்; நிகரில்லாத பக்தியால் அரசனும், கலீபும் தீர்க்க தரிசியு மானார். மக்கத்தில் பெருஞ் செல்வியாகிய கதீஜா பீவியையும் வேறு எட்டு ஸ்திரீகளையும் மணம் புரிந்தார். தம்முடைய ஒன்பது பத்தினிகளிலே அபூபக்கரின் குமாரியான ஆயிஷா பீவியைப் பிரதானநாயகியாகக் கொண்டிருந்தார். நாற்பதாம் ஆண்டில் தம்மை ஈசன் நபியாக்கி விட்டதாக உலகத்துக்குத் தெரிவித்தார். கி. பி. 632 ல் இந்த மண்ணுலகை விட்டு முஹம்மது நபி வானுலகம் புகுந்தார்.

* இங்கு ஸ்ரீமான் சி. சுப்பிரமணிய பாரதி முஹம்மது நபியவர்களின் சரித்திரத்தை சுருக்கமாக எடுத்துரைத்தார். ஆனால் ரமண ஸமுத்திரத்திலே இஸ்லாம் மதத்தின் மஹிமையைக் குறித்து செய்த உபன்யாஸத்தில் அவ்விஷயம் சொல்லப்பட்டு ஏற்கனவே மித்திரரளில் வெளிப்பட்டு இருப்பதால் அங்கு மீட்டும் ப்ரசாரம் செய்யவில்லை.

மக்கத்தை விட்டு, இளைமையிலே இவர் வியாபாரத்துக்காக வெளி நாடுகளில் ஸஞ்சரிக்கும்படி நேர்ந்த ஸமயங்களில் யூத கிருஸ்தவ பண்டிதர்களைக் கண்டு அவர்களுடைய மதக் கொள்கையைப் பற்றி விசாரணை செய்வது வழக்கம். அதனின்றும் விக்ரஹாராதனை விஷயத்திலும் பல தேவர் வணக்கத்திலும் இவருக்குப் பற்றுதலில்லாமற் போக ஹேது உண்டாயிற்று. ஏகேசுவர மதத்தைக் கைக் கொண்டார். யூதருக்கும் கிருஸ்தவருக்கும் பொதுவாகிய “பழைய ஏற்பாடு” என்ற பைபிலின் பூர்வ பாகத்தை இவர் உண்மையாகவே அங்கீகாரம் செய்து கொண்டார். கிருஸ்தவ நாதரையும் இவர் ஒரு சிறந்த நபியாக ஒப்புக் கொண்டார்; கடவுளின் அவதாரமாக ஒப்புக் கொள்ள வில்லை. விக்ரஹங்களிடத்தே கடவுளைக் காட்டி வணங்குதல் பொருந்தாத கார்ய மென்று யூதருக்கும் கிருஸ்தவருக்கும் தோன்றியது போலவே, ஒரு மனிதன் பக்தி ஞானங்களில் எவ்வளவு சிறப்பெய்திய போதிலும், அவன் கடவுளை நேருக்கு நேரே கண்டறிந்த வரையிலும் அதுபற்றி அவனை மிக உயர்ந்த பக்தனென்றும் முக்தனென்றும் போற்றலாமே யல்லது, மனித வடிவத்தில் ஸாக்ஷாத் கடவுளையே சார்த்துதல் பொருந்தா தென்று முஹம்மது நபி எண்ணினார் போலும். இந்த அம்சத்தில் என்னுடைய சொந்தக் கருத்து பின்வருமாறு :—

இந்த உலகம் முக் காலத்திலும் உள்ளது; இது அசைசுகிறது; அண்டங்களாக இருந்து சுழன்றோடு

கிறது; காற்றுகத் தோன்றி விரைகின்றது; மனமாக
 நின்று சலிக்கிறது; ஸ்தூல அணுக்களும் ஸூக்ஷ்ம
 அணுக்களும் ஸதா மஹா வேகத்துடன், மஹா
 மஹா மஹா வேகத்துடன், இயங்கிய
 வண்ணமாகவே இருக்கின்றன. இந்த உலகத்திலிருந்து
 கொண்டு இதனை அசைக்கிற சக்தியையே கடவுளென்
 கிறோம். எல்லாம் அவன். உலகத்தின் செயல்
 களெல்லாம் கடவுளுடைய செயல்கள்.

அவனுடைய நிஜ வடிவம், அதாவது, பூர்வ
 வடிவம் யாது? சைதன்யம் அல்லது சத்தமான
 அறிவே கடவுளின் மூல ரூபம். மனிதருடைய
 ஸாதாரணச் செயல்கள் யாவுமே கடவுளின் செய்கை
 களே யன்றி வேறில்லை. எனினும், ஜகத்தில் ஞான
 மயமான கடவுள் எங்கும் நிரம்பிக் கிடப்பதை நேரே
 ஒருவன் கண்ட பிறகு, அந்த மனிதனுடைய செயல்
 களிற் பல, கடவுளின் நேரான கட்டளையின்படி
 செய்யப் படுகின்றன. அப்படிப் பட்ட நிலைமையை
 யெய்தின மனிதனை நபி அல்லது தீர்க்கதரிசி என்
 கிறோம். அப்பால், அல்லா, எப்போதுமே ஒருவனுடை
 ய ஹ்ருதயத்தில் அந்தக்கராணத்துக்கு நன்றாக விளங்
 கும் வண்ணம் குடி புகுந்து கற்றறிந்தவனுடைய
 அறிவு முழுதையும் தாம் விலை கொடுத்து வாங்கிய
 கருவி போலே யாக்கிக்கொண்டு, புறச் செயல்களும்
 உலகத்தாருக்கு வழிகாட்டிகளாகும்படி பரிபூர்ண
 சைதன்ய நிலையிலே நடத்திக் கொண்டு வரத் திருவுளம்
 பற்றுவராயின், அப்படிப்பட்ட மனிதனைக் கடவுளின்

அவதார மென்று சொல்லலாம். ஆனால், கிருஸ்து நாதர் இந்நிலை அடைந்ததாக முஹம்மது நபி நம்பவில்லை போலும். இது நிற்க.

இஸ்லாம் மார்க்கத்தின் முதலாவது கலீபாக முஹம்மது நபி அரசாண்டார். அவருக்கு பின் அபு பகர் ஸ்தானத்தை ஐந்து வருஷம் வணித்தார். அப்பால் ஏழு வருஷம் உமர் கலீபாக ஆண்டார். அந்தக் காலத்திற்குப் பின்பு, முஸ்லீமர்களிலே ஷீயா, ஸுன்னி என்ற இரண்டு பிரிவுகள் உண்டாயின.

குரான் இஸ்லாம் மார்க்கத்திற்கு வேதம். இதை முஹம்மது நபி தம்முடைய வாக்காகச் சொல்லவில்லை. கடவுளுடைய வாக்கு தேவதூதரின் மூலமாகத் தமக்கெட்டியதென்றும் தாம் அதை ஒரு கருவிபோலே நின்று உலகத்தாருக்கு வெளியிடுவதாகவும் சொன்னார்.

லோக குரு.

சென்ற ஜூன் மாதம் பன்னிரண்டாம் தேதி ஜப்பான் ராஜதானியாக டோக்கியோ நகரத்தில் ஸாம்ராஜ்ய ஸர்வகலா சங்கத்தாரின் முன்பு, ரவீந்திர நாதர் செய்த பிரசங்கம் பூமண்டலத்தின் சரித்திரத்திலே ஒரு புதிய நெறியைக் காட்டுவது. விவேகாநந்தர் செய்து விட்டுப் போன தொழிலை வளர்ப்போரில் ரவீந்திரர் ஒருவர்.

விவேகாநந்தர் ஆக்மாவின் பயிற்சியை மாத்திரம் காட்டினார். ரவீந்திரர், 'உலக வாழ்க்கையும், உண்மை

யான கவிதையும், ஆத்மஞானமும் ஒரே தர்மத்தில் நிற்பன' என்பதை வெளி நாடுகளுக்குச் சொல்லும் பொருட்டாக பாரத மாதாவினால் அனுப்பப்பட்டிருக்கிறார்.

'பாரத தேசமே லோககுரு' என்ற செய்தி ஏற்கனவே பல ஜப்பானியப் பண்டிதருக்குத் தெரியும். எனினும், நம்மவர் ஒருவர் நேரே போய் அந்த ஸ்தானத்தை நிலைநிறுத்துவதற்கு இதுவரை அவகாசப் படாமலிருந்தது. வங்காளத்து மஹாகவியாகிய ரவீந்திர நாத டாகூர் போய் அந்தக் குறையைத் தீர்த்து வைத்தார். இந்தத் தொழிலுக்கு அவர் மிகவும் தகுதியுடையவர். அவருடைய கவிதையின் கீர்த்தி பூமண்டல முழுதும் ஏற்கனவே பரவியிருக்கிறது. உலகத்து மஹாகவிகளின் தொகையில் அவரைச் சேர்த்தாய் விட்டது.

'கீதாஞ்சலி' முதலாக அவர் இங்கிலீஷ் பாஷையில் மொழிபெயர்த்து வெளியிட்டிருக்கும் நூல்கள் மிகவும் சிறியன; பாரகாவியங்களல்ல, பெரிய நாடகங்களல்ல; தனிப் பாடல்கள் சில காண்பித்தார். உலகம் வியப்படைந்தது. நல் வயிரமணிகள் பத்துப் பன்னிரண்டு விற்கூல், லக்ஷக் கணக்கான பணம் சேர்ந்து விடாதோ? தெய்வீகக் கவிதையிலே பத்துப் பக்கம் காட்டினால் உலகத்துப் புலவரெல்லாம் வசப்பட மாட்டாரோ?

கோபோ நகரத்தில் உயேனோ என்றதோர் பூஞ்சோலையிருக்கிறது. அதனிடையே அழகான

பௌத்தக் கோயில் ஒன்று இருக்கிறது. அந்தச் சோலையிலே குளிர்ந்த மாங்களின் நிழலில் பல ஜப்பானிய வித்வான்கள் கூடி அவருக்கு நல்வரவுப் பத்திரிகைப் படித்தார்கள். ஜப்பானிய சாம்ராஜ்யத்தில் முதல் மந்திரியாகிய ஓகூமாப் பிரபு என்பவரும் வியாபார மந்திரியாகிய ஸ்ரீமான் கோனோவும் கல்வி மந்திரியாகிய பண்டித தகாத்தாவும் வேறு பல பெரிய கார்யஸ்தர்களும் அந்த சபைக்கு வந்திருந்தார்கள். நல்வரவுப் பத்திரிகை வாசித்து முடிந்த வுடனே, ரவீந்திர நாதர் பின் வருமாறு வங்காளி பாஷையில் பேசலானார்:—“எனக்கு ஜப்பானிய பாஷை தெரியாது. இங்கிலீஷ் தெரியும்; ஆனால் அது உங்களுடைய பாஷையன்று. உங்களிடம் அந்த பாஷை பேச எனக்கு ஸம்மதமில்லை. மேலும், எனக்கே அது இரவல் பாஷை; ஆனபடியால் ஸரளமாக வராது. ஆதலால், வங்காளியிலே உங்களிடம் பேசுகிறேன்” என்றார். பண்டித கிமுரா என்ற ஜப்பானிய வித்வானொருவர் வங்கத்து மொழி தெரிந்தவராதலால் ரவீந்திர நாதரின் வார்த்தைகளை சபையாருக்கு ஜப்பானிய பாஷையில் மொழிபெயர்த்துச் சொன்னார்.

பின்பு, ரவீந்திர நாதர் பேசுகிறார்:—“கோபோ நகரத்தில் வந்திறங்கியவுடனே எனக்கு ஜப்பான் விஷயத்தில் அதிருப்தியுண்டாய் விட்டது. எதைப் பார்த்தாலும் மேற்குத் தேசங்களின் மாதிரி யாகவே யிருக்கிறது. ஜப்பானியர் தமது ஸ்வயமான தர்ம ஸம்பத்தை இழந்து விடலாகாது” என்றார். இந்தக்

கருத்தின் விவரத்தைப் பின்னே நாம் படிக்கப் போகிற டோக்கியோ ஸர்வகலா ஸங்க உபந்யாஸத்திலே விஸ்தாரமாகக் காணலாம். அப்போது மஹாமேதாவியாகிய முதல் மந்திரி ஓகூமா எழுந்திருந்து ரவீந்திரருக்கு நன்றி கூறினார். பூநீமான் ஓகூமா கூறியது:—“ எனக்கு இங்கிலீஷ் நேரே தெரியாது. இவர் வங்காளி பாஷை பேசியதை நான் இங்கிலீஷ் என்று நினைத்தேன். நல்ல தருணத்திலே இவர் நமது தேசத்துக்கு வந்தார். நியாயமான எச்சரிக்கைகொடுத்தார். நமது தேசத்தின் சித்த நிலை இப்போது இரண்டுபட்ட பாதைகளின் முன்பு வந்திருக்கிறது. நமதறிவு எந்த வழியிலே திரும்புதல் தகுமென்பதை இப்போது நிச்சயிக்க வேண்டும். இத்தருணத்தில் நமக்கு நல்வழி காட்டும் பொருட்டாக இந்த மஹான் தோன்றினார் ” என்றார்.

டோக்கியோ உபந்யாஸத்தைப் பற்றி ஒரு தனிப் பகுதி எழுத வேண்டும்.

அதன் ஸாராம்ஸம் :—‘ உறங்கின ஆசியாவை ஜப்பான் எழுப்பிவிட்டது. அதன் பொருட்டு நாமெல்லோரும் ஜப்பானுக்கு நன்றி செலுத்த வேண்டும். உறங்கும் பூமண்டலத்தை பாரத நாடு தலைமையாக ஆசியா எழுப்பிவிடப்போகிறது.’ இந்தக் கருத்தை ஜப்பானியப் பண்டிதர் அந்நாட்டுப் பத்திரிகைகளில் அங்கீகாரம் செய்துகொண்டு மிகவும் அழகாக நன்றி வார்த்தைகள் சொல்லியிருக்கிறார்கள்.

டோக்யோ ஸாம்ராஜ்ய கலா சங்கத்தில் பாரத கவி வீந்திரர் செய்த ஆச்சரியமான பிரசங்கத்திலே அவர் சொன்னதாவது :—“முதலாவது, உங்களுக்கு நன்றி சொல்லுகிறேன். ஆசியா கண்டத்தில் பிறந்த எல்லா ஜனங்களும் உங்களுக்கு நன்றி செலுத்தக் கடன் பட்டிருக்கிறோம். எல்லா பந்தங்களைக் காட்டிலும் இழிவான பந்தம் உள்ளச் சோர்வு. இதனால் கட்டுண்டவர் தன்-நம்பிக்கை யில்லாதார். கேட்டீர்களா, சிலர் சொல்லுவதை :—“ஆசியாக் கண்டம் பழமையிருளில் மூழ்கிக் கிடக்கிறது; அதன் முகம் பின்னே முதுகுப் புறமாக திருப்பி வைக்கப் பட்டிருக்கிறது” என்று. இப்படி வார்த்தை சொல்லுவோரின் பேச்சை நாமும் நம்பினோம். சிலர் இதையே ஒரு தற்புகழ்ச்சி யாக்கி “அப்படித் தான்; நாங்கள் பழமையிலே தானிருப்போம். அதுதான் எங்களுக்குப் பெருமை” என்றார்கள்.

“விஷயங்கள் இந்த ஸ்திதியில் இருக்கும் பொழுது, நாமெல்லாம் ஒரு மோஹ நித்திரையில் வீழ்ந்திருந்த காலத்திலே, ஜப்பான் தனது கனவு நிலைமை நீங்கி எழுந்தது; நடக்கத் தொடங்கிற்று; பூதாகாரமான அடியெடுத்தலை வைத்தது; நிகழ் காலத்தை அதன் முடியிலே போய் பற்றிக்கொண்டது. எல்லோரும் தட்டியெழுப்புண்டோம். ‘பூமியின் மேலே, சில எல்லைக்குள்ளிருக்கும் சில தேசத்தாருக்கு மாத்திரம் முன்னேற்றம் வசப்படாது’ என்ற மாயை போய் விட்டது. ஆசியா கண்டத்தில் பெரிய ராஜ்யங்கள் ஸ்தாபனம் செய்திருக்கிறோம். பெரிய சாஸ்திரம், கலை, காவ்யம்—எல்லாம் இங்கே தழைத்தன.

உலகத்திலுள்ள பெரிய மதங்களெல்லாம் இங்கே பிறந்தன. 'இந்த மண்ணினுடைய சுபாவமே மதிச் சோர்வும் வளர்ச்சிக் குறைவும் உண்டாக்கும்' என்று சந்தேகப்பட வேண்டாம். பல நூற்றாண்டு நாம் நாகரீக விளக்கைத் தூக்கி நிறுத்தினோம். அப்போது மேற்குலகம் இருளில் தூங்கிக் கொண்டிருந்தது. நமக்கு புத்தி யுண்டு. நம்முடைய புத்தி யொரு நத்தைப் பூச்சியில்லை. நம்முடைய கண் மாலேக்கண்ணில்லை.

“ஆசியா ஜப்பானுக்குக் கொடுத்தது அந்தப் பயிற்சி, அந்தப் பயிற்சி.

“ஜப்பான் இக்காலத்திலே புதியவரும் பழைய வளுமாக விளங்குகிறாள். குல உரிமையால் கீழ்த்திசையில் நமது பழைய பயிற்சி அவளுக்குக் கிடைத்திருக்கிறது. 'மெய்யான செல்வமும் மெய்யான வலிமையும் வேண்டுமானால், ஆக்மாவுக்குள்ளே நோக்கத்தை செலுத்தவேண்டும்' என்று கற்பித்த பயிற்சி, ஆபத்து வரும்போது பிரார்த்தனை தவறாதபடி காப்பாற்றும் பயிற்சி, மாணத்தை இகழ்ச் சொல்லிய பயிற்சி, 'உடன்வாழும் மனிதனுக்கு நாம் எண்ணற்ற கடமைகள் செலுத்தவேண்டும்' என்று தெளிவித்த பயிற்சி, 'கண்ட வஸ்துக்களிலே, அகண்ட வஸ்து வைப்பார்' என்று காட்டிய பயிற்சி. 'இவ்வுலகம் உயிருடையது. இவ்வுலகம் ஒரு மூடயந்திர மன்று. இதற்குள்ளே தெய்வ மிருக்கிறது; இது யதேச்சையாக நிற்பதன்று. கண்ணுக் கெட்டாத தொலையில் வானத்திலிருக்க வில்லை; இங்கே இருக்கிறது அந்த தெய்வம்.'—இந்த ஞானத்தை

உயர்க்திய பயிற்சி. அநாதியாகிய கிழக்கு திசையில் புதிய ஜப்பான் தாமரைப் பூவைப்போல் எளிது தோன்றி விட்டாள். பழைய மூடாசாரங்களை ஜப்பான் உதறித் தள்ளிவிட்டாள். சோம்பர் மனதிலே தோன்றிய வீண்பொய்களை மறந்துவிட்டாள். நவீன யுகத்தின் ஸம்மானங்களை நிர்ப்பயமாகக் கேட்டாள். நவீன நாகரீகப் பொறுப்புகளைத் தீவிரமாகவும் தகுதியாகவும் தரித்து வருகிறாள்.

“ஜப்பான் ஆசியாவுக்கு தைரியம் கொடுத்தது. ‘உள்ளே உயிர் இருக்கிறது. நமக்குள் வலிமை யிருக்கிறது. மேல் தோல் தான் காய்ந்து போயிருக்கிறது. அதைக் கழற்றி யெறிந்துவிட்டு, அதற்கப்பால், ஓடுகிற காலநதியிலே முழுகி ஸ்நாநத்தைப் பண்ணி யெழவேண்டும். தற்காலத்துக்குப் பயந்து, முற்காலத்திலே போய் தலையை நுழைத்துக் கொள்ளுவோன் உயிரிருந்த போதிலும் செத்தவனுக்கு ஸமானமே.’ இது ஜப்பான் சொல்லிக்கொடுத்த விஷயம். ‘பழைய விதையிலே உயிர் ஸத்து நீங்கவில்லை. புதிய காலமாகிய வயலிலே நடவேண்டும்.’ இது ஜப்பான் சொல்லிக் கொடுத்த விஷயம்.

“ஜப்பான் பிறரைப்போல் வெளி யபிநயம் காட்டி இந்தப் பெரிய ஸ்தானத்தை அடையவில்லை. பிறரைப் பார்த்து நாமும் அவர்களைப் போல் ஆகவேண்டுமென்று பாவனைகள் காட்டினால் வலிமை யுண்டாகாது. பிறரிடம் சாஸ்திர ஞானம் வாங்கிக் கொள்ளுதல் வெளி யபிநயம் அன்று. பிறர் கல்வியை நாம் வாங்கலாம்; கோணல்களை வாங்கக்கூடாது. தேசத்தாருக்

கென்று பிரிவுபட்ட தனித்தனி குணங்கள் பலவுண்டு. எல்லா தேசத்தாருக்கும் பொதுவான மாணுவீக குணங்கள் பலவுண்டு. பிறரிடம் ஒன்றை வாங்கிக் கொள்ளும் போது, ஸாவதானமாக வாங்கிக் கொள்ள வேண்டும்.”

ரவீந்திர கவியின் உபந்யாஸத்தை ஜப்பான் தேசத்தார் மிகவும் பக்தியுடன் கொண்டாடுகிறார்கள். பத்திரிகைகள் உயர்ந்த புகழ்ச்சி பேசுகின்றன. நல்ல காரியம் செய்தார். இப்படியே, இங்கிலாந்து முதலிய எல்லா தேசங்களிலும் போய் பாரத தேசத்தின் அறிவு மஹிமையை மற்றொரு முறை விளக்கி வரும்படி புறப்பட்டிருக்கிறார்போலும்.

‘டோக்கியோ மானிச்சி’ என்ற ஜப்பானியப் பத்திரிகை சொல்லுகிறது:—“அறிவில் ஜப்பான் பாரத தேசத்திற்கு கடன்பட்டிருக்கிறது. ஜப்பான் நாகரீகம் பெறுகின்ற காலத்தில், பாரத தேசம் அதில் உயர்ந்திருந்தது. பாரத ஞானம் பூமண்டலம் முழுதையும் தீண்டியிருக்கின்றது. ‘ப்லாத்தோ’ வுக்கு உபதேசம் பாரத தேசத்திலிருந்து கிடைத்தது. ஸ்வேதன்போர்க், ஷாபன் ஹோவர் என்ற பிற்காலத்து ஞானிகளும், பாரத தேசத்தின் அறிவுக்கு வசப்பட்டோர். பாரத நாகரீகம் நமக்குச் சீனா, கொரியா வழியாக வந்தது. நாம் இந்தியாவின் கடனைத் திரும்பக் கொடுக்க வேண்டும். ரவீந்திர நாதரை நாம் மிகவும் கௌரவப் படுத்தவேண்டும்.”

“யோர்த்ரை” என்ற ஜப்பானியப் பத்திரிகை சொல்லுகிறது:—“உலக வாழ்க்கையும் கவிதையும் சுதி

சேர்ந்து நிற்க வேண்டும்' என்பது ரவீந்திரர் கொள்கை. ஜப்பான் பாரத நாட்டுக்கு மிகவும் அறிவுக் கடன் பட்டிருக்கிறது."

இவ்வாறு ரவீந்திரருடைய பேச்சு வரும்போது, ஜப்பானியப் பத்திரிகைகள் தமது நாடு பாரத பூமிக்கு அறிவு கடன் பட்டிருப்பதை நினைத்துக் கொள்ளுகின்றன. ரவீந்திரருடைய கீர்த்தி உலகத்தில் அதிகமாகப் பரவி ஏறக்குறைய நான்கு வருஷங்களாகவில்லை. இந்த நான்கு வருஷங்களுக்குள், ஜப்பான் தேசத்தில் ஸம்ஸ்கிருத இலக்கண புஸ்தகங்கள் எப்போதைக் காட்டிலும் அதிகமாக விலையாகின்றனவாம். 'பாரத தேசமே லோக குரு' என்பதை உலகத்தார் அங்கீகாரம் செய்வார்கள். நாம் போய் நினைப்பூட்ட வேண்டும்.

பாரத பூமி உலகத்தாருக்கு எவ்விதமான ஞானத்தைக் கொடுத்துப் புகழைக் கொள்ளுமென்பதை விளக்குவதற்கு முன்பாக சாஸ்திர (ஸயின்ஸ்) வார்த்தை ஒரிரண்டு சொல்லி முடித்து விடுகிறேன். செடியின் நாடி மண்டலம் மனிதனுடைய நாடி மண்டலத்தைப் போலவே உணர்ச்சித் தொழில் செய்கிற தென்பதை உலகத்தில் சாஸ்திர நிரூபணத்தால் ஸ்தாபனம் செய்தவர் நமது ஜகதீச சந்திரவஸு. உலோகங்களிலும் இவர் பல புதிய சோதனைகள் செய்திருக்கிறார். ஒளி நூலில் மஹாவித்வான். தந்தியில்லாத தூரபாஷைக் கருவியை 'மார்க்கோனி' பண்டிதர் உலகத்துக்கு வழக்கப்படுத்துமுன்பே, ஜகதீச சந்திரர் அந்த விஷயத்தைப் பற்றி துல்லயமான

ஆராய்ச்சிகள் செய்து முடித்திருந்தார். 'செடிகளுடைய
 ப்ராணனில் நாடி புணர்ச்சி யெங்ஙனமெல்லாம் தொழில்
 செய்கிறது' என்பதைக் கண்டு பிடித்ததே இவர் மனித
 சாஸ்திரத்துக்கு இதுவரை செய்திருக்கும் உபகாரங்
 களில் பெரிது. இப்போது சில வருஷங்களாக ஐரோப்
 பாவிலும் அமெரிக்காவிலுமுள்ள பண்டிதக்கூட்டத்தார்
 ஜகதீச வஸுவின்மிடம் மிகுந்த மதிப்புப் பாராட்டி வருகின்
 றனர்; நல்ல புகழ்ச்சி கூறுகின்றனர். நவீன சாஸ்திர
 ஆராய்ச்சிக்கு மிகவும் நுட்பமான கருவிகள் வேண்டும்.
 ஜகதீச வஸுவின் ஆராய்ச்சிக் கருவிகள் கல்கத்தாவில்
 நமது தேசத் தொழிலாளிகளாலே செய்யப்படுவன.
 ஐரோப்பிய ராஜதானிகளிலே இத்தனை நேர்த்தியாக
 அந்தக் கருவிகளைச் செய்யத்தக்க தொழிலாளிகள்
 இல்லை. ஆகையால் அங்குள்ள பண்டிதர்கள் புதிய
 வழியில் செடியாராய்ச்சிக்கு வேண்டிய கருவிகளை
 யெல்லாம் கல்கத்தாவிலிருந்து வரவழைத்துக் கொள்ளு
 கிறார்கள்.

சாஸ்திரம் பெரிது. சாஸ்திரம் வலியது. அஷ்டமஹா
 சித்திகளும் சாஸ்திரத்தினால் ஒரு வேளை மனிதனுக்கு
 வசப்படலாம். பூர்வ காலத்தில் பலவகை கணித சாஸ்
 திரங்களும் இயற்கை நூல்களும் பாரத நாட்டிலேதான்
 பிறந்து பின்பு உலகத்தில் பரவியிருப்பதாகச் சரித்திர
 ஆராய்ச்சியிலே தெரிகிறது. இப்போது "ஸயின்ஸ்"
 பயிற்சியில் இவ்வளவு தீவிரமாக மேன்மை பெற்று
 வருகிறோம்; காலக்கிரமத்தில் தலைமை பெறுவோம்.

இனிமேல், கதையைச் சுருக்கி விடவேண்டும்; வருங்காலத்தில் உலகத்துக்கு பாரத தேசம் என்ன பாடம் கற்பிக்கும்? எதனால் இந்நாடு 'லோககுரு' ஆகும்? உலகத்திற்கு நாம் கற்றுக்கொடுக்கப் போவது கர்மயோகம். கடமையைச் செய்து, தவறாதபடி செய்து, இன்பத்தோடிருக்க வழி எப்படி? யோகமே வழி. "யோகமாவது செய்கைத்திறமை" என்று பகவான் கீதையிலே சொல்லுகிறார். பூமண்டலத்துக்கு யோகம் நாட்டுவோம்.

சென்னைக் கிருஸ்துவ கலாசாலையில் டாக்டர் மில்லர் என்றொரு பாதிரியிருந்தார். அவர் நல்ல புத்திசாலி என்று பெயர் ரெடுத்தவர். அவர் ஹிந்து மதத்தைப் பற்றி பேசும்போது கடவுளின் அந்தர்யாமித் தன்மையை மற்றெல்லா மதங்களைக் காட்டிலும் ஹிந்து மதத்திலேதான் தெளிவாகக் காட்டியிருக்கிறார்களென்று சொல்லியிருக்கிறார். சாதாரணப் பாதிரி கொஞ்சம் புத்திசாலியாகையால் இதைத் தெரிந்து கொண்டார். கடவுள் சர்வாந்தர்யாமி என்பது எல்லா மதத்திலுமுண்டு. ஆனால் இங்கேதான் அதைத் தெளிவாகச் சொல்லுகிறோம். பிறமதங்களில் தெளிவில்லை.

'அந்தர்யாமி'—'உள்ளே செல்வோன்' 'உள்ளே நிற்போன்.' 'உள்ளே செல்வோன்' என்பது தாதுப் பொருள். 'உள்ளே நிற்போன்' என்பது வழக்கப் பொருள்.

"தெய்வம் எதற்குள்ளேயும் நிற்கிறது" என்று சாதாரணமாக எல்லோரும் சொல்லுகிறார்கள். இது

அர்த்தத்தை அவர்கள் நன்றாக மதியினாலே பற்றிக் கொள்ள வில்லை. “ தூணிலும் இருப்பான் தூரும்பிலுமிருப்பான்.”

ஆம், அதன் பொருள் முழுதையும் கண்டாயா? சாத்தன் எழுதுகிறான், கொற்றன் எழுதச் சொல்லுகிறான். எழுதுவோன், எழுதுவிப்போன் — இரண்டும் தெய்வம். பன்றி சாகிறது; பன்றியாக இருந்து சாவது தெய்வம். ‘எதனிலும் உள்ளே நிரம்பிக்கிடக்கிறது’ என்றால், செய்கையெல்லாம் அதனுடையது என்று அர்த்தம்.

“இயற்கையின் குணங்களால் செய்கையெல்லாம் நடப்பன. அகங்காரம் கொண்ட மூடன் ‘நான் செய்கிறேன்’ என்று நினைத்துக் கொள்ளுகிறான்.” என்று பகவத்கீதையிலே பகவான் சொல்லுகிறான். செய்கைகள் எல்லாம் பரமாத்மாவின் செய்கைகள். ‘அவனன்றி ஓர் அணுவும் அசையாது.’ ‘என் செயலாலாவது யாதொன்றுமில்லை.’

நமக்குப் பொறுப்பில்லை, தொல்லையில்லை, செய்கையில்லை; கடமை மாத்திரம் உண்டு.

‘கடமையில் உனக்கு அதிகாரம், பயனிலே இல்லை’ என்பது கீதை. ‘செய்கையில்லாது நீங்கிவிடுவது’ என்றால், சோம்பேறியாய் விடுதல் என்று அர்த்தமில்லை. பகவத்கீதை மூன்றாம் அத்தியாயத்தை ஒவ்வொரு ஆர்யனும் தினம் மூன்று வேளை வாசிக்க வேண்டும்.

முதலாவது விஷயம் :—‘ ஒருவிதமான செய்கையு மில்லாமல் சும்மாயிருப்பது இவ்வுலகத்தில் எப்பொழுதும் சாத்தியப்படாது. நீ விரும்பினாலும் விரும்பாவிட்டாலும் உன்னை எப்போதும் பிரகிருதி செய்கையிலே புகுத்தி ஆட்டிக் கொண்டிருக்கிறாள். உன்னிஷ்டப்படி யெல்லாம் நடக்கவில்லை. நீ இஷ்டப்படுவதே மழை பெய்வதைப்போல் இயற்கையிலேயே விளையும் செய்கை. சித்தமே ஜடம்.

இரண்டாவது விஷயம் :—‘ நான் பிரிவில்லை என்று கண்டு தெய்வமே உள்ளதாகையால் அதற்கு சேவகமாக உலகத் தொழில்களை பிழையில்லாமல் செய்து கொண்டு வரவேண்டும். கடமையைத் தவிருவோன் விடுதலை பெற்றவன் அன்று, விடுதலையின் தலைமேலே ஒரு கடமை நிற்கிறது. தெய்வத்துக்கே கடமையுண்டு. பகவான் கர்மயோகி. சந்யாஸம் அவசியமில்லை. பெண்பிள்ளைகள் பொய்யில்லை. மற்ற மனிதர்கள் மண் கட்டிகள் அல்லர். அவர்களுக்கு நாம் செலுத்தவேண்டிய கடமைகள் உண்டு.’

‘கடமை செய்யாதவன் வயிறு பிழைப்பதே நடக்காது’ என்று கிருஷ்ணன் அழுத்திச் சொல்லுகிறார்.

‘இவ்வுலகத்துச் செய்கைகளுக்கு நாம் பொறுப்பில்லை’ என்று எல்லா செயல்களையும் ஈசனுக்கு அர்ப்பணம் செய்து விட்டோர் சோம்பேறிகளாய் பிறருக்கு எவ்வித பயனும் இல்லாமல் வெறுமே பிறர் போடும் தண்டச் சோறு தின்று கொண்டிருக்கும் துறவு நிலையிலே

போய்ச் சேரும்படி நேரிடுமென்று சில புத்திமாட்கள் பயப்படுகிறார்கள். ‘ அப்படி பயப்பட இடம் இல்லை ’ என்பதை வற்புறுத்திக் காட்டும் பொருட்டாகவே நான் இந்த வார்த்தையை இத்தனை விஸ்தாரப் படுத்துகிறேன்..

‘ தெய்வமே துணை ’ என்று இருப்போர் ஓயாமல் தொழில் செய்து கொண்டிருப்பார்கள். தெய்வ பக்தி உண்மையானால், பரோபகாரம் அங்கேயிருக்கும். பரோபகாரம் இல்லாத இடத்தில், தெய்வ பக்தி வேஷத்தைத் தவிர வேறொன்றுமில்லை.

ஆங்கிலேயர், பிராஞ்சியர், ருஷியர், பெல்ஜியர், செர்வியர், டுனைடெட்ஸ்டேட்ஸ் காரர், இத்தாலியர், ஜப்பானியர், மாண்டிநீக்ரோவர், அல்பானியர், போர்ச்சுகேசியர், ருமானியர், க்யூபா நாட்டார், பனாமர், கிரேக்கர், சீய நாட்டார் ஆகிய பதினாறு தேசத்தாரும் ஜர்மனிக்கும் அகனுடன் சேர்ந்த ஆஸ்திரியா, துருக்கி, பஸ்கேரியா தேசத்தாருக்கும் விரோதமாக போர் புரிந்து வருகிறார்கள். மேன்மேலும் நம்முடைய நேசக் கட்சியாருக்குத்தான் துணைசேருகிறதே ஒழிய ஜெர்மனிக்குப் புதிய துணை கிடையாது. மேற்கூறிய பதினாறு தேசங்களைத் தவிர, சீனா, ப்ரஜீல், பொலீவியா, க்வாடிமாலா, ஹொண்டூராஸ், கிராசுவா, லிப்ரியா, ஹெய்தி, ஸாண்டோமிங்கோ முதலிய நாட்டோர் மேற்படி ஜர்மனியருடன் தூது சம்பந்தங்களை நீக்கி தமது விரோதத்தை உணர்த்தியிருக்கிறார்கள்.

இத்தனைக்கும் பயப்படாமல் அந்த மானங்கெட்ட ஜர்மனிக்காரப் பயல்கள் நேசக்கட்சியாருடைய நியாயங்

களைக் காட்டிலும் தங்களுடைய இரும்பு வலிமையே பெரிய வலிமை என்று எண்ணி வீண் இறுமாப்பு கொண்டு சண்டை நடத்திக்கொண்டு வருகிறார்கள்.

‘இன்றைக்காலும், நாளேக்காலும், நாளைக் காலும், ஒரு மாசம் சென்றாலும், ஒரு வருஷம் சென்றாலும், என்றைக்காலும் ஜர்மனியை நம்மால் தோற்கடிக்க முடியுமாதலால் ருஷ்யாவில் கோன்ஸ்கியை நீக்கி அதிகாரம் பெற்றிருக்கும் மாக்ஸி மிஸ்த் கட்சியார் ஜர்மனியுடன் தனி சமாதானமும் பேசத் தொடங்கியிருப்பது பெரிய காரியமில்லை. நாம் கடைசி ஆள், கடைசி ரூபாய் மிஞ்சும்வரை போரை நிறுத்த மாட்டோம்’ என்ற ஒரே உறுதியுடன் மிஸ்டர் லாயிட் ஜார்ஜ் முதலிய நேசக் கட்சி மந்திரிகள் பேசுகிறார்கள்.

இதனிடையே, ‘நேசக் கட்சியார் இந்தப் போரை நடத்திவரும் நோக்கந்தான் யாதோ?’ என்று கேட்டால், ‘ஒரு ஜாதியாரை மற்றொரு ஜாதியார் தம் இஷ்டப்படி ஆளும் முறைமையை அழித்துவிடும் பொருட்டாகவும், அந்தந்த தேசம் அந்தந்த தேசத்தாரின் இஷ்டப்படி அந்தந்த தேசத்தாரால் ஆளப்பட வேண்டும் என்ற கொள்கையை நிலை நிறுத்தும் பொருட்டாகவும் சண்டை போடுகிறோம்’ என்று நேசக்கட்சி மந்திரிகளும் ப்ரசி டென்ட் மார்களும், பத்திராதிபர்களும், சென்ற மூன்று வருஷங்களாக தினம் மூன்று முறை ஒதிக் கொண்டிருக்கிறார்கள்.

இந்த வார்த்தையைக் கேட்டவுடன் பாரத புத்திர ராகிய ஹிந்துமஹமதியர்கள் மிகுந்த மகிழ்ச்சி கொண்டு, “சபாஷ்! நேசக் கட்சியாருக்கும் நமக்கும் ஒரே நோக்கம். நம்முடைய தேசத்தில் ஆங்கிலேயர்தம் இஷ்டப்படி அரசு செலுத்தும் முறைமையை மாற்ற வேண்டும் என்றே நாமும் முயற்சி செய்து வருகிறோம். ஏற்கனவே, இங்கிலாந்தும் நம்முடைய கொள்கையை தழுவி விட்டதாகச் சொல்லுகிறபடியால் இங்கிலாந்து கஷ்ட தசையிலிருக்கும் இத்தருணத்தில் நாம் இங்கிலாந்துக்கு இடையூறு செய்யாமல் இங்கிலாந்துக்கு நம்மால் இயன்ற உதவி செய்யவேண்டும்” என்று தீர்மானம் செய்து கொண்டார்கள்.

பாரத தேசத்தாரில் லட்ச லட்சமான ஜனங்கள் இந்தப் போரில் மடிந்து ஆங்கிலேயருக்கு உதவி புரிந்தோம். கோடானுகோடி திரவியத்தைக் கொடுத்து வருகிறோம். இன்னும் சேனையில் ஆள் சேர்ந்து கொண்டும் இருக்கிறோம். எனவே, நாம் வாய் திறந்து கேட்டால் இங்கிலாந்து நமக்கு இப்போது சுயராஜ்யம் கொடுக்கும். நம்மை ஏமாற்றாது. இந்தச் சமயத்தில் நாம் இத்தனை உதவி செய்யும் போதும் காங்கிரஸ் முஸ்லீம் சபையார் சொல்வதை நாம் சரி என்று நினைக்க வில்லை. சண்டை முடியு முன்பாக இப்பொழுதே கை மேலே சுயராஜ்யம் வேண்டும் என்று நம்மவர் கேட்க வேண்டும் என்று நான் சொல்லுகிறேன். சண்டை முடிந்த பிறகு சுயராஜ்யம் போது மென்று எதிர்ப்பார்த்துக் கொண்டிருந்தால், அது கிடைப்பது அரிதாகும். இப்பொழுதே

ஏன் கொடுக்கும்படி கேட்கக் கூடாது? அயர்லாந்து தேசத்துக்கு சண்டை முடியுமுன்பாகவே ஸ்வராஜ்யம் கொடுப்பதற்குரிய முறைமைகளைப் பற்றி ஆலோசனை செய்வதற்காக ஒரு சபை நடந்து வருகிறது. அதில் ஸ்காட்லாந்து கட்சியாரும் சேர்ந்திருக்கிறார்கள். அது போலவே, இந்த தேசத்திற்கும் ஒரு சபை ஏற்படுத்த வேண்டும்; அதில் இங்கிலீஷ் பிரதிநிதிகள் பாதித் தொகை, பாரத பிரதிநிதிகள் பாதித் தொகையாக இருந்து நடத்த வேண்டும். அவ்விதமான சபையை மந்திரி மாண்டேகு இந்த தேசத்தில் இருக்கும் போதே நியமிக்கவேண்டுமென்று நம்மவர் கிராமந்தோறும் சபைகள் கூடி 'கூ! கூ!' என்று பெரிய சப்தம் போட வேண்டும். திராவிடக் கட்சியார் என்றும், இஸ்லாமியக் கட்சியார் என்றும், யாரோ சிலர் செய்யும் பொய் மேளக் கச்சேரியை நாம் இகழ்ந்து நகைத்து, 'காங்கிரஸ் முஸ்லீம் சங்கங்களே தேசத்துக்குப் பொது' என்பதை ஒரே வார்த்தையாக எங்கும் நிலை நிறுத்தவேண்டும். காங்கிரஸ்-முஸ்லீம் சபைகளை எதிர்த்து, நமக்கு சுயராஜ்யம் வேண்டாமென்று சொல்லும் ஸ்வதேச விரோதிகளை அடக்கிவிட்டு, நாம் இப்போதே ஸ்வராஜ்யம் கேட்கும்படி நமது பிரதிநிதிகளாகிய காங்கிரஸ்-முஸ்லீம் சபையாரை தூண்டவேண்டும்.

மந்திரி மாண்டேகு சென்னைக்கு வந்திருப்பதால் இந்தச் சப்தம் கிராமங்களில் இடிமுழக்கம் போலே நடைபெற்று வரவேண்டும்.

ஜனங்களே! உடனே சுயராஜ்ய ஸ்தாபன சபை

கூட்டுப்படி இரைச்சல் போடுங்கள். அழுதபிள்ளை பால் குடிக்கும்.

அடங்கி நட.

(வங்க பாஷையில் ஸ்ரீமான் ஸர். ரவீந்தரநாத் தாகூர் அவர்களால் எழுதப்பெற்று, மாடர்ன் ரிவியூப் பத்திரிகையில் ஆங்கிலத்தில் மொழிபெயர்க்கப்பட்டு, அதனின்றும் ஸ்ரீமான் சி. சுப்ரமண்ய பாரதியால் மொழி பெயர்க்கப்பட்டது).

மழை கொஞ்சம் தூற ஆரம்பித்தால், எங்கள் சந்திலும், அதுபோய்ச் சேரும் சித்பூர் ரஸ்தாவினும் நீர் வெள்ளமாய் விடுகிறது. நான் தலை நிரைத்த கிழவனாய் விட்டேன். சிறு பிராய முதல் இதுவரை, ஒரு முறை கூடத் தவறாமல், வருஷந்தோறும் இப்படி நடப்பதைப் பார்க்கும்போது இவ்வுலக வாழ்க்கையில் நீரில் பாதி, நிலத்தில் பாதி குடியிருக்கும் ஜந்துக்களுக்குள்ள யோக்கியதை தான் நமக்கும் இருக்கிறதென்ற எண்ணம் என் மனதில் அடிக்கடி உதிப்பதுண்டு.

இங்ஙனம் அறுபது வருஷங்கள் ஆய்விட்டன. இதற்கிடையே உலகத்தில் நடந்த மாறுதல்கள் பல. கலியுகத்தின் குதிரையாக இருந்த ரோவியை இப்போது மின்சாரசக்தி கண்டு நகைக்கிறது. கண்ணுக் கெட்டா திருந்தது பரமாணு. இப்போது மனதுக் கெட்டா திருந்த சித்தாந்தம் உண்டா யிருக்கிறது. சாகப்போகிற ஏறும்பைப்போல் மனிதன் சிறகு முளைத்துப் பறக்கிறான். வானத்தில் இடம் 'உனக்கா, எனக்கா' என்று

நீதிஸ்தலத்திற்கு வியாஜ்யங்கள் விரைவாக வரக்கூடிய காலத்தை வக்கீல்கள் எதிர்பார்க்கிறார்கள். ஒரே நாள் இரவில் சீனர் எல்லோரும் 'பன்றிக் குடுமி'யை நறுக்கி எறிந்தனர். ஐந்தாறு வருஷத் தாவுதலை ஜப்பான் ஜம்பது வருஷத்தில் தாவிவிட்டது. ஆனால் இந்தச் சித்பூர் ரஸ்தாவில் மழை பெய்தால் சேறு உண்டாகாமற் செய்ய வழியில்லை. அதன் ஸ்திதிக்கு மாறுதல் இல்லை. காங்கிரஸ் என்ற பெயர் உண்டாவதற்கு முன்பு நமது ஜாதிப்பாட்டு எத்தனை சோகமாயிருந்ததோ, அத்தனை சோகமாகத் தான் இப்போது ஸ்வராஜ்யம் நெருங்கிவரும் தருணத்திலும் இருக்கிறது.

குழந்தைப் பிராயமுதலாகவே நாம் பழகி விட்ட படியால் இதெல்லாம் நமக்கு ஆச்சரியமாகத் தோன்ற வில்லை. ஆகவே, கவலை ஏற்படவில்லை. தண்ணீர் தங்கி, ஓயாமல் செப்பனிட்ட ட்ராம் தண்டவாளத்தில் என்னுடைய வண்டிச் சக்கரம் மோதும்போது, எனக்கு மறதி தெளிந்து, ஜனங்களின் போக்குக்கும் நீரோட்டத்துக்கும் சண்டை உண்டாய் அதிலிருந்து அழுக்குத் தண்ணீர் என்மேல் வந்து தெரிக்கும் செய்தியிலே புத்தி செல்லுகிறது. 'இதை நாம் ஏன் பொறுக்கிறோம்' என்று சிறிது காலமாக எனக்கொரு யோசனை உண்டாய் வருகிறது.

இதைப் பொறுக்க வேண்டுமென்று கட்டாயமில்லை. பொறுக்கக் கூடாதென்று தீர்மானிப்பதால் அனுசூல முண்டு. அதற்கு ஐரோப்பியர்கள் வாஸம் செய்கிற 'செளரிங்கி' ரஸ்தா சாக்ஷி. அந்த ரஸ்தாவில் முக்கால் பங்

குக்குமேலே ட்ராம் தண்டவாளத்தைப் போட்டு, அதில் முடிவில்லாமல் 'யானைநடை'யில், செப்பனிட்டுக்கொண்டிருந்தால், அந்த வீதியார் ட்ராம்வே அதிகாரிகளுக்கு ஊணுறக்கம் இல்லாதபடி செய்துவிடுவார்கள். நாமோ, கீழ்ப்படிதலாகிய குணமே வடிவெடித்து வந்திருப்பதால், எதையும் திருத்த முடியுமென்பதை நம்மால் நம்ப முடியவில்லை. இதனால் நமது கன்னத்தில் கண்ணீர்ப் பெருக்கும், நமது வீதியில் ஜலதாரைப் பெருக்கும் தீர இடமில்லை. இது ஸாமான்ய விஷயமன்று. எதிலுமே 'நமக்கு நாம் நாயகர்' என்ற எண்ணம் நமக்கேற்படவில்லை.

கண்ணாடி மூடிக்குள்ளே தண்ணீர் விட்டு அதில் வளர்க்கப்பட்ட பொன்னிற மீன்கள், கண்ணாடியைத் தண்ணீர் என்று நினைத்து அதில் வந்து மோதிக்கொள்ளுமாம்; பிறகு, பெரிய தொட்டியில் கொண்டு போட்டாலும் தண்ணீரை கண்ணாடி என்று நினைத்துப் பயந்து பழைய எல்லைக்குள்ளே சுற்றுமாம். 'அதுபோல தலை உடைந்து போமோ' என்கிற பயம் நம்முடைய எலும்புக்குள் ஊறிக் கிடக்கிறது.

மஹாபாரதத்தில், அபிமந்யு பகைவரின் வ்யூகத்துக்குள் நுழையக் கற்று மீளுவதைக் கற்காமல் மாண்டதுபோலே, நாமும் பிறவிமுதல் கட்டுப்படக் கற்று, அவிழ்க்கக் கல்லாமல், நமக்கு நேரிடும் சகல விபரீதங்களுக்கும் தலை குணிக்ரோம்.

மனிதருக்கும், நூல்களுக்கும், கிச்சகளுக்கும், எல்லைகளுக்கும், கற்பனைத்தடைகளுக்கும், தலைகுனிந்து

பல தலைமுறையாய் வழக்கமாய் விட்டபடியால், எந்தத் துறையிலும் 'நாமாக ஒன்று செய்யமுடியும்' என்கிற உண்மை நம் முகத்தின் முன்னே நின்றாலும், கண்ணுக்குத் தெரியாமல் போகிறது. ஐரோப்பிய மூக்குக்கண்ணாடி போட்டுக் கொண்டாலும் நமக்குத் தெளிவுண்டாக வில்லை.

தனக்குத்தானே நாயகனாயிருக்கும் உரிமை எல்லா மனித உரிமைகளிலும் பெரிது. ஆனால் இந்நாட்டிலே இவ்வுரிமை நூல் வசனங்களாலும், பழமொழிகளாலும், கிரியை சடங்குகளாலும் மறுக்கப்பட்டிருக்கிறது. இந்த தேசத்தில், மனிதனுடைய புத்தி வழி தவறிப்போகாமலிருக்க, கிரியைகளாலும் சாஸ்திரங்களாலும் கையையும் காலையும் கட்டிப் போட்டிருக்கிறார்கள். அடிகோமைநகரக்குமாறு, பாதைகளை அழித்து விட்டார்கள். தெய்வத்தின் பெயர் சொல்லி மனிதனை மனிதன் கீழ்ப்படுத்தி அவமதிக்கும்படி செய்து விட்டார்கள். இப்படிப்பட்ட தேசம் அடிமைகளைச் செய்வதற்கு நல்ல தொழிற்சாலை யாயிற்று.

ஸர்க்கார் அதிகாரிகளும் அப்படியே சொல்லுகிறார்கள்:—“நீங்கள் பிழை செய்யக்கூடும். ஆகலால் சுய சிந்தையும், சுயகாரியமும் உங்களுக்குத் தகாது,” என்கிறார்கள். இங்ஙனம், மனு பராசாதிகளுடைய பல்லவியை இங்கிலீஷ்காரர் பாடும்போது நமக்குச் செவி கூசுகிறது. இங்கிலீஷ்காரிடம் அவர்களுடைய கொள்கைக்கணங்கப் பின்வரும் மறுமொழி சொல்லுகிறோம்: “பிழை செய்தால் பெரிய ஆபத்தில்லை. தனக்குத்தானே

நாயகனில்லாதிருத்தல் பெரிய ஆபத்து. நம்மிஷ்டப்படி இடறி நடந்து பழகினாலொழிய நாம் உண்மைக்கு வந்து நிலைபெறமுடியாது.” என்கிறோம். பின்னும் சொல்லுகிறோம் : “ நம்மை ஆளுவோர் இப்போது ‘ ஜனாதிகாரம் ’ என்ற மோட்டார் வண்டியில் ஏறிப்போகிறார்கள். ஆனால், இவர்களுடைய பழைய பார்லிமெண்ட் சபையாகிய வண்டி இரவில் பயணந்தொடங்கிய காலத்தில் ஒரு வழக்கத்தில் இருந்து மற்றொரு வழக்கத்திற்கு மாறினபோது அதன் இரைச்சல் வெற்றிக் தேர்போலே கேட்கவில்லை. ஒரு வேளை ராஜாவின் சார்பு; பின்பு கோயில்க்குடி; பின் ஜமீன்தார் க்குடி; பிறகு சாராயம் வடிப்போர் க்குடி; இங்ஙனம் க்குடி பேதமும், லஞ்சம் வாங்குகலும், கூச்சலும், சக்திவீனமும் உடையதாய் அந்த வண்டி பக்கத்துக்குப் பக்கம் சரிந்து சரிந்து நடந்தது. ஒரு காலத்தில் அந்த சபை “ மெம்பர்கள் ” கூட்டத்துக்கு வராவிட்டால் தண்டனை உண்டென்று பயமுறுத்தி அழைக்க நேரிட்டதன்றோ? பிழைகளைக் குறித்துப் பேசமிடத்தில், பார்லிமெண்ட்சபைகளின் தாய் என்று சொல்லப்படும் பிரிட்டிஷ் பார்லிமெண்ட் சபை முன்பு அமெரிக்கா விலும், ஐர்லாந்திலும் செய்த பிழைகள் முதலாக, நேற்று ‘ டார்டனெல்ஸ்,’ ‘ மெஸொபொட்டேமியா ’ விஷயமாக எத்தனையோ பிழைகள் செய்யவில்லையா? இந்தியாவில் செய்திருக்கும் பிழைகள் கொஞ்சமா? மேலும் அமெரிக்கா ராஜ்யத்தில் பொருளாளிகள் துழைந்து செய்யும் அக்கிரமங்கள் கொஞ்சமில்லை. ‘ த்ரெய்புஸ் ’ என்றவர்மேல் ஏற்பட்ட விசாரணையிலே, பிரான்ஸ்

தேசத்து ராணுவ ஊழல்கள் வெளிப்பட்டன. ஆயினும், 'ஸ்வராஜ்ய மென்கிற ஜீவநதியானது எந்த வேகத்தால் பிழையாகிற குழியில்போய் விழுகிறதோ, அதே வேகத்தால் அங்கிருந்து கிளம்பித் தனக்கேற்படும் இடறுகளைத்தானே நீக்கிக்கொள்ளும்' என்ற விஷயத்திலும் அத்தேசங்களிலேயுள்ள ஜனங்கள் சந்தேகப்படவில்லை."

நாம் வற்புறுத்தி மேலும் சொல்லத்தக்க தொன்றுண்டு: "ஸ்வராஜ்யத்திலிருந்து ஸாமர்த்தியமும், பாரபுத்தியும் உண்டாவதுடன் உயிருக்கே அதிக பலமுண்டாகும். ஒரு கிராமம், அல்லது வகுப்பின் எல்லைக்குள் புத்தியைக் கட்டுப்படுத்தி யிருப்போர் அங்ஙனம் இல்லாமல் பெரிய ராஜ்ய சிந்தனையும் அதற்குத்தக்க செய்கையும் பெறுவாரானால் மானுஷீகத்தைப் பற்றி அவர்களுக்கு விரிந்த உணர்ச்சியுண்டாகிறது. இந்த ஸௌகரியம் இல்லாமையால் இந்நாட்டில் ஒவ்வொருவனும் அரை மனிதனாகவே யிருக்கிறான். அவனுடைய யோசனைகளும், சக்திகளும், ஆசைகளும், முயற்சிகளும் அற்பமாகவே யிருக்கின்றன. இங்ஙனம் வலியவந்திருக்கும் உள்ளச் சிறுமை உயிர்ச்சேதத்திலும் பெரிய கேடாகும். ஆதலால், தவறுதல் நேரிடக்கூடும் என்பதைப் பொருட்டாக்காமல் நாம் சுயராஜ்யம் பெறக்கடவோம். பாதையில் எங்கள் இடறுதல்களை மாத்திரம் கருதி, எங்கள் முன்னேற்றத்தைத் தடுக்கலாகாது, இதுவே உண்மையான உத்திரம்."

இந்த மறுமொழியை ஒருவன் அதிகாரிகளிடம் சோர்வில்லாமல், மீட்டுமீட்டும் சொல்லித் தொல்லைப்

படுத்தினால், அவனை அதிகாரிகள் 'பந்தோபஸ்த்' பண்ணி வைக்கிறார்கள். ஆனால், அவனுக்கு ஸ்வதேசத்தாரின் மதிப்பு உண்டாகிறது. ஆயின், இதே மாதிரி ஜவாப்பை ஜாதிப் புரோஹிதரிடம் சொல்லப்போய், "ஐயரே, இது கலியுக மென்றும், மனிதனுடைய எளிய புத்தியை சுயேச்சைப்படிவிட்டால் கெட்டுப்போகும் என்றும், ஆதலால் மூளையை உழைப்பதிலும் தலையைச் சாஸ்திரங்களுக்கு வணக்குதலே சிறந்த தென்றும் சொல்லுகிறீர். இந்த அவமான வார்த்தைக்கு நாங்கள் அடங்க மாட்டோம்." என்று சொன்னால், அவர்களுடைய கண்ணிவந்து போய் உடனே ஜாதியை விட்டு தள்ளும்படி உத்திரவு போடுகிறார்கள். ராஜாங்க விஷயமானால் வானத்தில் பறக்கும்படியாகவும், ஜாதி யாசாரமானால் கட்டையில் காலேக்கட்டிப் போகும்படியாகவும் இவர்கள் விரும்புகின்றனர். வலப்புறம் திருப்பவும் இடப்புறம் திருப்பவும் தோணியிலே சுக்கான் ஒன்றுதான் உண்டு. அதுபோலே, மனிதன் ராஜ்ய விஷயத்திலும் ஜாதியாசார விஷயத்திலும்—இரண்டிலும், உண்மை நிலை பெறவேண்டுமானால் அதற்கு ஒரே வழிதான் உண்டு. இந்த விதியின் அனுசரணையிலே தான் சித்பூர் ரஸ்தாவுக்கும், செளரிங்கி ரஸ்தாவுக்கும் உள்ள பேதம் தோன்றுகிறது. "எல்லாம் அதிகாரி கையில் இருக்கிறது. நம்முடைய கையைக்கட்டிக்கொண்டு நடப்பதே சரி" என்கிறது சித்பூர் ரஸ்தா. செளரிங்கி ரஸ்தாவோ, "எமது கைக்குள் காரியங்கள் அடங்கி நடக்காவிட்டால், நமக்கு கையிருந்து பயன் என்ன?" என்று கேட்கிறது. தனது கைக்கும்

தெய்வத்தின் கைக்கும் சம்பந்தம் உண்டென்று தெரிந்து கொண்டபடியால், 'சௌரிங்கி' உலக முழுதையும் வசப்படுத்திக்கொண்டது. இந்த நம்பிக்கையை இழந்து விட்டபடியால், 'சித்பூர்' உலகத்தை இழந்து விட்டது; அரைக்கண் மூடி மவுனியாய், நிஷ்டையின்பங்களை நாடுகிறது.

கண்ணை மூடிக்கொண்டால் ஒழிய, நம்முடைய அற்பமான ஆசாங்களைத் தவறாமல் அனுசரிப்பது ஸாத்யமில்லை. கண்ணைத்திறந்தாலோ, உலகமுழுதையும் ஆளுகிற பொதுவான லோக விதி நமக்குத் தென்படாமல் இராது. ஒரு கூட்டத்தாரேனும், ஒரு மனிதனேனும், இந்தப் பெருவிதியை வசப்படுத்தினால் அதிலிருந்து அதிகாரம், செல்வம், விடுதலை என்ற பரிசுகள் கிடைக்கும். இந்த விதியை உறுதியான அஸ்திவாரமாகக் கொண்டு ஐரோப்பிய நவீன நாகரீகம் நிலை பெற்றிருக்கிறது. இதில் நம்பிக்கையிருப்பதனால், அது பெரிய விடுதலை பெற்று நிற்கிறது. நாமோ கையைப் பிசைந்துகொண்டு, யஜமான் ஆக்கினைக்குக் காத்திருக்கிறோம். வீட்டிலே முத்தவன், போலீஸ், தலையாரி, கோயில் குருக்கள் முதலியவர்களில் ஏதேனும் ஒன்றைப் பூஜைபண்ணி நம்முடைய சொந்த யோசனையையும், சொந்தச் செய்கையின் திறமையையும் ஆயிரம் தூளாக உடைத்து, நான்கு பக்கத்துக் காற்றிலும் வீசி எறிந்து விடுகிறோம்.

இதற்கொரு காலேஜ் மாணாக்கன், "நாங்கள் அந்தக் கதையை எல்லாம் நம்புவது கிடையாது. வைகு

ரிக்குப் பால் குத்திக்கொள்ளுகிறோம். பேதிக்கு உப்புக் கொடுக்கிறோம். விஷஜ்வரம் கொசுவாயில் சுமந்து வரும் கண்ணுக்குத் தெரியாத பூச்சியால் உண்டாவதை அறிவோம். இவற்றை எல்லாம் தெய்வங்களின் கூட்டத்திற் சேர்க்கவில்லை," என்று சொல்லக்கூடும். கொள்கை மாறக் கூடும். ஆனால் நாம் நமக்கு நாயகராகாமல், புறத்தே ஓாதிகாரத்தை எப்போதும் குருட்டுத்தனமாக நம்பித் தொங்கும் குணம் நம்முடைய ஊக்கத்தை வேறுக்கிறது. இப்படி எங்கும் சூழ்ந்த பயமானது நம் அறிவையும் உள்ளத்தையும் வசப்படுத்தியிருப்பதால், நமது மனம் கோழைப்பட்டிருக்கிறது. இதன் காரணம் என்ன வென்றால், உலக முழுதும் தழுவிய, மாற்றொணாத, ஸர்வவிதியை நாம் நம்புவதில்லை. ஐயப்படுதலும், 'எது வந்து விடுமோ, நாம் எப்படி ஒன்றைத் துணிவாகச் செய்யலாம்' என்று திகைப்பதும் பயத்தின் குணங்களாம். நமது ராஜாங்கத்தாரிடத்திலேகூட இந்த குணம் சில சமயங்களில் காணப்படுகிறது. ராஜாங்க யந்திரத்திலே எப்போதேனும் ஓட்டையுண்டாகி, அதன் வழியே பயம் நுழைந்து, அதனால் அவர்கள் தமக்கினியவாகிய ஸ்வதர்மங்களை மறந்து தம் ஆட்சியை உறுதியாகத் தாங்கும் வேர்க்கொள்கையைக் கோடரியால் வெட்டுகிறார்கள். அப்போது, தர்மமும் நீதியும் ஒதுங்கிப்போய், கௌரவத்தைக் காப்பாற்ற வேண்டும் என்கிற எண்ணம் முன்னே நிற்கிறது. தெய்வ விதியை மீறி, 'அழுகைக் கண்ணீரை அண்டமான் தீவில் மறைத்துவிட்டால் கசப்பு இனிப்பாய்விடும்' என்று நினைக்

கிருடர்கள். 'ஸகல ரோகநிவாரணி' என்று தான் ஒரு மருந்தை பாவனை செய்துகொண்டு, உலகப்பொது விதியைச் சிலர் உல்லங்கனம் செய்வதற்கு இஃதொரு திருஷ்டாந்தம். இதற்கெல்லாம் உட்காரணம் அற்பத்தனமான பயமும் தன்னலம் வேண்டலும்; அல்லது, அற்பத்தனமான சூதினால் நேர்வழியை விட்டு விலக முயலுதல். இங்ஙனம் நாம் எண்ணத் தொலையாத அதிகாரிகளுக்கு பூஜை நைவேத்தியம் பண்ணி குருட்டு அச்சத்தால், மாணுஷிக உரிமைகளைப் புறக்கணிக்கிறோம். பௌதிக சாஸ்திரத்திலும், ராஜ்ய சாஸ்திரத்திலும் நாம் எத்தனை உயர்வாகப் பரீகஷை தேறியபோதிலும், பிறர் உத்திரவுக்கு காத்திருப்பதாகிய ஊறின வழக்கத்தை நம்மால் விட முடியவில்லை. தற்கால வழியை அனுசரித்து, நாம் ஜனாதிக்கார சபைகள் ஏற்படுத்தினால் அவற்றிலும் எவனாது ஒருவன் நாயகனாகி மற்றவர்களை மேய்க்கும் தன்மை உண்டாகிறது. இதன் காரணம் யாதெனில், பொது ஜனங்கள் கண்ணைத் திறந்திருத்தல், தூங்குதல், உண்ணுதல், குடித்தல், கலியாணம் பண்ணுதல், பாதையேறுதல், முதலிய ஸகல காரியங்களையும் பிறருடைய ஆணைப்படியே செய்து வழக்கப்பட்டிருக்கிறார்கள்.

பிராமணன் ஒருவன் குடத்தில் கொண்டு வரும் ஜலம் அழுக்காக இருப்பதால் குடிக்கத்தக்கா தென்றும் சண்டாளன் ஒருவன் சுத்தமாகக் காய்ச்சி வடிக்கட்டிக் கொண்டு வந்த நீர் சுத்தமாக இருப்பதால் குடிக்கத்தகும் என்றும் நான் சொன்னால் வெறுமே குடித்தி பேசுகிறான் என்று சொல்லி என்னைக் கண்டிப்பார்கள்.

ஏனெனில், எனது கொள்கை “ யஜமான் உத்தரவுடன் ” ஒட்டவில்லை.

‘ஒட்டாவிட்டால் என்ன குடி கெட்டுப் போயிற்று?’ என்று நான் கேட்டால் உடனே என்னை ஜாதியிலிருந்து தள்ளி விடுவார்கள். என்னை விருந்துக்குக் கூப்பிடமாட்டார்கள். நான் செத்துப்போனால், சாவுக்கிரிகைகளுக்குக் கூட வரமாட்டார்கள்.

இப்படி உலக வாழ்க்கையின் ஒவ்வொரு அம்சத்திலும் குரூமான கொடுங்கோன்மை நடப்பதனால், ஜனங்களுக்கு நன்மை யென்று நம்புவோர் ராஜாங்கத்தில் கூசாமல் பரிபூர்ண விடுதலை கேட்பது மிகுந்த வியப்புக் கிடமாகிறது.

முன்பு, நமது தேசத்திலே, உபநிஷத்துக்காரர் தெய்வத்தின் விதியைக் குறித்துப் பேசும்போது சொல்லுகிறார்: ‘தெய்வத்தின் விதியை மாற்ற முடியாது. அது எங்கும் எப்போதும் இசையும்.’ என்று. இதை நமது முன்னோர் கண்டிருந்தனர். அந்த விதி நித்யமானது, சூனிகம் அன்று. ஆதலால் அதை நாம் அறிந்துகொண்டு செய்கையில் பயன்படுத்தவில்லை. எத்தனைக் கெத்தனை அவ்விதியை நாம் ஸ்வீகரிக்கிறோமோ, அத்தனைக் கத்தனை நமது பாதையில் உள்ள தடைகள் விலகும். இந்த விதியின் ஞானமே இயற்கை நூல் (ஸயின்ஸ்) என்று சொல்லப்படும். இந்த ‘ஸயின்ஸ்’ வலிமையாலன்றே ஐரோப்பா தற்காலத்தில், “ பூமியில் விஷக்காய்ச்சல் இல்லாமல் செய்து விடுவேன். மனிதரின்

வீடுகளில் சோற்றுப் பஞ்சமும், கல்விப் பஞ்சமும் இல்லாமல் செய்து விடுவேன். ராஜ்யத்தின் பொது நன்மைக்கும் மனுஷ்யனுடைய ஸ்வதந்திரத்திற்கும் முரண்படாமல் செய்வேன்” என்று துணிவுடன் கூறுகிறது.

‘அறியாமையால் கட்டும், அறிவினால் விடுதலையும், கைகூடும்’ என்பதை முன்னோர் அறிவார். பொய் எது? தன்னை ஸர்வத்தில் இருந்து பிரிவாகக் காணாதல், உலகமும் தானும் ஒன்றெனக் காண்பதே உண்மையறிவு. ‘இத்தனை பெரிய உண்மையை அக்காலத்தில் எப்படிக்க கண்டு பிடித்தார்கள்’ என்பதை இப்போது நினைக்க வியப்புண்டாகிறது. பிறகு அரண்ய ரிஷிகளின் காலம் மாறி பௌத்த சந்நியாசிகளின் காலம் வந்தது. மேற்கூறிய மகத்தான் ஞானத்தை உலகத்திலிருந்து பிரித்து, ‘உலகத்தைத் துறப்பதே முக்தி’ என்று சொல்லத் தொடங்கி விட்டார்கள். இங்ஙனம் உண்மைக்கும் பொய்க்கும் ஒப்பந்த முண்டாய் இடையே பாகச் சுவர்போடப்பட்டது. ஆகவே, இக்காலத்தில் ஜாதி யாசாரங்களில் எத்தனை திருகுதலும் அநாகரீகமும் மடமையும் இருந்த போதிலும், உண்மை கண்டவரின் சார்பிலிருந்து யாதொரு ஆட்சேபமும் பிறக்கவில்லை. உண்மைப் பக்கத்தார் இதற்கெல்லாம் இடங்கொடுத்தே பேசுகிறார்கள். மரத்தின் கீழ் இருந்து சந்நியாசி சொல்லுகிறான்:— “தன்னிடம் உலகத்தையும் உலகத்தினிடம் தன்னையும் காண்பவனே உண்மை காண்பான்” என்று. அது கேட்ட சம்சாரி தன்னிடம் உள்ள சிறந்த வஸ்துக்களை சந்நியாசியின் திருவீட்டுக்குள்ளே போட்டு விடுகிறான்.

ஆனால், தெய்வத்தின் பொதுவிதிக்கு அடங்கி நடப்போருடைய வீட்டிற்கு வண்ணான் அம்பட்டன் போகக் கூடாதென்று சம்சாரி விதி போடும்போது, சந்நியாசி அதனை முகமலர்ச்சியுடன் ஏற்றுத் தனது த்ருஷ்டிமண் சாத்தி ஆசீர்வதிக்கிறான். இப்படித் தான் நமது ஜாதி வழக்கே கெட்டுப்போயிற்று. உண்மைக்குப் பரிந்து பேசுவோர் யாரும் இல்லாமலே போய்விட்டது. இதனால் பல நூற்றாண்டு நேர்ந்த அவமானத்தை யெல்லாம் நாம் பொறுத்துக்கொண்டு அழுது கொண்டிருக்கும்படி நேரிட்டது.

ஐரோப்பாவில் அப்படி இல்லை. அங்கே உண்மையை மனதிற்குள் மறைக்காமல் வழக்கத்திற் காட்டுகிறார்கள். ஜனக்கட்டிலும் ராஜ்யத்திலும் ஏதேனும் குற்றம் வெளிப்பட்டால், அதை பொது ஜனங்கள் உண்மை வழக்கால் சோதித்துத் திருத்த வழியுண்டு. இதனால் கிடைக்கும் சக்தியும் விடுதலையும் எல்லாருக்கும் பயன்பட்டு, நம்பிக்கையையும் தைரியத்தையும் உண்டாக்குகின்றன. இந்த உண்மை மாயமந்திர இருளில் மறைந்து கிடக்கவில்லை. திறந்த வெளியில், எல்லாரும் காணும்படி, தானும் வளர்ந்து பிறரும் வளரும்படி செய்கிறது.

பல நூற்றாண்டு நாம் வாயை மூடிக்கொண்டு அவமானப் பட்டதெல்லாம் ஒன்று சேர்ந்து கடைசியில் அந்நிய ராஜ்யமாக பரிணமித்தது. கை எப்போதும் உடம்பில் நோயுள்ள இடத்தைப் போய் தீண்டுவது போலவே, நம்முடைய கருத்து முழுதும் நம்மை ஆளும்

மேற்குத் திசையாருடைய ராஜ்ய நெறியில் செல்லுகிறது. மற்றதை எல்லாம் மறந்து, 'எங்களுடைய இஷ்டத்தை சற்றே கவனித்து எங்களாட்சி நடக்க விடவேண்டும். வேண்டினாலும் வேண்டாவிடினும், புறத்திலிருந்து விதிநியமங்கள் எங்கள் தலைமேல் பொழியாது இருக்க வேண்டும். ராஜ்ய பாரம் முழுதும் எங்களுக்கு சமையாகாதபடி, சக்கரங்கள் போட்ட யந்திரமாக்கி அதை உங்களுடன் நாங்களும் சேர்ந்து தள்ள இடம் கொடுக்க வேண்டும். பொறுப்பில்லாத அன்னியரின் ஆட்சியிலிருந்து விடுதலை பெறவேண்டும்' என்ற பிரார்த்தனை இப்போதும் உலகத்தில் எல்லா திசைகளிலும் எழுகிறது. கால சக்தியின் தூண்டுதலால், இந்த பிரார்த்தனையில் நம்முடைய வாக்கையும் சேர்த்தது நன்றாயிற்று. அப்படியன்றி இப்போதும் வழக்கம் போலே "பஜமானன் உத்திரவை" ஒப்புக் கொண்டு நடந்தால், அது நமக்கு தீராத அவமானமாக முடிந்திருக்கும். இதனால் நம்முள் உண்மையின் ஒரு கிரணம் நுழையக்கூடிய துளை இன்னும் ஏதோ மிஞ்சி இருப்பதாகத் தெரிகிறது. நாம் பார்த்தது உண்மையின் கிரணம். ஆனபடியாலே தான், நம்மையசையாதபடி பலிமிருகம் போலே கட்டிப்போட்டிருந்த வீண்—தற்புகழ்ச்சியை நான் நம்பிக்கையுடன் பழிக்கின்றேன். ராஜாங்கத்தாரை நோக்கி 'ஸாம்ராஜ்ய சபைகளில் எங்களுக்கு ஸ்தானம் வேண்டும்' என்று கேட்பதும், ஜனங்களை நோக்கி, 'ஜாதியாசாரங்களிலும் சொந்தக்காரியங்களிலும் கூட எஜமான் போட்ட கோட்டை மீறி நடக்காதே' என்று சொல்வதும் ஒரே வித கர்வத்தால் உண்டாவது வினோதமன்றோ?

இதற்குப் பெயர் 'ஸனாதன தர்ம புனர் உத்தாரணம்' என்கிறோம். ஸனாதன கக்ஷித் தலைவர் நாம் ஒரு கண்ணால் உறங்கி மற்றொரு கண்ணால் விழித்திருக்கும் படி அஸாத்ய உத்தரவுபோடுகிறார்கள்.

கடவுளுடைய கோபமாகிய கழி நம்முதுகின் மேல் அடிக்கும்போதும், தேசாபிமானத்தால் மனம் புண்ணாகி, "மூங்கிற் காடுகளை எல்லாம் வெட்டிப் போடுவோம்" என்று கூவலானோம். நாம் எத்தனை வெட்டினாலும் மூங்கிற்காடு உலகத்தில் மிஞ்சி இருக்கத் தான் செய்யும். காடென்ன செய்யும்? குற்றம் நமது. அது யாதெனில்:— நாம் 'உண்மையை விட அதிகாரம் மேல்' என்று மதிக்கிறோம். 'கண்ணைக் காட்டிலும் தோல் முகப்படாம் மேல்' என்று நினைக்கிறோம். நாம் இந்தக் குணத்தை நீக்கும்வரை, ஏதேனும் ஒரு காட்டில் நம்மை அடிக்க யாதேனும் ஒரு கழி மிஞ்சி இருக்கத் தான் செய்யும். ஐரோப்பாவிலும் முன் ஒரு காலத்தில் எல்லா விவகாரங்களிலும் பாதிரிகளுடைய அதிகாரம் மூர்த்தன்யமாய் நடந்தது. எங்கும் வீசி இருந்த பாதிரி வலையை அறுத்த பிறகு தான், ஐரோப்பிய ஜனங்கள் ஸ்வராஜ்யப் பாதையிலே கால் வைக்க இடம் உண்டாயிற்று. இங்கிலாந்து மாத்திரம் தீவானபடியாலும் கோயிலின் ராஜதானியாகிய ரோமாபுரியிலிருந்து மிகத் தூரம் ஆனபடியாலும் பிழைத்தது. இங்கிலாந்திலும் கோயில் (சர்ச்) அதிகாரம் முற்றிலும் நசித்து விடவில்லை. 'இங்கிலீஷ் கோயில்' பாட்டியைப் போல் முன் நடத்திய ஸர்வாதிகாரம் நீங்கி, இப்போது இரக்கத்தால்

அதுவும் இருந்துபோகட்டு மென்று விடப் பட்டிருக்கிறது.

இங்ஙனம் 'மாழால் கிழவி'யை இங்கிலாந்து தேசத்தார் அசைத்தது போலவே, ஸ்பெயின் தேசத்தார் செய்யக் கூடவில்லை. முன்னொரு காலத்தில் ஸ்பெயின் தேசத்தார் பாடு மிகக் கொண்டாட்டமாக இருந்தது. அந்த அநுகூலத்தை அவர்கள் ஏன் இழந்தார்? 'மாழால் கிழவி'க்கு மணியம் கொடுத்தமையாலேதான்.

ஸ்பெயின் தேசத்து பிலிப் ராஜா இங்கிலாந்தின் மீது சண்டை தொடுத்த காலத்தில், ஸ்பெயின் தேசத்துக்கப்பற் படை விவகாரங்களும் கோயில் விவகாரங்களைப் போலே வலிய தளைகளுக்கு உட்பட்டிருந்தமை வெளியாயிற்று. இங்கிலீஷ் கப்பற் படையோ மிகச் சிறந்த சேனாதிபதிகளின் கீழே, தான் மிதக்கும் கடலைகள் எப்படி விடுதலை கொண்டு வீசும் காற்றுக்கு ஒத்துச் செல்லுமோ அதுபோல் தானும் சென்றது. ஸ்பானியக் கப்பற்படையில் ஜாதிமரபுப்படி அதிகாரம் வகுக்கிறிருந்தது. அது அசையாத மாழலின் இரும்புப் பிடியினின்று விலக வழியில்லாமல் போயிற்று. இங்ஙனம் ஐரோப்பாவில் கோயிற்கட்டுக்குக் குருட்டுத்தனமாகக் கீழ்ப்பட்டிருந்த தளையை வெட்டி தன்மதிப்பைக் காக்கக்கற்ற ஜாதியாரே தலை தூக்குவது இயல்பாயிற்று. ருஷ்யாவில் அவ்வாறு செய்யாதபடியால், அங்கே உத்தியோகஸ்தர் காடாகப் பார்த்து, ஜனங்கள் மிகச்சிறிய சர்க்கார் அதிகாரிக்கும் மிகவும் அற்பமான பழஞ் சாஸ்

திரக் கட்டளைக்கும் முழுந்தாள் படியிட்டு ஆண்மை இழந்து போகின்றனர்.

ஸமயம் (மதம்) வேறு; குருக்கள் கட்டுப்பாடு வேறு என்பதை மறக்கலாகாது. அவை ஒன்றுக் கொன்று தீயும் சாம்பரும் போலாம். மதத்தை மீறி கட்டுப்பாடு செல்லும் போது நதியை மணல் மூடுவது போல் ஆகிறது. அங்கு நீர் கெட்டுப் பாலைவனம்போல் தோன்றும். 'இந்த நிலையைக் கண்டு மகிழ்ச்சி அடைவோர் மிகக் கேடு கெட்டவர்கள்' என்பது வெளிப்படை.

ஒருவன் மற்றொருவனை கஷ்டப்படுத்தினால், இருவருக்கும் கெடுகி என்று (சமயம்) மதம் சொல்லுகிறது.

மகள் விதவையாகிப் பட்டினிகிடக்கும் போது, 'இன்ன திதியில் அவளுக்கு தாகத்துக்கு ஜலம் கொடுத்தால் பெற்றோர்களுக்குப் பாவம்' என்று குருக்களின் கட்டுப்பாடு சொல்லுகிறது. 'பச்சாதாபத்தாலும் ஒருவன் பாபத்தை கழுவலாம்' என்று ஸமயம் சொல்லுகிறது. 'கிரகணத்தன்று ஒருவன் இன்ன நீரில் முழுகினால்தன் பாவம் தீர்வதுடன் பதினான்கு தலைமுறை பிதிர்கள் செய்த பாவமும் தீரும்' என்று கட்டுப்பாடு சொல்லுகிறது. 'மலைகளையும் கடல்களையும் கடந்து போய், இவ்வழகிய உலத்தின் வியப்புக்களைக் கண்டு களிக்க வேண்டும்' என்று ஸமயம் சொல்லுகிறது. 'கடலைக் கடந்தவன் மண்ணிற் புரண்டு பிராயச்சித்தம் பண்ண வேண்டும்' என்று கட்டுப்பாடு சொல்லுகிறது. 'எக்குடி பிறந்தாலும், உண்மையுடையவன் தொழத்தக்கவன்' என்று ஸமயம் சொல்லுகிறது. 'பிராமணனாகப்

பிறந்தவன் மஹா அயோக்கியனாக இருந்த போதிலும் அவன் பாத தூளை பிறர் சிரத்தில் தரிக்கலாம்' என்று கட்டுப்பாடு சொல்லுகிறது. சுருக்கிச் சொன்னால், ஸமயம் விடுதலை போதிக்கிறது; குருக்கள் கட்டுப்பாடு அடிமை நிலையைப் புகழ்ந்து கீர்த்தனம் பாடுகிறது.

பக்தி குருட்டுபக்தியாக இருந்தாலும் அதிலொரு வெளியழகுண்டு. இவ்வழகை நமது நாட்டில் யாத்திரை செய்யும் அன்னியர் கண்டு சில சமயம் மெச்சுகிறார்கள்; சித்திரக்காரன் ஒருவன் இடிந்த வீட்டின் புராதன அழகுகளைப் பார்த்து மயங்கி, 'அதில் குடி இருக்க யோக்யதை இல்லை' என்பதை மறந்து விடுவதுபோலே. கங்காஸ்நானத்துக்கு திருவிழாக் காலத்தில் பாரிஸால் நகரத்திலிருந்து ஆயிரக்கணக்கான யாத்திரைக்காரர்— பெரும்பகுதி ஸ்திரீகள்—வருவதைப் பார்த்திருக்கிறேன். அடடா! புகைத் தோணியிலிருந்து புகைவண்டிக்கும் புகைவண்டியிலிருந்து புகைத்தோணிக்கும் மாறுகிற கூட்டங்களில் எல்லாம் அவர்கள் படும் கஷ்டத்துக்கும் அவமானத்துக்கும் ஒய்வில்லை. அவர்களுடைய பரிதாபத்துக்கிடமான பொறுமையிலும் ஒருவித அழகு இருக்கத் தான் செய்கிறது. அவர்களுடைய துயரங்கள் எப்போதும் அழகு பெறுகின்றன. வீண் கிரியை சடங்குகளுக்கு இடையே அவர்கள் வளர்க்கும் பிள்ளைகள் இவ்வுலக இன்பங்களுக்குப் பல்லைக்காட்டியிருந்து பரலோக நிழல்களைக் கண்டு நடுங்குகிறார்கள். தாம் நடக்கும் பாதையில் வளைவுதோறும் தாமே தடைகள் கட்டுவது அவர்களுடைய வாழ்க்கையின் ஒரே தொழி

லாகக் காணப்படுகிறது. அத்தடை உயர்வதையே அபி
விருத்தி என்று கருதுகிறார்கள்.

இப்படி அவர்கள் தண்டனை அடையும் காரணம்
யாதெனில்:—ஈசனால் மனிதனுக்குக் கிடைத்த பேறு
களில் சிறந்த பேறுகிய தியாகசக்தியை இவர்கள்
தூர்வினியோகம் செய்கிறார்கள். கணக்குக் காட்டும்
காலம் வரும்போது இவர்களால் நஷ்டக் கணக்குத்தான்
காட்டமுடியும். இன்னும் ஓர் இடத்தில் லக்ஷக்கணக்
கான ஜனங்கள், ஆணும் பெண்ணுமாக ஸ்தல தெரி
சனம் செய்து புண்ணியம் தேடப்போயினர். பாதை
யோரத்தில் ஒருவன் சாகக் கிடந்தான். அவனுடைய
ஜாதி இன்னதென்று தெரியாத காரணத்தால், அவனுக்கு
யாரும் தாகத்துக்கு ஜலம் கொடுப்பாரில்லை. பெருஞ்
செலவு செய்து புண்ணியம் தேடப்போகும் இவர்
களுடைய குருட்டு பக்தி எத்தனை அழகாகத்
தோன்றிய போதிலும் இவர்களுடைய காரணம்
எத்தனை பயங்கரமானது பார்த்தீர்களா? ஒரு
தண்ணீரில் அனைவரும் சேர்ந்து விழும்படி தூண்டுகிற
குருட்டுத் தன்மைதான் இனம் தெரியாத மனிதர்
கஷ்டப்படும் போதும் இரக்கமுண்டாகாமல் செய்து
விடுகிறது. தான் கொடுத்த சிறந்த வரத்தை இவர்கள்
இங்ஙனம் தூர்வினியோகம் செய்வதில் ஈசனுக்குத்
திருப்தியில்லை.

படிப்பு, பக்தி, ஒழுக்கம் மூன்றும் இல்லாத கோயிற்
குருக்களுடைய காலில், ஸ்திரீகள் பணத்தைக் கொட்டு
வதை நான் பார்த்திருக்கிறேன். இங்ஙனம் செய்யும்

வண்மையால் இவர்கள் உண்மைக்கும் கருணைக்கும் அருகே ஓரடி யளவேனும் நெருங்கி வந்தனரா? இல்லை.

இங்கு ஓராசேஷபம் சொல்லலாம்:—“குரு புண்ணிய ஆத்மா என்று நம்பித்தானே பணம் கொடுத்தார்கள். இந்த நம்பிக்கை அவர்களுக்கில்லா விட்டால், ஷேபணத்தைச் செலவின்றி வைத்திருப்பார்கள் அல்லது சொந்தச் செலவுக்குச் செலவிட்டிருப்பார்கள். குருவின் கையில் கொடுத்தது விசேஷந்தானே?’ என்று கேட்கலாம். தனக்காகச் செலவிட்டால் பணத்தின் பயனாவது கண்டிருப்பார்கள். தெய்வ பக்தியினால் செய்தோமென்ற பொய் மயக்கத்துக்கு அடிமைப்பட்டிருக்க மாட்டார்கள்.

வெளியே ஒரு நாயகனுடைய ஆக்கினைக் கஞ்சித்தன் உயிரை இழக்கத் துணிபவன் தனக்குத் தானே நாயகனாகும் போது, தர்மத்துக்காக உயிர் கொடுக்காமல் போகிறான்.

இங்ஙனம் நமது கிராமங்களில், ஆரோக்யம், கல்வி, உயிரின்பம்—யாவும் வற்றிப் போய்விட்டன. ‘கிராமத்தார் தம்முடைய சக்திகளை தாம் அறியும்படி செய்தாலொழிய அவர்களைக் காப்பாற்ற வேறு வழியில்லை’ என்று கருதி நான் ஒரு கிராமத்தில் பிரயத்தனம் செய்தேன். அந்தக் கிராமத்தில் ஒரு பக்கத்துக்கு ஜலம் ஒரு துளி கூடக் கிடையாது. தீ பிடித்தெரிந்தது. தழல் வீசி எரிகையிலே, கிராமத்தார் கூடி யழுவதை யொழிய வேறொன்றும் செய்யமாட்டாமற் போயினர். நான்

அவர்களிடம் சொன்னேன் :— “ நீங்கள் பிரயாசை கொண்டு கிணறு தோண்ட இணங்கினால் கல் சண்ணும். புகீரயம் நான் கொடுக்கிறேன்” என்றேன். கஷ்டத்தில் பாதி அவர்களுடையதாகவும் புண்ணியம் முழுதையும் நான் கொள்ளையிட விரும்பிய தந்திரத்தை மெச்சி தங்களால் முடியாதென்று சொல்லி விட்டார்கள். அந்தக் கிணறு இன்னும் தோண்டி யாகவில்லை. தண்ணீர் பஞ்சம் அங்கே தீராமலே தான் இருக்கிறது. அக்நி உத்ஸவம் அடிக்கடி நடந்து வருகிறது.

ஆகவே, நமது கிராமக் கஷ்டங்கள் தீராமல் இருப்பதன் காரணம் யாதெனில், ஒரு காரியம் செய்வதற்கு மோக்ஷ புண்ணியத்தை விரும்பி செய்தாலொழிய வேறு வழியில்லை. ஆகவே, ஒவ்வொரு குறையையும் தெய்வந்தானே வந்து தீர்க்கவேண்டும்; அல்லது மோக்ஷத்தை வேண்டி யாராவது செய்தாலுண்டு. மற்றப்படி தாகத்துக்கு ஜலம் இல்லாமல் செய்தாலும் சாவார்களே யன்றி, கிராமத்தார் தாமாக ஒரு கிணறு தோண்டிக் கொள்ளமாட்டார்கள். இதற்கு கிராமத்தாரை குறை கூறுவதிற் பயனில்லை. ‘மாமூல் கிழவி’ அபினி கொடுத்து அவர்களைப் பாதிதூக்கத்தில் வைத்திருக்கிறாள். ஆனால், படித்த பிள்ளைகள் அந்தக் கிழவியின் ஸ்துதியை பாடக் கேட்கும் போது, எனக்கு ஆச்சர்ய மிகுதியால் பேசமுடியாமல் போகிறது. ஆஹா! இந்தக் கிழவி எத்தனை நல்ல மருத்துவச்சி! இவள் கைக்குள் நமது கேசம் இருப்பது மஹிமையன்றோ! இவள் மடியிலிருந்தபடியே நமக்கு

ஸ்வராஜ்யச் செங்கோலும் கிடைத்து விட்டால், எத்தனை நன்றாக இருக்கும்!” என்கிறார்கள்.

பட்டினி, தொத்து வியாதி, பஞ்சம் இவை தலை தூக்கி ஆடுகின்றன. நம்மைப் புலியும் திருடரும் அடிக்காமற் காத்துத் துப்பாக்கி வைத்துக் கொள்ளும் படி ராஜாங்கத்தார் அனுமதி கொடுக்காமல் இருப்பது போலவே, மேற்கூறிய துன்பங்களைத் தடுப்பதற்குரிய உபாயங்களைத் தேடவொட்டாமல் ஜாதியாசாரத் தலைவர் தடுக்கிறார்கள். ஆனால் இவர்கள் நம்மிடம் “தற்காப்புக்கு நீங்கள் கருவிகள் தேடலாமே. நீங்கள் ஸயன்ஸ் படித்து அதைத் தற்காப்புக்கு உபயோகப் படுத்தக் கூடாதென்று யாவரும் தடுப்பாரில்லையே” என்று கூறலாம். உண்மைதான்.

‘தற்காப்புக்குரிய ஆயுதங்கள் நமக்கு கிடைக்க வொட்டாமல் செய்துவிட்டார்கள்’ எனில் அதிசயோக்தியாகும். ஆனால் அவற்றில் பயிற்சி பெற இடமில்லாமல் செய்வதற்கு வேண்டிய முன் ஜாக்கிரதை எத்தனை உண்டோ அத்தனையும் பண்ணி வைத்திருக்கிறார்கள். நமது தேசத்தார் ஒரு பக்கம், ராஜாங்கத்தார் ஒரு பக்கமாக, நம்மைச் சூழ ஏற்படுத்தி இருக்கும் எண்ணற்ற விதிகளை கடக்கக் கூடாதென்ற பயத்தினால் நாம் சக்தி இழந்து, நம்மிடம் துப்பாக்கி இருந்தால், திருடரால் ஏற்படும் விபத்தைக் காட்டிலும் துப்பாக்கியால் அதிக விபத்து நமக்கே உண்டாகும் போல் இருக்கிறது.

இந்தக் கஷ்ட தசையில் நாம் இருப்பதற்கு அன்னியர் அரசாட்சியே காரணம் என்று சொல்லும் கஷ்டியை இப்போது ஆராய்ச்சி செய்வோம். பிரிட்டிஷ் ராஜ்யத்தின் வேர்க்கொள்கை யாதெனில், 'ஜனங்கள் ஆட்சியில் கலக்க வேண்டும்' என்பதேயாம். அன்னியர் யாரும் பொறுப்பின்றி அரசு செய்யும் முறைமையை அக் கொள்கை கண்டிக்கிறது. நம்மிடம் இந்த விஷயத்தை அவர்கள் மறைக்க வில்லை. ஸர்க்கார் பள்ளிக்கூடங்களில் இதை நமக்கு பஹிரங்கமாகக் கற்றுக் கொடுக்கிறார்கள். இதைப் பரீக்ஷைக்கு உருப் போடுகிறோம். இந்த அறிவை இனி நம்மிடமிருந்து பறிக்க இடமில்லை. நம்முடைய காங்கிரஸ்சபைகளும் சங்கங்களும் இந்தக் கொள்கையை ஆதாரமாக உடையன. ஐரோப்பிய ஸயன்ஸ் தன் இயற்கையாலேயே எல்லாருக்கும் கிடைக்கத்தக்கதாக இருப்பது போல், மேற்படி பிரிட்டிஷ் ராஜ்யக் கொள்கையும் தன் இயற்கையாலேயே பாரத தேசத்து ஜனங்களின் அங்கீகாரத்தை வேண்டுகிறது. ஹிந்து தேசத்துப் பிள்ளைகளுக்கு ஐரோப்பிய ஸயன்ஸ் கற்றுக் கொடுக்கக் கூடாதென்று சொல்லும் ஆங்கிலேயர், ஒன்று, அல்லது பத்து, அல்லது ஐந்துறு பேர் இருக்கக்கூடும். ஆனால், அந்த ஸயன்ஸ் (சாஸ்திரமோ) பிறப்பிடத்தையும் நிறத்தையும் பொருட்டாக்காமல் எல்லோரும் வந்து தன்னைப் படித்துப் பயன் பெறும்படி கூவியழைத்து அவ்வாங்கிலேயரை அவமானப் படுத்தும். அதுபோல், ஐந்துறு அல்லது ஐயாயிரம் ஆங்கிலேயர் பிரசங்கங்களிலும் பத்திரிகைகளிலும் ஹிந்துதேசத்தார்

ஸ்வராஜ்யம் பெறுவதைத் தடுக்க வேண்டு மென்று உபந்சியஸித்தாலும், பிரிட்டிஷ் ராஜ்ய கொள்கையானது பிறப்பிடத்தையும் நிறத்தையும் பொருட்டாக்காமல் எல்லோரும் தன் பக்கம் சேரும்படி கூவி அவ்வாயிரக் கணக்கான ஆங்கிலேயர் சொல்லும் வார்த்தையை இகழ்ச்சிக்கு இடமாக்குகிறது. பிரிட்டிஷ் கொள்கைகள் நம்போல்வார்க்குத் தகுதியில்லை என்ற அநாகரீகமான மறுமொழி சொல்லக்கூடும். பிரம ஞானமும் விரிந்த வாழ்வும் சூத்திரனுக்கு கிடையாதென்று முன்பு பிராமணர் விதிபோட்டது போலேதான்.

ஆனால், பிராமணன் தனது ஸ்தானத்தை முன் ஜாக்கிரதையாலே கெட்டிப்படுத்திக் கொண்டான். புறத்தை வொடுக்கு முன்பு ஜனங்களின் அறிவை ஒடுக்கி விட்டான். அறிவின் வேர்களை சூத்திரனிடமிருந்து பறித்து விட்ட படியால் இவன் ஸ்வதந்தர கார்யம் செய்ய ஸாத்யப் படவில்லை. பிறகு சூத்திரனுடைய தலை பிராமணனுடைய பாத தாளியிலே ஈடுபட்டிருப்பதை ஸாவதானமாகக் காக்க வேறு சிரமம் வேண்டியதில்லை ஆயிற்று. ஆனால், நம்முடைய பிரிட்டிஷ் ராஜாங்கத்தார் விடுதலைக்கு வழி காட்டும் அறிவுக்கதவை முற்றிலும் அடைத்து விடவில்லை. அதிகாரிகளுக்கு பச்சாத்தாபம் உண்டாய், இங்கொரு கதவை அங்கொரு கதவை அடைப்பதாகிய முயற்சியை மிகத் தாமஸமாகக் கைகொண்டிருக்கிறார்கள். இருந்தாலும், 'சுகத்தை உத்தேசித்து தர்மத்தைக் கைவிடுதல் ஆத்மசக்திக்கு வழியில்லை' என்பதை அவர்களாலே கூட மறக்கலாவதில்லை.

பிரிட்டிஷாருடைய உட்குணத்தில் நம் ஸ்வதந்திரங்கள் புதைந்து கிடக்கின்றன. இந்த ஸந்தோஷகரமான உண்மையை நமது முழுவலிமையுடன் புத்தியில் நிறுத்திக் கொண்டோமானால், அது நிறைவேறுவதற்காக, நாம் கஷ்ட நஷ்டங்களுக்கு உட்படுதல் எளிதாகும். பழைய சாஸ்திரப்படி “அடங்கி நடப்பதை” கைப்பிடித்தோமானால், நமக்கு மகத்தான ஆசாபங்கம் நேரிடும். இரண்டு வகைகளில் ஏற்கனவே இது வெளிப்பட்டு நிற்கிறது. ரஹஸ்யக் கூட்டத்தாரின் கொடுஞ் செயல்கள் ஒருவகை, நம்முடைய கூட்டத்து ராஜ தந்திரிகள் தர்க்கம் பண்ணுகிற வியர்த்தம் மற்றொருவகை. “இந்த வைஸ்ராய் நல்லவரா! அந்த வைஸ்ராய் நல்லவரா? ‘மார்லி’ வந்தால் நமக்கு நிறைய சீர்திருத்தம் கிடைக்குமா, கிடைக்காதா? வீட்டுப் பூனை காட்டுக்குப் போனால், காட்டுப் பூனை போலே காட்டுத் தனமாய்விடுமா, ஆய்விடாதா?”

இருந்த போதினும், நாம் மனுவ்ய ஜாதியினிடம் அவநம்பிக்கை கொள்ளக் கூடாது. பிரிட்டிஷ் ராஜ்யத்தில் அதன் வலிமை ஒன்றுமாதிரிமே பெரிதன்று. அதன் அஸ்திவாரக் கொள்கைகள் அதனிலும் பெரியன என்பதை நாம் மனதார ஒப்புக் கொள்ளுகிறோம். அடிக்கடி இதற்கு விரோதமாக நடக்கக் கூடும். ‘லோபம், அதிகாரவிருப்பம், கோபம், பயம், கர்வம் இவை எல்லாம் தொழில் செய்வதை நாம் பார்க்கலாம்’ என்பது மெய்தான். மஹிமையும், தீரமும், விரதமும், பக்தி விசுவாசங்களும் உடையவராகிய ராஜ

ஜாதியாரிடத்தில் உள்ள நல்ல அமிசங்களுடன் நாம் ஒட்டலாம். அங்கே சத்துருக்கள் நம்மை எங்ஙனம் தாக்கிய போதிலும், நாம் வெற்றி பெறுவோம். நினைத்த பொழுதெல்லாம், புற வெற்றி கிடைக்காவிடினும், அகவெற்றி நிச்சயம். நாம் அற்பர்களாய் பயம் கொண்டிருந்தால், நம்மை ஆளுவோரின் பெரிய கொள்கைகளை யெல்லாம் நமது மட்டம் ஆக்கிவிடுவோம். அவர்களுடைய கெட்ட குணங்களே தலைதூக்க இடம் கொடுப்போம். பிராமணன் தன்னை கீழ் ஜாதி என்றதை சூத்திரன் எப்பொழுது ஒப்புக்கொண்டானோ அப்போதே பிராமணனுக்குப் பள்ளம் தோண்டியாய்விட்டது. எளியவன் வலியவனுக்குச் செய்யும் தீமை வலியவன் எளியவனுக்குச் செய்யும் பகைமைக்கு நிகராகக் கூடும்.

ஒருமுறை ஒரு உயர்ந்த ஸர்க்கார் உத்தியோகஸ்தர் என்னிடம், “ போலீஸ் கொடுமையைப்பற்றி எப்போதும் முறையிடுகிறீர். என்மட்டில், நீங்கள் சொல்வதை நம்பக்கூடாதென்ற எண்ணமில்லை. ஆனால், பெயர்வழி, விஷயம், எல்லாம் கொண்டுவந்து ருஜூப்படுத்தும்” என்றார். உண்மைதான். எல்லா அநியாயங்களையும் பஹிரங்கமாகத் தூற்றி, உலகறிய மீட்டும் மீட்டும் முறையிடத் தக்க தைரியவான்கள் சிலரேனும் நமது தேசத்துக்கு வேண்டும். ஆனால் அற்ப போலீஸ் சேவகனாக இருந்தபோதிலும் அவன் பின்னே பூதாகாரமான ராஜ்யாதிகாரம் ஒன்றிருக்கிறது. அவன்மேல் குற்றஞ்சாராதபடி காப்பாற்றுவதற்காகப் பொதுப் பணத்திலிருந்து ஆயிரக் கணக்காகச் செலவு செய்யக் கூடுமென்ற

பீதியை மறுக்க முடியாது. நம்மை நசுக்கி இல்
 பொறுத்துக் கொண்டிருப்பதே நம் உடம்புக்கு நல்ல
 தென்று சில அதிகாரிகள் சொல்லுவது நல்ல மாதிரி
 தானே? இல்லாவிட்டால் அதிகாரிகளுடைய “பிரெஸ்
 டிஜ்” (கௌரவம்) குறைந்து போகாதோ? “பிரெஸ்
 டிஜ்” நம்மை பயமுறுத்தின பழம் பூச்சாண்டி; எப்போ
 தும் நம்முடைய செவியைப் பிடித்துக் கொண்டிருக்கும்
 நாயகன்; பேஹிலா காவியத்திற்குரிய மாநஸா கவி
 சங்கனுடைய சண்டி; அதன் பூசைக்குப் போகையில்
 தர்ம நியாயங்களை அவமதித்து இடறிக்கொண்டு போக
 வேண்டும்; இல்லாவிட்டால் அது நம்மை இடறும்.
 எனவே, “பிரெஸ் டிஜ்” தேவதைக்கு நமஸ்காரம் போடு.

யா தேவீ ராஜ்யசாஸனே

‘ப்ரெஸ் டிஜ்’ ரூபேணஸம்ஸ்திதா

நமஸ்தஸ்யை நமஸ்தஸ்யை

நமஸ்தஸ்யை நமோ நம:

ஆனால் இது வெறும் அவித்தை; மாயை தவிர
 வேறொன்றும் இல்லை. நம்முடைய புறக்கண்ணுக்குத்
 தோன்றிய போதிலும் நாம் அதை நம்பக்கூடாது.
 உண்மை அதன் பின்னே நிற்கிறது. அது யாதெனில்,
 “நம்முடைய ஆட்சி, நம்முடைய விவகாரம்.” இந்த
 உண்மையிலேதான் பிரிட்டிஷ் ராஜ்யத்துக்கு வலிமை
 உண்டாகிறது. இதுவே நமக்கு பலம். பிரிட்டிஷ்
 கொள்கைகளை நாம் தைரியமாக நம்பாவிட்டால்,
 போலீஸ் நம்மை நசுக்கிக் கொண்டேதான் இருக்கும்.
 மாஜிஸ்ட்ரேட்டால் நம்மை காக்கவும் முடியாது; “பிரெஸ்

டிஜ்” தேவதை மனுஷ்ய பஸி கேட்டுக்கொண்டே இருக்கும். இங்கு சிலர்:— “ பலத்தைக் காட்டிலும் தர்மம் பெரிதன்று; பாரமார்த்திகமாகப் பேசலாமே யொழிய நடையில் வெளியிட்டால் ஆபத்து வரும்” என்று கூறி ஆசேஷிக்கலாம். ஸங்கடம் வரக்கூடும். இருந்தாலும், நாம் நம்பிக்கைப்படி செய்யவேண்டும். ‘ஸ்வதேசத்தாரே லஞ்சம் வாங்கிக்கொண்டும், பயந்தும் உமக்கு விரோதமாக ஸாக்ஷி சொல்வார்களே!’ என்று சொல்லக்கூடும். இருந்தாலும், உண்மை யென்று கண்டு கொண்டதை வெளியிட்டுச் சொல்லவேண்டும். ‘ஸ்வதேசத்தாரே உம்மை மறைந்து நின்று தலையில் அடிப்பார்களே.’ லஞ்சத்தையும் ஸ்துதியையும் வேண்டி செய்யலாம்; எனினும், நாம் உண்மையை நம்பவேண்டும். “அவ்வளவு தூரம் நம்பலாமா?” சரியாக, அவ்வளவும் நம்பியாக வேண்டும்; துளி குறைந்தாலும் போதாது.

ராஜாங்கத்தாரிடம் பெரிய விஷயங்கள் கேட்கிறோம். ஜனங்களும் பெரிய வரங்கள் தரவேண்டும். இல்லாவிட்டால் ராஜாங்கத்தாரிடம் செய்யும் பிரார்த்தனை பயன்படாது.

எல்லோருமே வீரர் அல்லர்; பயந்தவர்கள் உலகத்தில் உண்டென்பதை நான் அறிவேன். இருந்தாலும், எல்லா தேசங்களிலும், எல்லாக் காலங்களிலும் சிலர் தமது ஜாதியின் இயற்கைப் பிரதிநிதிகளாக பிறந்து, தேசத்தின் கஷ்டங்களைத் தாம் பொறுக்கிறார்கள். எதிர்ப்பை எல்லாம் வெட்டிப் பாதை போட்டு, மற்றவர் பின்வருவதை எளிதாக்குகிறார்கள்; மனுஷ்ய

ஜாதிகளின் வெளிநடைகளில் எத்தனை விபரீதங்கள் இருப்பினும், அவற்றைப் பொருட்டாக்காமல் அதனிடம் நம்பிக்கை செலுத்துகிறார்கள் ; நிஜாந்தகாரத்தினிடையே கண் விழித்து உதயம் வருமென்று காத்திருக்கிறார்கள். கோழைகளின் பயத்தை நகைத்து,

“ஸ்வல்ப மப்யஸ்ய தர்மஸ்ய
த்ராயதே மஹதோ பயாத்,”

அதாவது, ‘இந்த தர்மத்தில் சிறிதளவு பெரிய பயத்தினின்றும் காப்பாற்றுகிறது’, என்ற வாக்கத்தை உரைக்கிறார்கள். ராஜ்யத்தில் உண்மை அம்சம் உண்டானால் அதை வணங்குவோம் ; பயத்தை வணங்கோம், பயத்தை வணங்கோம்.

ஒருவனுடைய குழந்தைக்கு உடம்பு சொஸ்தமில்லை; ஐரோப்பிய டாக்டருக்கு பெரிய தொகை கொடுத்து வரவழைத்தான் ; டாக்டரும் நாட்டு மந்திரவாகியைப்போலே உச்சாடனங்கள்செய்யத் தொடங்கினான் ; “சிகிச்சை செய்யும்; இந்தக் காரியத்துக்கு உம்மை அழைக்கவில்லை” என்று இவன் சொன்னான் ; டாக்டர் கோபத்துடன், “உனக்கென்ன தெரியும்? நான் வைத்தியன் ; நான் எது செய்தாலும் அதுவே வையம்” என்கிறான். அப்போது இவன், “உன்னைக் காட்டிலும் உன் தொழிலே பெரிது ; நான் பணம் கொடுத்தது தொழிலைக் கருதி” என்கிறான். டாக்டர் இவனை அடித்து கீழே தள்ளிப் பணத்தை இடுப்பில் சொருகிக்கொண்டு போவதாக பாவனை செய்துகொள்வோம். அவன் வண்டி ஸ்வாரி செய்துகொண்டு வீட்

டுக்குப் போகையில் அவன் மனமே அவனைச் சீயென்று சொல்லாதா? அதுபோல, இப்போது பிரிட்டிஷ் அதிகாரிகளின் உத்தரவுகளுக்கூட்படாமல், பிரிட்டிஷ் ஜாதியின் ராஜ்யக் கொள்கைகளை நான் அங்கீகாரம் செய்வதை உத்தேசித்து, ஒருவேளை இன்று என்னை அதிகாரிகள் கஷ்டப் படுத்தலாகும்; ஆனாலும், எனக்கு நானே வெற்றியுண்டாகும்.

நூற்றைம்பது வருஷம் பிரிட்டிஷ் ஆட்சி நடந்த பிறகு, இன்று சென்னைமாகாணத்தாரின் கஷ்டங்களுக்கு வங்காளத்தார் இரக்கப்படக் கூடாதென்று கட்டளை போடுகிறார்கள். பிரிட்டிஷ் ராஜ்யத்தின் முதலாவது நன்மை என்னவென்றால், 'அதனால் பம்பாயும், சென்னைப் பட்டணமும், வங்காளமும், பஞ்சாபும் ஐக்கியப் பட்டு வருகின்றன' என்று சொல்லக் கேள்வியுண்டு. மேற்குக் கண்டத்தில் பிரிட்டிஷார் பெல்ஜியத்துக்காகவும், பிரான்ஸுக்காகவும் இரத்தத்தை சிந்தி யமனை எதிர்க்கிறார்களென்றும் வதந்தி. அதே மூச்சிலே, சென்னப்பட்டணத்தாரின் சுகதுக்கங்களை வங்காளத்தார் கவனிக்கக் கூடாதென்று சொல்லலாமா? அதை எத்தனை உரக்கக் கூறியபோதிலும், மனதிற்குள்ளே வெட்கம் உண்டாகாதோ?

அதிகாரிகளின் ரஹஸ்ய லஜைக்கும் நம்முடைய பஹிரங்க உல்லங்கனத்துக்கும் இடையே ஒரு பாலம் போடவேண்டும். இங்கிலீஷ் க்காரர் இந்தியாவிற்கு கொடுத்த வாக்கினால் கட்டுப் பட்டிருக்கிறார்கள். ஐரோப்பிய நாகரீகத்தின் பிரதிநிதியாக இங்கிலாந்து

இந்தியாவிற்கு வந்தது. பிரதிநிதியாகிய இங்கிலாந்து கொடுத்த வாக்குறுதியே மேற்படி ஐரோப்பிய நாகரீகத்தின் ஞானமந்திரம். இதுவே அவர்களுடைய ராஜ்யத்துக்கு பலம். நாமும் இதை மஹிமைப் படுத்துவோம். 'இந்தியாவை நசுக்கும் பொருட்டு ஆங்கிலேயர் இங்கு வாவில்லை' என்பதை அவர்கள் மறக்க நாம் இடம் கொடுக்கமாட்டோம்.

ஏதேனும் ஒரு பெரிய ஜாதியாருக்கு பெரிய அனுபூதி உண்டாயின், அது பிறர்க்கும் கொடுக்கத்தக்கது. லோபத்தினால் தனக்கே நஷ்டம் உண்டாகும். ஸயன்ஸும் மனுஷ்ய உரிமைகளும் ஐரோப்பாவின் அனுபவப் பயன். இந்தச் செல்வத்தை நமக்கு கொடுக்கும் பொருட்டாக இங்கிலாந்தை தெய்வம் நம்முடைய கரைகளில் கொண்டுவந்து சேர்த்தது. இந்தக் கடமையை நிறைவேற்றும்படி அவர்களை வற்புறுத்துவது நம்முடைய கடமை. ஒருபாலார் தம்முடைய கடைமையைச் செய்யாவிட்டால், இருபாலாருக்கும் மறதியும் வீழ்ச்சியும் உண்டாகும்.

இங்கிலீஷ்க்காரர் தம்முடைய தேச சரித்திரத்தை திருஷ்டாந்தமாகக் காட்டி, "நாங்கள் நெடுங்காலம் போராடி உழைத்ததன் பயனாக மிகவும் தாமஸமாகவே எங்களுக்கு ஸ்வராஜ்யம் கிடைத்தது" என்று சொல்லக் கூடும். இருக்கலாம்! வழிகாட்டுகிற ஜாதிக் குக்கஷ்டம். பின்னே வருகிற ஜாதிக் கு சுலபம். திருஷ்டாந்தமாக, அமெரிக்காவில் வங்காளி மாணுக்கர்கள் தாமே யந்திரங்கள் செய்கிறார்கள். இதற்காக ஆதி

காலத்தில் அடுப்புச் சட்டியிலிருந்து நீராவிக்கருவி தோன்றிய நாள் முதல் இன்று வரையில் படிப்படியாக வந்த நூறு ஆண்டு காலம் இவனும் படித்துக்கொண்டு வரவில்லை. ஐரோப்பாவில் பல காலம் வளர்த்த பயிரை ஜப்பான் ஒரு சூணத்தில் கொண்டுபோய் வைத்து நேரே பயிரிட்டு வருகிறது. ஸாமர்த்தியம் குறைவென்றால், அதற்கு விரைவாகவே ஸ்வராஜ்ய வழக்கத்தைக் கைக்கொள்ள வேண்டும். 'ஒருவனிடம் ஒரு திறமை இல்லை' யென்று நாம் முன்னதாகவே தீர்மானம் செய்தால், அப்படியே இல்லாமல் போகும். அவன் திறமை நம்முடைய கண்ணுக்குத் தெரியாமலே போகும். நம்மவரை நாமே இகழ்ந்து, அவர்களிடம் நன்மை பிறப்பதை நாம் தடுத்து, அவர்களை உலகம் இகழவைத்தால் அதைவிடப் பெரிய குற்றம் வேறொன்றும் இல்லை.

சரித்திரத்தில் ஸூர்யோதயமாகிறபோது கிழக்கே ஒளி ஊர்ந்தூர்ந்து வராதது; பாய்ந்து வரும். எட்டுத்திசையையும் உடனே நிரம்பச் செய்யும். 'உலகத்து ஜாதியார் அங்குலத்தின் மேல் அங்குலமாக மேன்மைக்கு நகர்ந்துதான் செல்லவேண்டும்' என்று விதி போட்டால் எந்த ஜாதிக்கும் மேன்மை நேரிடாது. தகுதி உண்டான பின்பு தான் விரும்பலாமென்று விதி போட்டால், எந்த ஜாதிக்கும் விடுதலை உண்டாயிராது.

ஐரோப்பியர் தம்முள் ஜனாதிகாரம் உண்டென்று புகழ்ச்சி சொல்லிக் கொள்ளுகிறார்கள். ஐரோப்பியர், அமெரிக்கர் வெளி டம்பத்துக்குள் மறைந்து கிடக்கும் அழகற் சேற்றை கீற விருப்பமில்லை. இவர்களுக்குத்

தலை அதிகாரமாக ஒன்றை நாட்டி, மேற்படி சேறு முழுதும் கழுவின பிறகுதான், ஜனாதிகாரம் நடத்தலா மென்று விதி போட்டால், சேறும் நீங்காது; நீங்கு மென்ற நம்பிக்கைக்கும் இடமிராது.

இப்படி நமது ஜாதியாசாரங்களிலும், தனி நாட்டங்களிலும், பிழைகள் இருக்கத் தான் செய்கின்றன. அவற்றை நான் மறைக்க விரும்பினாலும் என்னை முடியாது. எப்படிக்கும் நம்மை நாமே ஆள வேண்டும். ஒரு விளக்கு மங்கினதைக் குறித்து, மற்றொரு விளக்கை ஏற்றாமல் காக்கவிடலாகாது. மனுஷ்ய ஜாதி மொத்தத்துக்கே பெரிய திருவிழா நடக்கிறது. எல்லா நாட்டு விளக்குகளும் எல்லா விஷயங்களிலும் ஒரே மாதிரியாக இருந்தாலும், ஊர்கோலம் முன்னே செல்லுகிறது. நம்முடைய விளக்குச் சற்றே அவிந்தால், இங்கிலாந்தின் விளக்கிலே சற்று பற்றவைத்துக் கொள்ளலாகாதா? இதற்கேன் கோபம்? இதனால் பிரிட்டிஷ் ஒளி குறையாது. உலகத்தின் ஒளி அதிகப்படும்.

திருவிழாவில் தெய்வம் நம்மை கூப்பிடுகிறது. பூசாரி தடுக்க நாம் இடம் கொடுக்கலாமா? சிறு பணக்காரர் வந்தால் பூசாரி பல்லைக் காட்டுவான். ஆஸ்திரேலியாவும், கனடாவும் வந்தால் எதிர்கொண்டழைத்து நல்வாவு சொல்லுவான். திருவிழாக் கடவுளுக்கு கண்குருடில்லை. இப்படிப்பட்ட வேற்றுமைகளை அவர் பொறுக்கமாட்டார். உள்ளத்திலே பாவம் வெட்கமாக வந்து சுடாவிட்டால், வெளியே தெய்வகோலமாக வந்து சுடுகின்றது.

பிரிட்டிஷாரும் நாமும் கலந்து இக்காரியம் செய்ய வேண்டும். வங்காளிகளிடம் எனக்கு நம்பிக்கைதான். வாலிபர் கிழவேஷம் போட்டுக்கொண்டு கீழ்ப்பார்வை பார்க்கக்கூடாது. ஆங்கிலேயருக்குள் சில மஹாத்மாக்கள் தோன்றி இங்கிலாந்தின் சரித்திரப் பயணை நாமும் அனுபவிக்கும்படி பேசி சில ஜனங்களிடம் அவமானப் படுகிறார்கள்.

இந்தியாவிலும் பிறர் சினத்தையும் தமர் நகைப்பையும் கருதாமல், தோல்விக் கஞ்சாமல், ஆண்மை காட்டும் ஆண்மக்கள் வேண்டும்.

நமது தேசத்தின் குலதெய்வம், என்றும் விழித்திருக்கும் நித்யதேவன், நம்முடைய ஜீவன் இப்பொழுது வெளியதிகாரிகளுக்கு பயந்து குருட்டாசாரம் என்ற தலைபூண்டு புழுதியில் கிடப்பதை நீக்கி, அதன் ஸஹஜ நிராகார நித்திய ஜெயாமிர்த ரூபமான, ஆத்மரூபத்தில் சேரும்படி அந்த ஈசன் கூறுகிறான். அடிமேல் அடியடித்து “ஆத்மாநம் வித்தி”, “தன்னை அறி” என்கிறான்.

காலத்துக்கு முந்தியே கிழவனாகி, குருட்டுநம்பிக்கை என்ற மூடச்சமையால் முதுகு வளைந்து போய் தன்னைத் தான் நம்பாத கோழையே, கேள் !

நமக்குள்ளே சில்லரைச் சண்டை, அற்பப்பகை, அற்பப் பொறாமைகளுக்கெல்லாம் இது வன்று காலம். கஞ்சிக்குப் பிச்சைக்காரர் சண்டையிடுவது போலே, சிறு தயவுகளை விரும்பி நமக்குள்ளே சண்டை போடும் காலம் சென்றது. இருட்டுமுலைக்குள் உட்கார்ந்து

கொண்டு, ' நம்மை நாமே மஹான்கள் ' என்று பாவனை செய்வதில் பயனில்லை. உலகத்தாரின் சபைகளில் நம் முடைய கர்வம் சிறுமைப் படுகிறது. சக்திவீனர் போலே நாம் பிறரைக்குற்றங் கூறுதல் கூடாது. பலநூற்றாண்டு செய்த பாவம் பெருஞ் சமையாய், நமதாண்மையை நசுக்கி நம்மறிவை மயக்கி விட்டது. அவற்றின் பெருஞ் சமையை தள்ளி எளிய ஒரு பெரிய முயற்சி செய்யக் காலம் இதுவேயாம். நாம் முன்னே போகவொட்டாமல் இந்தச் சமை பின்னே இழுக்கிறது. சென்றது வருவதை வசியவித்தை போலே கலங்கச் செய்கிறது. சென்றகாலப் புழுதியும் சருகும் புதிய உதயத்தை மறைக்கின்றன. நம்முடைய புதிய இளைமைத் தொழிலை அவை மூடுபனி போலே மறைக்கின்றன. சிஷ்பிரயோஜனம் என்ற அவமானத்திலிருந்து தப்ப விரும்பினால், இந்தச் சமையைக் கூசாமல் வீசி எறிந்து விடவேண்டும். மனுஷ்ய ஜாதி எப்போதும் முன்னே நோக்கிச் செல்லுகிறது ; எப்போதும் விழிப்புடன் புதுநிலங்களைத் தேடி மாணத்தை வெல்லுகிறது; ஜகத்தின் பெரிய சிற்பிக்கு வலக்கை போன்றது. உண்மையைக் கெஞ்சி அறிவுச் சுடர் கொளுத்திய வீதிவழியே செல்லும் பொழுது, யுகத்துக்கு யுகம் வெற்றி கொண்டு முன்னேறும்போது, உலகம் முழுவதும் எதிரொலிகேட்கத் தனி ஆரவாரம் உண்டாகிறது. இந்த மனுஷ்ய ஜாதியுடன் நாம் ஸம நடையாகச் செல்ல விரும்பினால், இந்த முதுகுச் சமையை கூச்சப்படாமல் வீசி எறிந்து விடவேண்டும்.

புறத்திலிருந்து நம்மீது இடைவிடாமல் அவமானமும், கஷ்டமும் பட்டுப் பட்டு தீண்டலாயிருப்பதைச் சுத்தி பண்ணித் தீர்க்கவேண்டும். 'தானாக விரும்பித் தான் உழைக்கல்' என்னும் ஹோமத்தைச் செய்து, சுத்தி பண்ணவேண்டும். அந்த யாகத் தீயில் நம்முடைய பாவங்கள் வெந்து போம். அஞ்ஞானப் புகை விலகும். சோம்பற் குணம் சாம்பறாகும்.

பெரிய தீ தேவா! நீ தீரன், தேவன்; எம்மிடத்தே மஹத்தாயும், துக்கரஹிதமாயும், நாசரஹிதமாயும், நாயகமாயும், அமரமாயும் உள்ள அம்சத்துக்கு நீ நாதன்.

அதனை உனது ராஜ ஸிம்ஹாஸனத்துக்கு வலக்கையாக அழைக்கிறாய். நம்முடைய சோர்வும், அறியாமையும் பழியுற்று, நமதடிமைக்குணம் தண்டனைப்பட்டு நம்மினின்றும் பிரிந்து செல்க; நன்மைவிளைக.

3437



பாரதி நூல்கள்.

நேர்த்தியான காலிகோ பைண்டு.

(LIBRARY EDITION)

கவிதைகள்.

தேசிய கீதங்கள், தோத்திரப் பாடல்கள், வேதாந்தப் பாடல்கள், விநாயகர் நான்மணி மாலே, கண்ணன் பாட்டு, புதிய ஆத்திசூடி, பாப்பா பாட்டு, முரசு, பாரதி அறுபத்தாறு, காட்சி, குயில், பாஞ்சாலி சபதம் முதலியன சேர்ந்தது. ரூ. 2—8—0

வசனங்கள்.

இதில் ஞானரதம், சந்திரிகையின் கதை, நவதந்திரம், பதஞ்சலி யோகஸூத்திரம், வேத ரிஷிகளின் கவிதை, தராசு முதலியன அடங்கியுள்ளது. ரூ. 2—0—0

பகவத்கீதை.

நாகர அக்ஷரத்தில் மூலமும், பாரதியார் எழுதிய அழகிய தமிழ் உரையும் விரிவான நூன்முகமும் அடங்கியது. நல்ல காலிகோ பைண்டு செய்தது. அணு 0—12—0
ராப்பர் பைண்டு செய்தது. „ 0—8—0
பாகெட் கீதை, தமிழுரையுடன் (காலிகோ) „ 0—7—0
„ „ (ராப்பர்) „ 0—5—0

பாரதியாரும் அவர் நூல்களும்

(BHARATI & HIS WORKS)

ஸ்ரீ. ஸி. விகவநாதன், பி.ஏ., எல்.டி., யால்

ஆங்கிலத்தில் எழுதப்பட்ட அரிய நூல்.

விலை அணு 0—4—0.

பாரதி பிரசுராலயம்,

567, ஹை ரோடு,

திருவல்லிக்கேணி, சென்னை.

புதிய பதிப்பு!

மலிந்த விலை!

பாரதி நூல்கள்.

			ரூ.அ.பை.
1.	தேசிய கீதங்கள்	0 5 0
2.	தோத்திரப் பாடல்கள்	0 5 0
3.	வேதாந்தப் பாடல்	0 4 0
4.	விநாயகர் நான்மணி மாலை, கண்ணன் பாட்டு	0 4 0
5.	புதிய ஆத்திருடி, பாப்பா பாட்டு, முரசு, பாரதி அறுபத்தாறு	0 2 6
6.	காட்சி	0 3 0
7.	சூயில்	0 2 6
8.	பாஞ்சாலி சபதம்	0 8 0
9.	பகவத் கீதை	0 8 0
10.	ஞானரதம்	0 4 0
11.	சித்தக் கடல், Stray Thoughts, ஜகத்சித்ரம், விடுதலை	0 2 0
12.	பதஞ்சலி யோகஸூத்ரம், வேதரிஷிகளின் கவிதை, கீதை முன்னுரை	0 6 0
13.	சந்திரிகையின் கதை	0 8 0
14.	நவதந்திரம்	0 6 0
15.	தராசு	0 4 0
16.	கதைக்கொத்து	0 8 0

நமது சமூக வாழ்க்கையின் குறைகளை ஒழிக்க இது
ஓர் வழிகாட்டி.

17. கட்டுரைத் தொகுதிகள் :—

1.	தத்துவம்	0 10 0
2.	மாதர்	0 8 0
3.	கலைகள்	அச்சில்
4.	சமூகம்	”

18. English Works :—

	Poems & Essays in two parts	”
--	-----------------------------	--------	---

பாரதி பிரசுராலயம்,

திருவல்லிக்கேணி, சென்னை.